
1. யுகப்‌ புரட்சி 


ஒரு சாதாரண நடைபாதை வியாபாரியின்‌ தற்கொலையில்‌ 
ஆரம்பிக்கிறது இந்தச்‌ சமகால சரித்திரம்‌. ஒரு நூறு வருடங்கள்‌ கழித்துக்‌ 
கதையாகச்‌ சொன்னால்‌ யாரும்‌ நம்பக்கூட மாட்டார்கள்‌. சரி, என்ன 
இப்போது? ஏழை வியாபாரி. காய்கறி விற்றுக்கொண்டிருந்தான்‌. 
ஒன்றும்‌ சரியில்லை. வாழ்க்கைத்‌ தரம்‌ மிகவும்‌ மோசம்‌. முன்னேற எந்த 
வாய்ப்பும்‌ கண்ணுக்கெட்டிய தூரத்தில்‌ இல்லை. என்ன செய்யலாம்‌? 
தற்கொலை செய்துகொள்ளலாம்‌. உற்றாரும்‌ உறவினரும்‌ நண்பர்களும்‌ 
பத்து நாள்‌ வருந்திவிட்டு எழுந்துபோய்விடுவார்கள்‌. பிறகு வருடம்‌ 
ஒருநாள்‌ கண்டிப்பாக அவன்‌ நினைவுகூரப்படுவான்‌. 


முஹம்மத்‌ பென்‌ பொ௮ஸீஸி (Mohamed Ben Bouazizi) என்னும்‌ 
இருபத்தியேழு வயது இளைஞன்‌ தன்னைத்தானே பெட்ரோல்‌ ஊற்றி 
எரித்துக்கொள்வதற்கு முன்னால்‌ வேறு எதுவும்‌ நினைத்திருக்க 
வாய்ப்பில்லை. அன்றாட வாழ்வின்‌ அத்தனைக்‌ 
கொசுத்தொல்லைகளிலிருந்தும்‌ விடுதலை பெற மரணத்தைத்‌ தவிர 
வேறு வழியில்லை என்று முடிவு செய்த எத்தனையோ பல 
வேலையில்லா இளைஞர்களுள்‌ அவனும்‌ ஒருவன்‌. வடக்கு 
ஆப்பிரிக்காவில்‌ உள்ள ஒரு குட்டி தேசமான துனிஷியாவில்‌, ஸிதி 
பவுஸித்‌ என்னும்‌ இடத்தில்‌ பிறந்து வளர்ந்து, பள்ளிப்படிப்பை முடித்து, 
வேலை ஒன்றும்‌ கிடைக்காததால்‌ கறிகாய்‌ விற்றுக்கொண்டிருந்தவன்‌. 
(முஹம்மத்‌ பென்‌ பொஅஸீஸி ஒரு பட்டதாரி என்று அவனது 
தற்கொலைக்குப்‌ பிறகு மீடியா ஓயாமல்‌ சொல்லிக்கொண்டிருந்தது. 
வாழும்போது வேலை கொடுக்காத தேசத்தில்‌ பிறந்தவனுக்கு, 
செத்தபின்‌ குறைந்தபட்சம்‌ ஒரு பட்டத்தையாவது கொடுக்கலாம்‌ என்கிற 
நல்லெண்ணம்தான்‌ இதற்குக்‌ காரணமே தவிர, உண்மையில்‌ அவன்‌ 
பட்டப்படிப்புக்கெல்லாம்‌ செல்லவில்லை.) 


2010ம்‌ ஆண்டு டிசம்பர்‌ 17ம்‌ தேதி அவனுக்கு ஒரு பிரச்னை வந்தது. 
முன்னர்‌ பலமுறை எதிர்கொண்ட பிரச்னைதான்‌. வீதியோர 
வியாபாரிகளுக்கே உரிய பிரச்னை. துனிஷியாவில்‌ மட்டுமா? உலகம்‌ 
முழுக்க உள்ள மாமூல்‌ பிரச்னைதான்‌. நீ கறிகாய்‌ விற்கக்‌ கூடாது. 


உன்னிடம்‌ அதற்குரிய பர்மிட்‌ இல்லை என்று போலீஸ்காரர்கள்‌ 
அவனையும்‌ அவன்‌ தள்ளுவண்டியையும்‌ பிடித்துக்கொண்டுபோய்‌ 
முனிசிபல்‌ ஆபீசரிடம்‌ கொண்டு நிறுத்தினார்கள்‌. ஆபீசராகப்பட்டவர்‌, 
ஒரு பெண்மணி. ஃபைதா ஹம்தி என்பது அவர்‌ பெயர்‌. அவர்‌ 
வெறுமனே மாமூல்‌ கேட்டு, கொடுத்தால்‌ வாங்கிக்கொண்டு, 
கிடைக்காவிட்டால்‌ அனுமதி மறுத்து அனுப்பியிருந்திருக்கலாம்‌. 
ஆனால்‌ அப்படிச்‌ செய்யவில்லை. ஒரு மிகப்பெரிய சரித்திரத்தின்‌ 
தொடக்கக்‌ கண்ணியில்‌ இயற்கையால்‌ பிணைக்கப்பட்டவரல்லவா? 
அது அவருக்கே தெரியாதல்லவா? 


எனவே அவர்‌ பொஅஸீஸியின்‌ கன்னத்தில்‌ பளாரென்று ஒரு அறை 
விட்டார்‌. கெட்ட வார்த்தைகளால்‌ திட்டினார்‌. அவனது 
தள்ளுவண்டியில்‌ இருந்த சரக்குகளை அள்ளிக்‌ குப்பையில்‌ 
கொட்டினார்‌. வண்டியையும்‌ அடித்து நொறுக்கினார்கள்‌. அவனை, 
அவன்‌ தந்தையை, தாயை, சகோதரிகளை (ஆறு பேர்‌), பிறப்பை, 
சாத்தியமுள்ள அனைத்தையும்‌ சந்திக்கு இழுத்து அசிங்கமாகப்‌ 
பேசினார்‌. இன்னொரு முறை உன்னை இந்தப்‌ பக்கம்‌ வண்டியுடன்‌ 
பார்த்தால்‌ தொலைத்துவிடுவேன்‌ என்று மிரட்டி அனுப்பினார்கள்‌. 


அடி பட்டதல்ல. அவமானப்பட்டதுதான்‌ பொ௮ஸீஸிக்குப்‌ பிரச்னை. 
ஏற்கெனவே என்னென்ன பிரச்னைகள்‌ இருந்தனவோ 
தெரியவில்லை.தந்தையின்‌ மரணத்துக்குப்‌ பிறகு அம்மா 
செய்துகொண்ட இன்னொரு கல்யாணம்‌ முதல்‌ அவன்‌ பட்டியலிடத்‌ 
தொடங்கினால்‌ அது ஒரு பெரிய சோகக்‌ காவியமாக முடியும்‌. இதுதான்‌ 
காரணம்‌ என்று சொல்லிவிட முடியாது. ஆனால்‌ அந்தப்‌ பெண்‌ அதிகாரி 
லஞ்சம்‌ கேட்டு, கிடைக்காத கோபத்தில்‌ அடித்து அவமானப்படுத்தியது 
அவன்‌ தன்னம்பிக்கையை முற்றிலும்‌ சிதைத்துப்‌ போட்டது. 


சாத்திரங்கள்‌ பிணம்‌ தின்னும்‌ பேயாட்சிக்‌ காலம்‌. எனக்கு மட்டுமா? 
என்னைப்‌ போல்‌ எத்தனையோ லட்சம்‌ பேருக்கு இந்த தேசத்தில்‌ 
வேலையில்லை. ஆனால்‌ துனிஷியா ஒரு ஏழை நாடில்லை. நல்ல 
வளமான தேசம்தான்‌. செல்வச்‌ செழிப்புக்கு ஒரு குறையும்‌ இல்லை. 
அரசியல்வாதிகளும்‌ அதிகாரிகளும்‌ அவர்களுக்கு வேண்டியவர்களும்‌, 
வேண்டியவர்களுக்குத்‌ தெரிந்தவர்களும்‌, தெரிந்தவர்களை 
அறிந்தவர்களும்‌, அறிந்தவர்களைப்‌ புரிந்தவர்களும்‌ 
செளக்கியமாகத்தான்‌ இருக்கிறார்கள்‌. தினசரி 97600 பேரல்கள்‌ 
எண்ணெய்யும்‌ எரிவாயுவும்‌ எடுக்கிற தேசம்‌. பன்னிரண்டு எண்ணெய்க்‌ 


கிணறுகளும்‌ பலமான ஏற்றுமதி ஒப்பந்தங்களும்‌ அமெரிக்க அரசின்‌ 


ஆசீர்வாதமும்‌ பிரான்ஸ்‌ தேசத்தின்‌ நீடித்த நட்புறவும்‌ இதர முஸ்லிம்‌ 
நாடுகளிலிருந்து துனிஷியாவைச்‌ சட்டென்று வேறுபடுத்திக்‌ 
காட்டக்கூடியவை. நல்ல கனிம வளம்‌ உண்டு. சுரங்கத்‌ தொழில்‌ அங்கே 
வெகு முக்கியம்‌. துனிஷியாவின்‌ எழுபத்தி ஐந்து சதவீத உற்பத்தி 
ஐரோப்பியச்‌ சந்தையில்தான்‌ விலை போகிறது. தவிரவும்‌ பருத்தி 
மற்றும்‌ தோல்‌ பொருள்கள்‌ உற்பத்தியிலும்‌ பெரிய லாபம்‌ பார்க்கிற 
நாடு. வருஷத்துக்குக்‌ குறைந்தது ஐந்து சதவீதப்‌ பொருளாதார 


வளர்ச்சியையாவது கண்டிப்பாகக்‌ காட்டிவிடுவார்கள்‌. 


ஆனால்‌ பொஅஸீஸிக்கும்‌ அவனைப்‌ போன்ற சுமார்‌ இருபது லட்சம்‌ 
இளைஞர்களுக்கும்‌ வேலைதான்‌ கிடையாது. இத்தனைக்கும்‌ கட்டாயக்‌ 
கல்வி அளிக்கிற தேசம்‌. ஆறு வயதானால்‌ கண்டிப்பாகப்‌ பள்ளிக்குச்‌ 
சென்றாக வேண்டும்‌. துனிஷியாவில்‌ படிக்காதோர்‌ எண்ணிக்கை 
சொற்பம்‌. படிக்காதிருப்பது அங்கே குற்றம்‌. ஆனால்‌ படித்துவிட்டு 
வேலையில்லாமல்‌ இருக்கலாம்‌. அது தப்பில்லை. 


அரசுத்‌ துறையின்‌ மிக உயர்மட்டம்‌ தொடங்கி கட்டக்‌ கடைசித்‌ தனியார்‌ 
நிறுவனங்கள்வரை, வேலை மட்டுமின்றி, எது வேண்டுமென்றாலும்‌ 
லஞ்சம்‌ அவசியம்‌. உலகின்‌ மாபெரும்‌ ஊழல்‌ மற்றும்‌ லஞ்ச லாவண்ய 
தேசங்களின்‌ பட்டியலில்‌ துனிஷியாவுக்குப்‌ பெருமைமிகு ஐந்தாவது 
இடம்‌. (ஆனாலும்‌ நமக்குப்‌ பிறகுதான்‌. நான்காவது இடத்தைப்‌ பிடித்த 
தேசங்களின்‌ பட்டியலில்‌ இந்தியா இருக்கிறது.) குடியரசுதான்‌. அதிபர்‌ 
ஜைன்‌ அல்‌ ஆப்தின்‌ பென்‌ அலி (Zine El Abidine Ben Ali), 
பொ௮ஸீஸிக்கு மூன்று வயதாக இருக்கும்போது ஒரு சிறு ராணுவப்‌ 
புரட்சி மூலம்‌ முந்தைய அதிபரை நகர்த்திவிட்டு (1987) ஆட்சிக்கு 
வந்தவர்‌. வந்தநாளாக நிறைய சொத்து சேர்த்தார்‌. ஜனவரி 4, 2011 
அன்று தாக்குப்‌ பிடிக்க முடியாமல்‌ அவர்‌ சவூதி அரேபியாவுக்குத்‌ தப்பிச்‌ 
சென்றபோதுகூட ஒரு டன்‌ எடையுள்ள தங்கப்‌ பாளங்களைத்தான்‌ 


தன்னுடன்‌ கொண்டு சென்றதாக மீடியா சொன்னது. 


அரசன்‌ எவ்வழி, அமைச்சு அவ்வழி. விவரித்துப்‌ பயனில்லை. ஊழலும்‌ 
லஞ்சமும்‌ துனிஷியாவின்‌ தேசிய அடையாளங்கள்‌. பொஅஸீஸியின்‌ 
கதையைப்‌ போல்‌ அத்தேசத்தில்‌ நூற்றுக்கணக்கான கதைகள்‌ உண்டு. 
ஒரே வித்தியாசம்‌, பொ௮ஸீஸி, சரித்திரமாகிப்‌ போனான்‌. 


சம்பவம்‌ நடந்த அன்று, அந்தப்‌ பெண்‌ அதிகாரி அடித்து 
அவமானப்படுத்தியதைச்‌ சகிக்க முடியாமல்‌ அந்த ஏழை வியாபாரி, 
கவர்னரின்‌ அலுவலகத்துக்கு நீதிகேட்டு நெடும்பயணம்‌ ஒன்று 


மேற்கொண்டான்‌. இது குற்றம்‌. பெரிய குற்றம்‌. துனிஷியாவில்‌ சாலை 
வியாபாரிகள்‌ பர்மிட்‌ வைத்துக்கொள்ளவேண்டுமென்று எந்தச்‌ சட்டமும்‌ 
கிடையாது. இந்தப்‌ பெண்மணி என்னிடம்‌ லஞ்சம்‌ கேட்டிருக்கிறார்‌. 
ஊழலுக்குத்‌ துணைபோக வற்புறுத்தியிருக்கிறார்‌. நான்‌ மறுத்ததால்‌ 
கோபம்‌ கொண்டு என்னை அடித்திருக்கிறார்‌. அசிங்கமாகப்‌ பேசி 
அவமானப்படுத்தியிருக்கிறார்‌. ஓர்‌ இஸ்லாமிய தேசத்தில்‌ ஒரு 
பெண்மணி இப்படி நடந்துகொள்வது கேவலமாக இல்லை? 
அருவருப்பாக இல்லை? அசிங்கமாக இல்லை? இது மரபு விரோதம்‌. 
தவறான முன்னுதாரணம்‌. அதிகாரத்தில்‌ இருந்துவிட்டால்‌ பெண்கள்‌ 
என்ன வேண்டுமானாலும்‌ செய்யலாமா? எந்த முஸ்லிம்‌ நாட்டில்‌ இது 
சாத்தியம்‌? இங்கு மட்டும்‌ இப்படி நடக்கிறதென்றால்‌ என்ன அர்த்தம்‌? 
இஸ்லாத்தில்‌ பெண்களுக்கு இத்தனை இடம்‌ கிடையாது. நிச்சயமாகக்‌ 
கிடையாது. துனிஷியாவில்‌ மட்டும்‌ உண்டென்றால்‌ அதற்கு என்ன 
பொருள்‌? அதுசரி. ரமலான்‌ நோன்பிருப்பதே அநாவசியம்‌ என்று 
சொன்ன அதிபர்‌ ஆளும்‌ தேசமல்லவா? வேறு எப்படி எதிர்பார்க்க 
முடியும்‌? 


எனக்குத்‌ தெரியாது. எனக்கு நீதி கிடைக்கவேண்டும்‌. நான்‌ இதைச்‌ 
சும்மா விடப்‌ போவதில்லை. சுப்ரீம்‌ கோர்ட்‌ வரை போகப்போகிறேன்‌. 
மாண்புமிகு கவர்னர்‌ அவர்களே, ஆபீஸைவிட்டு மரியாதையாக 
வெளியே வந்து என்னைப்‌ பாருங்கள்‌. என்னை விசாரியுங்கள்‌. என்ன 
நடந்தது என்பதை நான்‌ விளக்கவேண்டும்‌. நீங்கள்‌ அந்தப்‌ பெண்‌ 


அதிகாரியின்மீது தக்க நடவடிக்கை எடுத்தே ஆகவேண்டும்‌. 


கவர்னர்‌ அலுவலகத்தின்‌ வாசலில்‌ நின்று கூச்சல்‌ போட்டான்‌ 


பொஅஸீஸி. 


யாரப்பா அது? நகர்ந்து போகச்‌ சொல்லு என்று சொல்லிவிட்டு 
கவர்னரின்‌ கார்‌ பறந்துபோனது. அவருக்கு ஆயிரம்‌ ஜோலிகள்‌. ஒரு 


கறிகாய்‌ வியாபாரிக்கு நியாயம்‌ கிடைப்பதா முக்கியம்‌? 


என்னை நீங்கள்‌ கவனித்து, இந்த விவகாரத்தில்‌ நியாயம்‌ கிடைக்கச்‌ 
செய்யாவிட்டால்‌ இங்கேயே என்னை எரித்துக்கொண்டு 
செத்துப்போவேன்‌ என்று அவன்‌ கத்தியதைக்‌ கூட யாரும்‌ 
பொருட்படுத்தவில்லை. சொன்னதைச்‌ செய்து காட்டியபோதுதான்‌ 
கவனித்தார்கள்‌. 


ஐயோ என்றார்‌ கவர்னர்‌. தூக்கிக்கொண்டு ஆஸ்பத்திரிக்கு ஓடினார்கள்‌. 
ஆனால்‌ சாதாரணக்‌ காயம்‌ இல்லை. உடல்‌ முழுதும்‌ நெருப்பில்‌ 


பொசுங்கிவிட்டிருந்தது. ஊதினால்‌ உதிர்ந்துவிடும்போலிருந்த 
தேகத்தில்‌ உயிர்‌ மட்டும்‌ ஒட்டிக்கொண்டிருந்தது. 

உள்ளூர்‌ ஆஸ்பத்திரியில்‌ கைவிரித்தார்கள்‌. பிழைப்பது கஷ்டம்‌. 
எடுத்துச்‌ சென்று விடுங்கள்‌. 


எனவே தொண்ணூறு கிலோ மீட்டர்‌ தொலைவில்‌ இருந்த இன்னொரு 
பெரிய மருத்துவமனைக்கு எடுத்துச்‌ சென்றார்கள்‌. இதற்குள்‌ விஷயம்‌ 
வெளியே பரவியிருந்தது. மக்கள்‌ மூலைக்கு மூலை பேசிக்கொள்ளத்‌ 
தொடங்கினார்கள்‌. பெண்‌ அதிகாரியின்‌ அவமதிப்பு. கவர்னரின்‌ 
அலட்சியம்‌. ஏழை வியாபாரியை பலி கொடுத்திருக்கிறார்கள்‌. இதைச்‌ 
சும்மா விடக்கூடாது. அதிகார வர்க்கத்தின்‌ ஆணவத்துக்கு ஓர்‌ 
அளவில்லாமல்‌ போய்விட்டது. 


கிராமம்‌ கிராமமாக, நகரம்‌ நகரமாகச்‌ செய்தி பரவி தலைநகரைத்‌ 
தொட்டு அதிபர்‌ பென்‌ அலியின்‌ காதுகளுக்குச்‌ சென்று சேர்ந்தது. 


யாரப்பா இது? என்ன பிரச்னை? 


விசாரித்தார்‌. ஏழை வியாபாரியின்‌ தற்கொலை என்று மட்டும்‌ இருந்தால்‌ 
கவலைப்பட ஒன்றுமில்லை. பெண்‌ அதிகாரி அத்துமீறியிருக்கிறார்‌. 
மக்களுக்கு அடிப்படைக்‌ கோபம்‌ அங்கே பிறக்கிறது. அப்புறம்‌ கவர்னர்‌ 
கண்டுகொள்ளவில்லை. இறக்க முயற்சி செய்தவன்‌ இன்னும்‌ 
இறந்தபாடில்லை. உயிர்‌ ஊசலாடுகிறது. ஒரு மருத்துவமனை 
கைவிரித்து அனுப்பியிருக்கிறது. சரி, அவனைத்‌ தலைநகருக்கு எடுத்து 
வந்து வேறு நல்ல ஆஸ்பத்திரியில்‌ சேர்‌. உரிய விசாரணை நடத்தப்படும்‌ 
என்று சொல்லு. 


சொன்னார்கள்‌. ஆனால்‌ அந்தச்‌ சம்பவம்‌ அத்தனை சாதாரணமாக 
முடியக்கூடியதாக இல்லை. பொஅஸ்ீஸியை அடித்து, அசிங்கமாகப்‌ 
பேசிய பெண்‌ அதிகாரியை ஒரு முஸ்லிம்‌ தேசத்தின்‌ மாபெரும்‌ கலாசார 
வீழ்ச்சியின்‌ அடையாளமாக அவர்கள்‌ பார்த்தார்கள்‌. அதற்கு இடம்‌ 
கொடுக்கும்‌ அரசின்மீது ஏற்கெனவே இருந்த அதிருப்தியும்‌ வெறுப்பும்‌ 
மேலும்‌ பொங்கியெழுந்ததால்‌ அவர்கள்‌ வீதிக்கு வந்தார்கள்‌. 
அதிபரையும்‌ அவரது அமைச்சரவையையும்‌ 1987ம்‌ஆண்டிலிருந்து 
சகித்துக்கொண்டிருப்பது பற்றிய அதிருப்தியை ஒவ்வொருவரும்‌ 


வெளியிட்டார்கள்‌. 


இது ஒரு தருணம்‌. இந்தக்‌ கேடு கெட்ட ஆட்சியை எப்படியாவது ஒரு 
முடிவுக்குக்‌ கொண்டு வர முடியுமா? துனிஷியாவின்‌ வளங்களுக்கும்‌ 


துனிஷியர்களின்‌ அவல வாழ்வுக்கும்‌ எந்தச்‌ சம்பந்தமும்‌ இல்லை 
என்னும்‌ நிலையை மாற்ற முடியுமா? மக்களுக்காக ஆளக்கூடியவர்களை 
நாமே தேர்ந்தெடுத்து உட்காரவைக்க முடியுமா? 87லிருந்து காணுகிற 
கனவுதான்‌. கனவாக மட்டும்தான்‌ இருக்குமா? ஏன்‌ நடைமுறையில்‌ 
இதனை முன்னெடுக்க முடியவில்லை? அதிகார வர்க்கம்‌ பணத்தில்‌ 
குளிக்கிறது. யாராவது குரல்‌ கொடுக்க முற்பட்டால்‌ ஒன்று, குரல்வளை 
திருகப்படுகிறது. அல்லது பணத்தால்‌ அடக்கப்படுகிறார்கள்‌. ஒப்புக்கு 
அவ்வப்போது தேர்தல்கள்‌ நடக்கின்றன. ஆனால்‌ எண்பதுக்கு 
மேற்பட்ட சதவீதத்தில்‌ மட்டுமே அதிபர்‌ திரும்பத்‌ திரும்ப வெற்றி 
பெறுகிறார்‌. நாட்டில்‌ எண்பதுபேர்‌ கூட அவருக்கு வோட்டுப்‌ 
போடமாட்டார்கள்‌ என்பது நிச்சயம்‌. ஆனாலும்‌ என்ன? அவர்தான்‌ 
ஜெயிக்கிறார்‌. அமோக வெற்றியில்‌ வீர உரையாற்றுகிறார்‌. அவலங்கள்‌ 
காலம்‌ காலமாகத்‌ தொடர்கின்றன. அமெரிக்கா, இந்த அரசை 
ஆதரிக்கிறது. ஐரோப்பாவெங்கும்‌ துனிஷிய வர்த்தகம்‌ சக்கைப்‌ போடு 
போடுகிறது. யாரும்‌ கேள்வி கேட்பதில்லை. தனக்கு மேலிருப்போரை 
அரவணைத்துச்‌ சென்றுவிட்டால்‌, தன்‌ இருப்புக்குப்‌ பிரச்னையிலை 
என்பதை அதிபர்‌ பென்‌ அலி முதல்‌ அடிமட்டத்துக்‌ குடிமகன்‌ வரை 
புரிந்துவைத்திருக்கிற தேசம்‌. என்று தீரும்‌ இந்த அவலம்‌? 

மக்கள்‌ கருதிக்‌ கருதிக்‌ கவலைப்பட்டுபேசிக்கொண்டிருந்தபோது அந்தச்‌ 
செய்தி வந்தது. அதிபரே ஆஸ்பத்திரிக்கு நேரில்‌ சென்று 
பொஅஸீஸியைப்‌ பார்த்துவந்திருக்கிறார்‌. எப்படியும்‌ அவன்‌ 
பிழைத்துவிடுவான்‌. 


சே. என்ன நாடகம்‌ என்று அவர்கள்‌ காறித்‌ துப்பி முடித்தபோது 


திரும்பவும்‌ செய்தி வந்தது. அந்த அப்பாவி இளைஞன்‌ சிகிச்சை 
பலனின்றி இறந்துபோனான்‌. 


முஹம்மத்‌ பொஅஸ்ீஸியின்‌ இறுதி ஊர்வலத்தில்‌ ஐயாயிரத்துக்கும்‌ 
மேற்பட்ட துனிஷிய மக்கள்‌ கலந்துகொண்டார்கள்‌. நண்பா போய்வா. 
நாங்கள்‌ உன்னை மறக்கமாட்டோம்‌. உனக்கு ஏற்பட்ட கொடுமையை, 
உனக்கு இழைக்கப்பட்ட அநீதியை மன்னிக்கமாட்டோம்‌. ஏதாவது 
செய்வோம்‌. நிச்சயமாகச்‌ செய்வோம்‌. 


செய்தார்கள்‌. 


டிசம்பர்‌ 18, 2010 அன்று பொஅஸீஸி இறந்தான்‌. துனிஷிய மக்களின்‌ 
போராட்டம்‌ அன்று ஆரம்பித்தது. இது ஒரு தனி மனிதனின்‌ மரணத்தை 
ஒட்டிய எதிர்ப்புணர்வல்ல; கால்‌ நூற்றாண்டுக்‌ காலமாக ஒரு தேசம்‌ 


மனத்துக்குள்‌ வளர்த்து வந்த எதிர்ப்புணர்வின்‌ வெளிப்பாடு என்பது 
வெகு சீக்கிரம்‌ புரிய ஆரம்பித்தது. 


வடக்கு ஆப்பிரிக்காவிலும்‌ அதனை ஒட்டிய மத்தியக்‌ கிழக்கு தேசங்கள்‌ 
பலவற்றிலும்‌ இதே போன்ற சர்வாதிகார ஆட்சிகள்தாம்‌ காலம்‌ 
காலமாக நடைபெற்றுவருகின்றன. எகிப்தில்‌ ஹோஸ்னி முபாரக்‌ 
முப்பதாண்டுகளுக்கும்‌ மேலாக ஆட்சியில்‌ இருப்பவர்‌. கிரீடம்‌ தரிக்காத 
சுல்தான்‌. ஜோர்டன்‌ மன்னர்‌ அப்துல்லா பன்னிரண்டு வருஷ சர்வீஸ்‌ 
போட்டவர்‌. அல்ஜீரியாக்காரருக்கும்‌ பன்னிரண்டு வருஷ சர்வீஸ்‌. 
லிபிய அதிபர்‌ கதாஃபி, கேட்கவே வேண்டாம்‌. நாற்பத்திரண்டு 
வருஷங்கள்‌. ஏமன்‌ அதிபர்‌ முப்பத்தி மூன்று வருஷங்கள்‌, 
பஹ்ரைன்காரர்‌ பன்னிரண்டு வருஷங்கள்‌, சிரியாவில்‌ பதினொரு 
வருஷங்கள்‌, மொராக்கோ மன்னர்‌ பன்னிரண்டு வருஷங்கள்‌. 


இத்தனை வருடங்களும்‌ அவர்கள்‌ மக்களுக்குப்‌ பிடித்தமான 
ஆட்சியாளர்களாக இருந்திருந்தால்‌ எந்தப்‌ பிரச்னையும்‌ இல்லை. 
எப்போது ஒழிவார்கள்‌ என்று எல்லோரும்‌ எப்போதும்‌ 
சிந்தித்துக்கொண்டிருக்கும்படியாக ஆண்டவர்கள்‌ என்பதுதான்‌ 


பிரச்னையின்‌ தொடக்கம்‌. 


நமக்குத்‌ தெரியாது. மத்தியக்‌ கிழக்கு என்றால்‌ நமக்கு எண்ணெய்‌ வளம்‌ 
மட்டும்தான்‌. பொன்‌ விளையும்‌ பூமி. சுகமான ஷேக்குகள்‌. ஒட்டகச்‌ 
சவாரி. மக்களின்‌ சராசரி வருமானம்‌ நம்‌ கற்பனைக்கு அப்பாற்பட்டது. 
உல்லாசம்‌, உற்சாகம்‌, கேளிக்கை, கொண்டாட்டம்‌. 


நினைத்துக்கொண்டிருப்பது அதுதான்‌. இராக்‌ என்றால்‌ பிரச்னை. 
அதுவும்‌ இப்போது வந்தது. அமெரிக்காவால்‌ வந்தது. இரானில்‌ என்றோ 
புரட்சி நடந்ததல்லவா? அது நினைவிருக்கிறது. இஸ்ரேல்‌-பாலஸ்தீன்‌? 
ஆம்‌. அது ஒரு பேஜார்தான்‌. ஆனால்‌ அது மட்டும்தான்‌. மற்றபடி யார்‌ 
செளக்கியத்துக்கும்‌ எந்தக்‌ குறைவும்‌ இல்லை. ஒரு வாய்ப்புக்‌ 
கிடைத்தால்‌ மத்தியக்‌ கிழக்கில்‌ வேலைக்குப்‌ போய்‌ தினாரிலும்‌ 
திஹ்ரத்திலும்‌ சம்பாதித்துத்‌ திரும்ப எல்லோரும்‌ தயார்‌. எப்போதும்‌ 
தயார்‌. பூலோக சொர்க்கமல்லவா. 


வாழ்ந்து பார்க்காதவரை எந்தக்‌ கஷ்டமும்‌ முழுமையாக 
உணரக்கூடியதல்ல. 

வடக்கு ஆப்பிரிக்காவில்‌ துனிஷியாவில்‌ தொடங்கிய மக்கள்‌ புரட்சி 
இன்று அநேகமாக அனைத்து மத்தியக்‌ கிழக்கு தேசங்களுக்கும்‌ 


பரவிவிட்டது. உலக சரித்திரத்தில்‌, ஒரே சமயத்தில்‌ பதினைந்துக்கும்‌ 
மேற்பட்ட தேசங்களில்‌ புரட்சி நடப்பது இதுவே முதல்‌ முறை. 
பிரெஞ்சுப்‌ புரட்சியையும்‌ ரஷ்யப்‌ புரட்சியையும்‌ சீனப்‌ புரட்சியையும்‌ 
இனி வரும்‌ தலைமுறை படித்துக்கொண்டிருக்க அவசியமில்லை. நவீன 
யுகத்தின்‌ புரட்சி எப்படிப்பட்ட முகம்‌ கொண்டது என்பதற்கு இதைத்‌ 
தவிர இன்னொரு சாட்சி இனி கிடைக்கப்போவதில்லை. வலதா இடதா 
என்பது ஒரு பிரச்னையே இல்லை. சர்வாதிகாரம்‌ அதன்‌ எந்த 
வடிவத்தில்‌ இருந்தாலும்‌ ஒழித்துக்கட்டப்பட வேண்டியது என்பதே 
இருபத்தியோறாம்‌ நூற்றாண்டின்‌ தாரக மந்திரமாகியிருக்கிறது. 
பேரரசர்களும்‌ பிரசிடெண்டுகளும்‌ சுல்தான்களும்‌ அசைக்கமுடியாத 
அவர்களுடைய இரும்புக்‌ கோட்டைகளும்‌ இருந்த இடம்‌ தெரியாமல்‌ 
போகத்‌ தொடங்கியிருக்கின்றன. 


சமயத்துக்கேற்ற தந்திரோபாயங்கள்‌. மதத்தை முன்னிறுத்தி மட்டரக 
அரசியல்‌. வெளிப்பார்வைக்கு ஜொலிக்கும்‌ வெண்மை. தோண்டித்‌ 
துருவினால்‌ துரத்தும்‌ துர்நாற்றம்‌. பத்து வருடம்‌. இருபது வருடம்‌. 
முப்பது வருடம்‌. நாற்பது வருடம்‌. 


பொறுத்துப்‌ பொறுத்துச்‌ சலித்துப்‌ போன மக்கள்‌ இன்று பொங்கியெழத்‌ 
தொடங்கியிருக்கிறார்கள்‌. இது மகத்தான தருணம்‌. நினைக்கும்தோறும்‌ 
சிலிர்ப்பூட்டும்‌ தருணம்‌. தேசம்‌ விட்டு தேசம்‌ பாஸ்போர்ட்‌ இல்லாமல்‌, 
விசா இல்லாமல்‌ பரவிக்கொண்டிருக்கிற அரபு மக்கள்‌ புரட்சி, கூடிய 
விரைவில்‌ இஸ்லாம்‌ இல்லாத தேசங்கள்‌ சிலவற்றிலும்‌ 
வெடிக்கப்போவதற்கான சாத்தியங்கள்‌ வெகு துல்லியமாகத்‌ 
தெரிகின்றன. 


மதிப்பீடுகள்‌ நொறுங்கும்போது புரட்சி ஏற்படுகிறது. மக்கள்‌ ஆட்சி 


என்னும்‌ மகத்தான கனவை முன்வைத்துத்‌ தொடங்கப்படும்‌ புரட்சிகள்‌. 


ஆரம்பம்‌ முதலே ஜனநாயகம்‌ என்னும்‌ செளகரியத்துக்குப்‌ பழகிவிட்ட 
நமக்கு, அது இல்லாத தேசங்களின்‌ மக்கள்‌ அனுபவிக்கும்‌ இருப்பியல்‌ 
சிக்கல்கள்‌ அத்தனை எளிதில்‌ புரிவது சிரமம்‌. ஆனாலும்‌ 
புரிந்துகொண்டுதான்‌ ஆகவேண்டும்‌. அது புரிந்தால்தான்‌, 
துனிஷியாவைக்‌ காட்டிலும்‌ ஊழல்‌ மிகுந்த, லஞ்ச லாவண்யங்கள்‌ 
மிகுந்த, அக்கப்போர்கள்‌ மிகுந்த, அவலங்கள்‌ மிகுந்த, தீவிரவாதம்‌ 
மிகுந்த, சாதி-மதப்‌ பிரச்னைகள்‌ மிகுந்த, ஏழைமை மிகுந்த, வேலை 
வாய்ப்பின்மை மிகுந்த இந்தியா எப்படி கட்டுறுதி குலையாமல்‌ 
இருக்கிறது என்பது புரியும்‌. 


மத்தியக்‌ கிழக்கு தேசங்கள்‌ அளவுக்கு நம்‌ தேசம்‌ பணம்‌ படைத்ததல்ல. 
பணமிருந்தால்‌ எதையும்‌ சாதிக்க முடியுமென்றால்‌ அங்கே எப்படி 
ஆட்சியாளர்கள்‌ புரட்சிக்குச்‌ செவி கொடுத்துப்‌ பதுங்கு குழிகள்‌ தேடி 
ஓடிக்கொண்டிருக்கிறார்கள்‌? அக்கம்பக்கத்து நாடுகளில்‌ நடப்பதைப்‌ 
பார்த்து அலறியடித்துக்கொண்டு சவூதி அரேபிய மன்னர்‌ உடனே 
உடனே ஏன்‌ தம்‌ மக்களுக்கு பல கோடிக்கணக்கான நலத்திட்டங்களை 
அறிவிக்கிறார்‌? குவைத்தின்‌ சுல்தான்‌ ஏன்‌ தம்‌ ஒவ்வொரு 
குடிமகனுக்கும்‌ ஆயிரக்கணக்கில்‌ பணத்தை அன்பளிப்பாக 
அளிக்கவேண்டும்‌? 


இது சிந்திக்கவேண்டிய தருணம்‌. அங்கே நடப்பது ஜனநாயகத்துக்கான 
புரட்சி. ஆண்டாண்டு காலமாகப்‌ பணக்கார அடிமை வாழ்வு 
வாழ்ந்துவரும்‌ மக்கள்‌ வெறுத்துப்‌ போய்‌ உயிரே போனாலும்‌ 
பரவாயில்லை, சுதந்தரம்‌ முக்கியம்‌ என்று பொங்கியெழும்‌ புரட்சி. தம்‌ 
செல்வத்தை, தம்‌ தேசத்தின்‌ செழிப்பை, பொங்கும்‌ எண்ணெய்‌ 
கொண்டுவந்து கொட்டும்‌ கோடிகளைத்‌ துச்சமாக மதித்துத்‌ 
தூக்கியெறிந்து, தம்‌ சுதந்தரம்‌ ஒன்றை மட்டும்‌ முன்னே நிறுத்தி நடத்தும்‌ 
தர்ம யுத்தம்‌. 

துனிஷியாவில்‌ அது ஆரம்பித்தது. முஹம்மது பொ௮ஸீஸி ஒரு 
தொடக்கப்புள்ளி. 


11. துனிஷியா: 
மல்லிகையின்‌ நறுமணம்‌ 


1 


இஸ்லாம்‌ என்ற மதத்தை முஹம்மத்‌ நபி ஸ்தாபித்ததற்கும்‌ 
துனிஷியாவுக்கு இஸ்லாம்‌ வந்து சேர்ந்ததற்கும்‌ அதிக இடைவெளி 
இல்லை. கிபி 670ல்‌ துனிஷியாவின்‌ கெய்ரோன்‌ (84௦08) நகரில்‌ 
கட்டப்பட்ட மசூதி, உலகின்‌ முதல்‌ முதலில்‌ நிர்மாணிக்கப்பட்ட 
இஸ்லாமிய வழிபாட்டுத்‌ தலங்கள்‌ சிலவற்றுள்‌ ஒன்றாகக்‌ 
கருதப்படுகிறது. ஆனால்‌ பதினோறாம்‌ நூற்றாண்டு வரை அங்கே 
கிறித்தவர்களும்‌ நிறையவே இருந்தார்கள்‌. அபூர்வமாகக்‌ கொஞ்சம்‌ 
யூதர்களும்‌. 


மாறி மாறி கலீஃபாக்கள்‌ ஆண்டுவந்தாலும்‌ மற்ற பல மத்தியக்‌ கிழக்கு 
மற்றும்‌ ஆப்பிரிக்க தேசங்களில்‌ நடந்ததைப்‌ போல மிகக்‌ கடுமையான 
மதமாற்ற நடவடிக்கைகள்‌ துனிஷியாவில்‌ நடந்ததாகத்‌ தெரியவில்லை. 
பெரும்பாலும்‌ மக்கள்‌ விரும்பியே மாறியிருக்கிறார்கள்‌. அக்கம்பக்கத்து 
கிறித்தவ நாடுகளுடன்‌ வலுவான வர்த்தக உறவு 
வைத்திருந்திருக்கிறார்கள்‌. வழக்கம்போல்‌ ஸ்பானியப்‌ 
படையெடுப்புகள்‌, நிறைய நகரங்களை அவர்களிடம்‌ இழந்தது, 
இழந்தவற்றைத்‌ திரும்பப்‌ பெற அவ்வப்போது யுத்தங்கள்‌, இடையே 
கடற்கொள்ளையர்கள்‌ பிரச்னை என்று அந்தப்‌ பகுதிக்கே உரிய 
கல்யாண குணங்கள்‌ துனிஷியாவுக்கும்‌ இருந்தன. பதினாறாம்‌ 
நூற்றாண்டின்‌ இறுதியில்‌ ஸ்பெயின்‌ பிடித்து வைத்திருந்த 
துனிஷியாவின்‌ பல நகரங்களை ஒட்டாமான்‌ துருக்கியப்‌ படைகள்‌ 
மீட்டன. ஆக, ஒட்டிக்கொண்ட ஒட்டாமானின்‌ கட்டுப்பாட்டில்‌ கொஞ்ச 
காலம்‌. அப்புறம்‌ பிரான்ஸ்‌ வந்து கோட்டையைப்‌ பிடித்தது. 
பத்தொன்பதாம்‌ நூற்றாண்டில்‌ துனிஷியா கடும்‌ பஞ்சத்துக்கும்‌ 
பரிதாபகரமான ஏழைமை நிலைக்கும்‌ கொஞ்சகாலம்‌ 
செல்லவேண்டியிருந்தது. இரண்டாம்‌ உலகப்போர்‌ காலத்தில்‌ நேச 
நாடுகளின்‌ சுங்குவார்‌ சத்திரமாகச்‌ செயல்படவேண்டிய சூழல்‌. 
பிரிட்டன்‌ மற்றும்‌ பிரெஞ்சுப்‌ படைகள்‌ துனிஷியாவில்‌ மையம்‌ கொண்டு 
அக்கம்பக்கத்து ஜெர்மானிய, இத்தாலிய ஆக்கிரமிப்புகளைத்‌ 
தாக்கிக்கொண்டிருந்தார்கள்‌. போருக்குப்‌ பிறகும்‌ பல காலம்‌ பிரெஞ்சுக்‌ 


காலனியாகவே இருந்து, ஒரு வழியாக 1957ம்‌ ஆண்டு துனிஷியா 
விடுதலை அடைந்தது. 


ஹபீப்‌ பர்கூபா (Hகbib Bourguiba) என்கிற அந்த ஊர்‌ புரட்சித்‌ 
தலைவரின்‌ இடைவிடாத முயற்சிகள்‌ மூலம்‌ இந்த விடுதலை 
சாத்தியமானது அப்போது. அதனால்‌ அவரே சுதந்தர துனிஷியாவின்‌ 
முதல்‌ அதிபராகப்‌ பொறுப்பேற்றார்‌. 


அடுத்த முப்பதாண்டு காலத்துக்கு ஆட்சி மாற்றம்‌ ஏதும்‌ கிடையாது. 
ஹபீப்தான்‌ அதிபர்‌. அவர்‌ வைத்ததுதான்‌ சட்டம்‌. 1987ம்‌ ஆண்டு அவர்‌ 
படுத்த படுக்கையாகி, எழுந்து ஒரு கையெழுத்துக்‌ கூடப்‌ போடமுடியாத 
நிலைக்குப்‌ போனபோதுதான்‌ அடுத்த ஆட்சி என்ற ஒன்று வந்தது. 
அவர்‌ ஒரு ராணுவர்‌. நேற்றைக்கு வீட்டுக்குப்‌ போன ஜைனுல்‌ ஆபிதின்‌ 
பென்‌ அலி. முந்தைய அதிபரை அகற்றிவிட்டு இவர்‌ வந்து 
உட்கார்ந்துகொண்டார்‌. 

பொதுவாக ராணுவ ஆட்சியாளர்கள்‌ பொறுப்புக்கு வரும்போதுதான்‌ 
ஜனநாயகம்‌ குறித்து அதிகம்‌ பேசப்படுவது வழக்கம்‌. துனிஷியாவில்‌ 
என்றில்லை. உலகெங்கும்‌ இதைப்‌ பார்க்கலாம்‌. மக்கள்‌ பேசுவதல்ல. 
ஆட்சியாளர்கள்‌ பேசுவது. ஐயா எனக்கு இந்தப்‌ பதவி ஒரு சுமை. 
தேர்தல்‌ ஜனநாயகம்‌ மாதிரி சுகமான விஷயம்‌ வேறில்லை. கூடிய 
சீக்கிரம்‌ தேர்தல்‌ வைத்துவிடுவேன்‌. அதன்பின்‌ நீங்களாச்சு உங்கள்‌ 
ஆட்சியாச்சு என்று பிரதி திங்கள்கிழமை அறிக்கை விடுவார்கள்‌. 


பர்வேஸ்‌ முஷரஃப்‌ பாகிஸ்தான்‌ ஆட்சியாளராக இருந்தபோது நாம்‌ 
இதை அடிக்கடிப்‌ பார்த்தோம்‌. தேர்தல்‌ என்பதை ஒரு ஞானப்பழமாகச்‌ 
சுட்டிக்காட்டி மக்களை மயிலேறி ஊர்‌ சுற்றவைப்பது சர்வாதிகாரிகளின்‌ 


இனிய பொழுதுபோக்கு. 


ஆனால்‌ பென்‌ அலி கொஞ்சம்‌ வித்தியாசமானவர்‌. அவரும்‌ தேர்தல்‌ 
அறிவிப்பார்‌. ஆனால்‌ அறிவித்தபடி நடத்திவிடுவார்‌. என்ன ஒரு 
வித்தியாசம்‌, எதிர்த்து யாரும்‌ நிற்க மாட்டார்கள்‌. அப்படி யாராவது 
நின்றால்‌ ஒன்றிரண்டு சதவீத வாக்குகள்‌ மட்டுமே அவருக்கு 
விழுந்திருப்பதாகத்‌ தேர்தல்‌ அதிகாரிகள்‌ கணக்குக்‌ காட்டுவார்கள்‌. 
பென்‌ அலி எப்போதும்‌ எண்பத்தி ஐந்து சதவீத வாக்குகளுக்குக்‌ 
குறைவாகப்‌ பெற்றதே இல்லை. 


துனிஷியாவின்‌ சர்வ வல்லமை படைத்த ஆட்சியாளராக பென்‌ அலி 
இருந்தார்‌. ஒரு பிரதம மந்திரியும்‌ அமைச்சரவையும்‌ நாடாளுமன்றமும்‌ 


எதிர்க்கட்சிகளுக்கு இருபத்தி ஐந்து சதவீத இருக்கை இட ஒதுக்கீடும்‌ 
அங்கே உண்டு. பிரெஞ்சு நாடாளுமன்ற நடைமுறைதான்‌ 
துனிஷியாவில்‌ பின்பற்றப்பட்டு வருகிறது. வித்தியாசம்‌ ஒன்றுதான்‌. 
பிரான்சில்‌ நாடாளுமன்றம்‌ எதையும்‌ தீர்மானிக்கும்‌. துனிஷியாவில்‌ 
அதிபர்‌ தீர்மானிப்பதை நாடாளுமன்றம்‌ நடைமுறைப்படுத்தும்‌. 


பென்‌ அலி, முந்தைய அதிபரின்‌ அமைச்சரவையில்‌ பணியாற்றியவர்‌. 
அவருக்கு ராணுவத்தை மட்டுமல்ல. அரசியல்வாதிகளையும்‌ நன்றாகத்‌ 
தெரியும்‌. அவர்களது இயல்பு தெரியும்‌. கட்சி அரசியலின்‌ கடைமட்டக்‌ 
கயவாளித்தனங்கள்‌ அனைத்தும்‌ அவருக்கு அத்துபடி. அரசியல்‌ ஒரு 
தொழில்‌. கஷ்டப்பட்டு உழைத்தால்‌ நன்கு சம்பாதித்துத்‌ தரக்கூடிய 
தொழில்‌. வாய்ப்பு இருக்கும்‌ வரை வீணாக்குதல்‌ தகாது. கிடைத்த 
வாய்ப்பை நிரந்தரமாக்கிக்கொள்ள என்ன வேண்டுமானாலும்‌ 
செய்யலாம்‌ என்பது அவர்‌ தனக்குத்தானே உருவாக்கிக்கொண்ட 
சித்தாந்தம்‌. போர்த்திக்கொள்ள ஜனநாயகம்‌, புழங்கிக்கொள்ள 
சர்வாதிகாரம்‌. யார்‌ என்னைக்‌ கேள்வி கேட்பது? நான்‌ அமெரிக்காவின்‌ 
நண்பன்‌. இஸ்லாமியர்கள்‌ நிறைந்த தேசமென்றாலும்‌ நடப்பது 
இஸ்லாமிய அடிப்படைவாத ஆட்சியல்ல. துனிஷியாவின்‌ நவீனத்துவத்‌ 
தங்கச்சாவி என்னிடம்‌ இருக்கிறது. முன்னேறுங்கள்‌, முன்னேறுங்கள்‌. 
எல்லோரும்‌ மேலே செல்லுங்கள்‌. பழமை பேசிக்கொண்டு பொழுதைக்‌ 
கழிக்காதீர்கள்‌. எல்லோரும்‌ படிக்கவேண்டும்‌. எல்லோரும்‌ 
சம்பாதிக்கவேண்டும்‌. மகிழ்ச்சியாக வாழுங்கள்‌. ஆடிப்பாடிக்‌ 
கொண்டாடுங்கள்‌. 


ஒரு முட்டாள்‌ சர்வாதிகாரியாக இருந்தால்‌ இருபத்தி மூன்று ஆண்டுகள்‌ 
அவரால்‌ தாக்குப்‌ பிடித்திருக்க முடியாது. கொஞ்சம்‌ விவரமான ஆள்‌. 
தனது இருப்பைத்‌ தக்கவைத்துக்கொள்ளத்‌ தன்‌ மக்களின்‌ அபிமானம்‌ 
முக்கியம்‌ என்பதைக்‌ காட்டிலும்‌, துனிஷியாவை ஆப்பிரிக்காவின்‌ மிகச்‌ 
சிறந்த தேசமாக வெளி உலகுக்கு அடையாளம்‌ காட்டுவதன்மூலம்‌ 
மேற்குலகின்‌ அபிமானத்தை நிரந்தரமாக்கிக்கொள்ளும்‌ செயல்‌ திட்டம்‌ 
ஒன்றை அவர்‌ வைத்திருந்தார்‌. முந்தைய அதிபர்‌ காலத்திலேயே 
ஆரம்பித்த வழக்கம்தான்‌ என்றாலும்‌, அதை அறிவியல்பூர்வமாக 
முன்னெடுத்துச்‌ சென்று வெற்றியும்‌ கண்டவர்‌ பென்‌ அலி. 


தொழில்‌ துறையைத்‌ தனியார்‌ மயமாக்கியது அதில்‌ முக்கியமானது. 
அன்னிய முதலீடுகளுக்கு துனிஷியக்‌ கதவுகள்‌ அகலமாகத்‌ 
திறந்துவைக்கப்பட்டன. உலகப்‌ புகழ்பெற்ற ஹெச்‌.பி நிறுவனம்‌ முதல்‌ 
ஏராளமான மென்பொருள்‌ மற்றும்‌ கணினி நிறுவனங்கள்‌ 


துனிஷியாவில்‌ கிளை தொடங்கின. ஆப்பிரிக்காவில்‌ ஒரு பிசினஸ்‌ 
என்று அமெரிக்காவில்‌ யார்‌ நினைத்தாலும்‌ முதலில்‌ நினைவுக்கு 
வரக்கூடிய தேசமாக துனிஷியாவை முன்னிறுத்தியது பென்‌ அலியின்‌ 


சாமர்த்தியம்‌. 


இதனால்‌ அரசுக்குக்‌ கிடைத்த வருவாய்‌ மக்களின்‌ பக்கம்‌ சரிவரத்‌ 
திருப்பிவிடப்படாததுதான்‌ துனிஷியாவின்‌ அடிப்படைப்‌ பிரச்னை. 
பணம்‌ இருக்கிறது. எனவே பணக்கார தேசம்‌. ஆனால்‌ அதனால்‌ 
மக்களுக்குப்‌ பயன்‌ இருக்கிறதா? 


சுமார்‌ ஒரு கோடி பேர்‌ அங்கே மொத்தம்‌ வசிப்பவர்கள்‌. அதில்‌ இருபது 
சதவீதத்துக்கும்‌ மேற்பட்டவர்கள்‌ வேலையில்லாத இளைஞர்கள்‌. 
அதனாலென்ன? பென்‌ அலியின்‌ குடும்பத்தில்‌ யாருக்கும்‌ 
வேலையில்லாமல்‌ இல்லை. வசதியில்லாமல்‌ இல்லை. வளம்‌ இல்லாமல்‌ 
இல்லை. ஆனால்‌ இதெல்லாம்‌ பேசுபொருள்‌ அல்ல. பேச வேறு 
விஷயமா இல்லை? நிறைய பேசலாம்‌. பாலஸ்தீனியப்‌ பிரச்னை குறித்து 
அமெரிக்காவைக்‌ கூப்பிட்டுப்‌ பேசலாம்‌. அரபு நாடுகளின்‌ ஒற்றுமை 
குறித்து மாநாடுகள்‌ நடத்தலாம்‌. தீவிரவாத ஒழிப்பு குறித்துப்‌ பேசலாம்‌. 
அந்த விஷயத்தில்‌ அமெரிக்காவைக்‌ கண்ணை மூடிக்கொண்டு 
ஆதரிக்கலாம்‌. 


மற்றபடி அதிபரைப்‌ பற்றியோ, அவர்‌ குடும்பத்தவர்‌ பற்றியோ, 
அமைச்சர்கள்‌, அதிகாரிகள்‌ பற்றியோ, அவர்தம்‌ நடவடிக்கைகள்‌ 
பற்றியோ பேசுவது தப்பு. பத்திரிகைகள்‌ ஒழுங்காக 
நடந்துகொள்ளவேண்டும்‌. நல்ல நீதிக்‌ கதைகள்‌ பிரசுரிக்கலாம்‌. தினசரி 
அரசாங்கம்‌ கொடுக்கும்‌ அறிக்கைகளை அப்படியே 
வெளியிடலாம்‌.மற்றவற்றுக்கு அனுமதியில்லை. என்னது, ஊழலா? 
லஞ்சமா? குடும்ப அரசியலா? மூச்‌. தொலைத்துவிடுவேன்‌. 


நிறையப்‌ பேரைத்‌ தொலைத்திருக்கிறார்கள்‌. துனிஷியாவின்‌ 
பத்திரிகைகள்‌ இரண்டாயிரமாவது ஆண்டின்‌ தொடக்கத்தில்‌ அதிபரைப்‌ 
பற்றியும்‌ ஆட்சி பற்றியும்‌ எழுதுவதை அறவே நிறுத்திவிட்டு, 
கிட்டத்தட்ட கல்யாணப்‌ பத்திரிகைகள்‌ போல்‌ ஆகிவிட்ட பிறகுதான்‌ 
மக்கள்‌ இணையத்தைத்‌ தேடி நகர ஆரம்பித்தார்கள்‌. 


இது ஏதடா ரோதனை என்று அரசாங்கம்‌ அதற்கும்‌ முட்டுக்கட்டை 
போடத்‌ தொடங்கியது. துனிஷியாவில்‌ யுட்யூபுக்குத்‌ தடை. எந்தெந்தத்‌ 
தளங்களிலெல்லாம்‌ துனிஷிய அரசுக்கு எதிராக எழுதப்‌ படுகிறதோ, 
செய்தி காண்பிக்கப்படுகிறதோ அந்தத்‌ தளங்களுக்கெல்லாம்‌ தடை. 


கூகுள்‌ போன்ற தேடு பொறிகளில்‌ துனிஷியா தொடர்பான 
விசாரணைகளுக்கு அளிக்கப்படும்‌ பதில்களை கவனித்துத்‌ தடை 
பண்ணவென்றே தனியொரு துறை நடத்திக்கொண்டிருந்தார்‌ பென்‌ 
அலி. “சீனாவும்‌ துனிஷியாவும்தான்‌ இந்த விஷயத்தில்‌ ரொம்ப மோசம்‌ 
என்று ஹிலாரி க்ளிண்டன்‌ ஒரு சமயம்‌ அலுத்துக்கொண்டபோது பென்‌ 
அலி சிரித்துவிட்டுப்‌ பேசாமல்‌ போய்விட்டார்‌. 

அரசு நடக்கிறது. தேசம்‌ ஒன்றும்‌ பஞ்சத்தில்‌ அடிபட்ட ஆண்டியாக 
இல்லை. தனிநபர்‌ வருமானம்‌ ஜோராக இருக்கிறது. மாதம்‌ மும்மாரி 
பொழிகிறது. அவரவர்‌ காரியம்‌ ஆச்சா? அடுத்த வேலையைப்‌ பார்‌. 
என்னது வேலையில்லையா? அது பற்றிக்‌ கவலைப்பட எனக்கு 
நேரமில்லை. 


இந்தக்‌ கடுப்பைத்தான்‌ துனிஷியர்கள்‌ முதல்‌ முதலில்‌ இணையத்தில்‌ 
வெளிப்படுத்த ஆரம்பித்தார்கள்‌. வேலை வாய்ப்பில்லாத தேசமாக 
இருக்கும்‌ துனிஷியா. ஆனால்‌ தினமொரு தொழில்‌ தொடங்கப்படாமல்‌ 
இல்லை. புதிய புதிய வெளிநாட்டு நிறுவனங்கள்‌ வராமல்‌ இல்லை. 
ஆனால்‌ ஏன்‌ உள்ளூர்‌ பட்டதாரிகளுக்கு வேலை கிடைப்பதில்லை? 
அரசு வேலை என்ற ஒன்றை அவர்கள்‌ மறந்து பலகாலம்‌ ஆகிவிட்டது. 
அது பிரச்னையில்லை. தனியார்‌ துறையிலும்‌ வேலை கிடைப்பதில்லை 
என்பதுதான்‌ தாங்கமுடியாததாக இருக்கிறது. 


வேலைக்குப்‌ போனால்‌ பணம்‌. பணமிருந்தால்‌ வேலை என்னும்‌ எளிய 
மாய வட்டம்தான்‌. ஆனால்‌ துனிஷியாவில்‌ ஒரு வேலை வாய்ப்புக்கு 
அளிக்க வேண்டிய லஞ்சத்‌ தொகை மிக அதிகம்‌. சாமானியர்களால்‌ 
நினைத்துப்‌ பார்க்கமுடியாத பணம்‌ அது. சரி ஒழியட்டும்‌ சொந்தத்‌ 
தொழில்‌ செய்யலாம்‌ என்றால்‌ பர்மிட்‌, லைசென்ஸ்‌ என்று அதற்காகும்‌ 
செலவு அனந்தம்‌. பெட்டிக்கடை வைத்தோ, தள்ளு வண்டியில்‌ காய்கறி 
விற்றோ பிழைப்பதென்றால்‌, பொஅஸீஸி! 


பணமிருந்தால்‌ மட்டுமே எதுவும்‌ நடக்கும்‌. எனவே மத்திய தர 
வர்க்கத்துக்கு மேற்பட்ட துனிஷியர்கள்‌ எப்படியாவது 
சமாளித்துவிடுவார்கள்‌. ஏழைகள்‌ பாடுதான்‌ சிக்கல்‌. இந்த ஏழைகளின்‌ 
எண்ணிக்கை நாளுக்கு நாள்‌ அதிகரித்துக்கொண்டே போனதுதான்‌ 
பெரும்‌ சிக்கல்‌. 


முஹம்மத்‌ பென்‌ பொஅஸீஸி தற்கொலை செய்துகொண்ட 
கணத்திலேயே துனிஷிய மக்களின்‌ அடக்கிவைக்கப்பட்ட 
எதிர்ப்புணர்வு பீறிடத்‌ தொடங்கிவிட்டது. அவனது உயிர்‌ பிரிவதற்கு 
முன்னாலேயே ஆங்காங்கே கதவடைப்புகள்‌, தெருமுனைக்‌ கூட்டங்கள்‌, 
ஊர்வலங்கள்‌ என்று மக்கள்‌ அதுநாள்‌ வரை நினைத்துப்‌ பார்த்திருக்க 
முடியாத விதங்களில்‌ எல்லாம்‌ தமது அதிருப்தியை வெளிப்படுத்தத்‌ 


தொடங்கினார்கள்‌. 


குறிப்பாக, பொஅஸீஸியின்‌ சொந்த ஊரான ஸிதி பவுஸித்தில்‌ இந்த 
“எதிர்ப்பு” நடவடிக்கைகள்‌ அநேகமாக தினசரி நடக்கத்‌ தொடங்கின. 
அந்த நகருக்கு வெளியே - தேசம்‌ முழுதும்‌ உள்ள மக்களுக்கு 
பொஅஸீஸியின்‌ ஊர்க்காரர்களின்‌ மனநிலை புரிந்தது. அவர்களது 
துயரத்தில்‌ பங்குபெற அனைவருமே தயாராகத்தான்‌ இருந்தார்கள்‌. 
ஆனால்‌ ஒரு ஏழை வியாபாரியின்‌ தற்கொலை முயற்சி - அதற்கான 
காரணம்‌, அதன்‌ பின்னணியில்‌ உள்ள ஆழமான அவலம்‌ ஒரு துணுக்குச்‌ 
செய்தியாகக்‌ கூடத்‌ தொடக்கத்தில்‌ பிரசுரம்‌ காணப்படவில்லை. 
பத்திரிகைகள்‌, தொலைக்காட்சி, இணையம்‌ எதிலும்‌ கிடையாது. 
வெறும்‌ வாய்‌ வார்த்தையாகப்‌ பரவிய செய்திதான்‌ அது. 


பத்திரிகைகளுக்கும்‌ தொலைக்காட்சிகளுக்கும்‌ முன்னதாக உத்தரவு 
போயிருந்தது. நீங்கள்‌ எழுதவும்‌ விவாதிக்கவும்‌ வேறு எத்தனையோ 
விஷயங்கள்‌ இருக்கின்றன. காய்கறி வியாபாரியை விட்டுவிடவும்‌. 


தவிரவும்‌ ஸிதி பவுஸித்தில்‌ அரசுக்கு எதிராகக்‌ குரல்‌ கொடுத்த மக்கள்‌ 
பல்வேறு விதமாக அச்சுறுத்தப்பட்டிருந்தனர்‌. ஒழுங்கு மரியாதையாக 
வேலையைப்‌ பாருங்கள்‌. அந்த இளைஞனுக்கு ஆஸ்பத்திரியில்‌ சிகிச்சை 
அளிக்கப்பட்டுக்கொண்டிருக்கிறது. சீக்கிரம்‌ பிழைத்து வீடு வந்து 
சேர்ந்துவிடுவான்‌. அப்படியே இல்லாது போனாலும்‌ செய்யக்கூடியது 
ஒன்றுமில்லை. அவனை முன்வைத்து நீங்கள்‌ அரசுக்கு எதிராகப்‌ பேசத்‌ 
தொடங்கினால்‌ விபரீதம்‌ விளையும்‌. 


இந்தத்‌ தகவலும்‌ காற்று வழியே அந்த ஊர்‌ எல்லையைத்‌ தாண்டி 
வெளியே போனபோதுதான்‌ மக்கள்‌ உண்மையிலேயே கோபம்‌ 
கொள்ளத்‌ தொடங்கினார்கள்‌. ஸிதி பவுஸித்துக்கு வெளியிலும்‌ 
ஊர்வலங்கள்‌ ஆரம்பித்தன. 

அதுவும்கூட ஒரு வேளை அடங்கிப்‌ போயிருக்கலாம்‌. போலீஸ்‌ ஒரு 


காரியம்‌ செய்தது. இரண்டு மூன்று இடங்களில்‌ ஊர்வலம்‌ போனபோது 
கண்ணீர்ப்‌ புகை குண்டுகளை வீசினார்கள்‌. போதாது? 


அந்தச்‌ செய்தியும்‌ பத்திரிகைகளில்‌ வரவில்லை என்றபோதுதான்‌ 
அவர்களுக்கு நிலைமையின்‌ சூடு புரிந்தது. எம்மாதிரியான ஒரு 
தேசத்தில்‌ நாம்‌ வாழ்ந்துகொண்டிருக்கிறோம்‌? துனிஷியாவில்‌ மனித 
உரிமை என்ற ஒன்று கிடையாது என்பது எல்லோருக்கும்‌ தெரியும்‌. 
அதற்காக மனிதர்களே இல்லாத தேசமாகவா இருக்கிறது. கிட்டத்தட்ட 
ஒன்றேகால்‌ கோடி மக்கள்‌ வசிக்கிற தேசம்‌. யாருக்கு என்ன பாதுகாப்பு 
இருக்கிறது? பேசாதிருக்கும்‌ வரை பிரச்னையில்லை. சிந்திக்காதிருக்கும்‌ 
வரை சிக்கல்‌ இல்லை. செயல்படாதிருக்கும்வரை தண்டனை இல்லை. 
இது என்ன கட்டமைப்பு? எதை அடைவதற்காக இதையெல்லாம்‌ 
சகித்துக்கொண்டிருக்கிறோம்‌? 


வெறுப்பில்தான்‌ அவர்கள்‌ அதிபர்‌ மாளிகைக்கு எதிரே அணி திரள 
முடிவு செய்தார்கள்‌. எந்தத்‌ தனி நபரும்‌ முன்னெடுத்த செயல்பாடல்ல. 
மக்கள்‌ தம்‌ விருப்பத்தில்‌, தாமே முன்வந்து மேற்கொண்ட நடவடிக்கை. 
பசி இருக்கிறது. சோறு இல்லை. படித்திருக்கிறோம்‌. வேலை இல்லை. 
முடிந்த எதையாவது செய்து பிழைக்க நினைத்தாலும்‌ வாழ விடாத 
அரசாங்கமாக இருக்கிறது. என்னதான்‌ 
நினைத்துக்கொண்டிருக்கிறீர்கள்‌? 


ஒவ்வொரு மாவட்டத்திலும்‌ உள்ள அரசுத்‌ தலைமை அலுவலகங்களின்‌ 
முன்னால்‌ அவர்கள்‌ முதலில்‌ அணி திரண்டார்கள்‌. இதை எப்படியாவது 
பத்திரிகைகளில்‌ வெளிவர வைத்து உலகுக்குத்‌ தெரியப்படுத்த 
வேண்டுமென்று விரும்பினார்கள்‌. ஆனால்‌, துனிஷிய அரசு 
திட்டவட்டமாக அதைத்‌ தடை செய்துவிட்டது. ஒரு செய்தி கிடையாது! 


இந்தச்‌ சம்பவங்களெல்லாம்‌ பொஅஸீஸி தற்கொலைக்கு முயற்சி செய்த 
தினம்‌ தொடங்கி நான்கு நாள்களுக்கும்‌ நடைபெற்றவை. டிசம்பர்‌ 
22ம்‌ தேதி வரை எந்தப்‌ பத்திரிகையிலும்‌ இந்த எதிர்ப்பு குறித்த செய்தி 
ஏதும்‌ கிடையாது. எனவே, அதற்கும்‌ சேர்த்து எதிர்ப்புத்‌ தெரிவிக்கும்‌ 
வகையில்‌ டிசம்பர்‌ 22ம்‌ தேதி லாஸீன்‌ நஜி என்னும்‌ வேறொரு 
இளைஞன்‌, ஒரு மின்சாரக்‌ கம்பத்தில்‌ ஏறி ஒயரைப்‌ பிடுங்கி, தனக்குத்‌ 
தானே மின்னதிர்ச்சி கொடுத்துக்கொண்டு இறந்து விழுந்தான்‌. 
“ஏழைமையும்‌ வேலைவாய்ப்பின்மையும்‌ மிகுந்த தேசத்தில்‌ 
வாழமுடியாமல்‌ செத்துப்‌ போகும்‌ இன்னொரு ஜென்மம்‌” என்று தன்‌ 
பாக்கெட்டில்‌ அவன்‌ எழுதி வைத்திருந்த துண்டுச்‌ சீட்டு, துனிஷிய 
மக்களின்‌ கோபத்தை மேலும்‌ கிளறியது. 


அடுத்தடுத்த தினங்களில்‌ சுமார்‌ ஐந்து அல்லது ஆறு பேர்‌ இவ்வாறு 


தற்கொலை செய்துகொண்டு இறக்க, மக்களின்‌ போராட்டம்‌ 
தீவிரமடையத்‌ தொடங்கியது. 


என்னதான்‌ சொல்கிறீர்கள்‌ மிஸ்டர்‌ பிரசிடெண்ட்‌? நாங்கள்‌ வாழ 
வழியுண்டா இல்லையா? எங்களுக்கு வாக்குறுதிகள்‌ வேண்டாம்‌, 
உத்தரவாதங்கள்‌ வேண்டாம்‌. நீங்கள்‌ பதவி விலகுங்கள்‌. எங்களுக்கு 
என்ன வேண்டுமென்று நாங்கள்‌ தீர்மானித்துக்கொள்கிறோம்‌. 


இந்த எளிய எதிர்ப்பு ஊர்வலங்கள்‌ நடந்துகொண்டிருந்த சமயத்தில்‌ 
ஓரிரு இடங்களில்‌ போலீஸ்‌ துப்பாக்கிச்‌ சூடு நடைபெற்றது. கூட்டத்தை 
அச்சுறுத்துவதற்காக மேற்கொள்ளப்பட்ட துப்பாக்கிச்‌ சூடுதான்‌. 
உண்மையில்‌ அப்போது கண்டதும்‌ சுடும்‌ உத்தரவெல்லாம்‌ 
பிறப்பிக்கப்பட்டிருக்கவில்லை. ஆனால்‌ துரதிருஷ்டவசமாக அதிலும்‌ 
ஓர்‌ இளைஞர்‌ அகப்பட்டுக்கொண்டு உயிரை இழந்தார்‌. முஹம்மத்‌ 
அம்மாரி என்னும்‌ இன்னொரு இளைஞனுக்கு மிக நேரடியாகவே 
நெஞ்சில்‌ பாய்ந்த குண்டு, அந்தக்‌ கணத்திலேயே உயிரைக்‌ குடித்தது. 
தவிரவும்‌ போராட்டக்காரர்களில்‌ பலபேருக்குத்‌ தோளிலும்‌ காலிலும்‌ 
முதுகிலும்‌ குண்டுகள்‌ பாய்ந்து பல ஊர்‌ மருத்துவமனைகளில்‌ 
தொடர்ந்து சிகிச்சை அளிக்கப்பட்டுக்கொண்டிருந்தது. 


அடி படும்‌ ஒவ்வொரு நபரின்‌ குடும்பத்தில்‌ இருந்தும்‌ குறைந்தது 
ஒன்றுக்கு மேற்பட்டவர்கள்‌ உடனே வீதியில்‌ இறங்கி அரசுக்கு 
எதிராகக்‌ கோஷமிடத்‌ தொடங்கினார்கள்‌. சந்தேகமில்லாமல்‌ 
அவர்களை ஆதரித்து அவரவர்‌ ஊர்க்காரர்கள்‌ களத்தில்‌ 
இறங்கினார்கள்‌. இந்த ஆட்சி போதும்‌. இனியும்‌ சகித்துக்கொண்டிருக்க 


நாங்கள்‌ தயாரில்லை. 


பென்‌ அலிக்கு ஒரு விஷயம்‌ மட்டும்‌ புரியவில்லை. துனிஷியாவுக்கு 
சர்வாதிகாரம்‌ புதிதில்லை. அவரே 1987ல்‌ இருந்து அதிபராக இருப்பவர்‌. 
அவருக்கு முன்னால்‌ ஒருத்தர்‌ முப்பது வருஷங்கள்‌ உட்கார்ந்திருக்கிறார்‌. 
இத்தனை காலம்‌ அரசுக்கு எதிராக ஒருத்தர்‌ வாய்‌ திறந்ததில்லை. அரசு 
என்றால்‌ அச்சம்‌ கொள்ளவேண்டிய இயந்திரம்‌. அதற்குமேல்‌ 
ஒன்றுமில்லை என்பதே வழக்கமாக இருந்து வந்திருக்கிறது. திடீரென்று 
ஏன்‌ இப்படிப்‌ போராட முடிவு செய்தார்கள்‌? 


அந்தக்‌ காய்கறி வியாபாரியின்‌ தற்கொலை முயற்சியா? அதுவா? 
அதுதானா? 


பென்‌ அலி தீவிரமாக யோசித்தார்‌. தன்‌ சரித்திரத்திலேயே இல்லாத 


வழக்கமாக, பொ௮ஸீஸிக்கு சிகிச்சை அளித்துக்கொண்டிருந்த 
மருத்துவமனைக்குத்‌ தானே ஒருநாள்‌ நேரில்‌ புறப்பட்டுச்‌ சென்று 
அவனைப்‌ பார்த்தார்‌. டாக்டர்களிடம்‌ அவன்‌ பிழைக்கும்‌ சாத்தியங்கள்‌ 
குறித்து விசாரித்தார்‌. அதிபரே வந்து கேட்கிறார்‌. என்ன சொல்ல 
முடியும்‌ மருத்துவர்களால்‌? கவலைப்படாதீர்கள்‌ மிஸ்டர்‌ பிரசிடெண்ட்‌. 
எங்களால்‌ ஆன ஆகச்சிறந்த சிகிச்சையை 
அளித்துக்கொண்டிருக்கிறோம்‌. அதற்குமேல்‌ கடவுள்‌ சித்தம்‌. 


இந்த விஷயம்‌ அத்தனை பத்திரிகைகளிலும்‌ தலைப்புச்‌ செய்தியாக 
வெளிவந்தது. கடைமட்டக்‌ குடிமகனுக்கும்‌ கருணை காட்டும்‌ அதிபரின்‌ 
பரந்த உள்ளத்தைப்‌ பாரீர்‌ பாரீர்‌. 


அரசுத்‌ தொலைக்காட்சியில்‌ ஃப்ளாஷ்‌ நியூஸ்‌ போட்டார்கள்‌. எரிச்சலை 
அதிகரிக்கச்‌ செய்த மிக முக்கியக்‌ காரணி அதுதான்‌. என்ன மனிதர்‌ 
இவர்‌? என்னதான்‌ நினைத்துக்கொண்டிருக்கிறார்‌? 


சொல்லிவைத்த மாதிரி பொஅஸீஸி இறந்துபோனான்‌. சிகிச்சை 
தோல்வி. இதுதான்‌ குமிழ்‌ வெடித்த தருணம்‌. இரக்கமற்ற, முட்டாள்‌ 
சர்வாதிகாரி பென்‌ அலியே வெளியே போ. நீ வேண்டாம்‌. நிச்சயமாக 
வேண்டாம்‌. வேறு யார்‌ வேண்டும்‌ என்பதை நாங்கள்‌ 
பார்த்துக்கொள்கிறோம்‌. இனி நீ இருக்கக்கூடாது. லட்சக்கணக்கான 
துனிஷிய இளைஞர்களின்‌ கல்லறைகளின்மீதா நவீன துனிஷியாவை நீ 
கட்டமைக்கப்போகிறாய்‌? நீயும்‌ உன்‌ நவீனத்துவமும்‌ நாசமாய்ப்‌ 
போங்கள்‌. முஸ்லிம்‌ தேசத்தில்‌ பர்தா கூடாது என்று சொன்னாய்‌. 
பொறுத்துக்கொண்டோம்‌. ரமலான்‌ நோன்பு அநாவசியம்‌ என்றாய்‌. 
சகித்துக்கொண்டோம்‌. நோன்பு நாள்களில்‌ நீ ஏற்பாடு செய்த மதிய 
விருந்துகளைப்‌ பற்றி பேப்பரில்‌ பார்த்து சபித்தோம்‌. ஊரெல்லாம்‌ 
மதுக்கடைகள்‌.வீதிக்கொரு விபசார விடுதி. துனிஷியாவின்‌ முக்கியத்‌ 
தொழில்களில்‌ ஒன்று சுற்றுலா. ஆண்டுதோறும்‌ எக்கச்சக்கக்‌ 
கோடிகளைக்‌ கொட்டிக்கொடுக்கிற தொழில்‌. ஏன்‌ தெரியுமா? எதற்காக 
இங்கே வருகிறார்கள்‌ தெரியுமா? மற்ற எந்த முஸ்லிம்‌ தேசத்திலும்‌ 
ஆடமுடியாத ஆட்டங்களை ஆடிச்‌ சீரழிவதற்காக. இதுவா 
நவீனத்துவம்‌? மதத்‌ துரோகியே வெளியேறு. இதற்குமேல்‌ உனக்கு 
மன்னிப்பில்லை. 


அடிப்படைக்‌ கோபம்‌ இதுதான்‌. நவீனத்துவத்தின்‌ பெயரால்‌ தேசத்தைச்‌ 
சீரழித்துக்கொண்டிருக்கிற பென்‌ அலி ஒழியவேண்டும்‌. உள்நாட்டு 
மக்களுக்கு வேலை வாய்ப்புக்கு வழி செய்யத்‌ துப்பில்லாமல்‌, 


உலகெங்கும்‌ உள்ளவர்களைக்‌ கூப்பிட்டு உபசரிக்கும்‌ நரித்தனத்துக்கு 
முடிவு கட்டவேண்டும்‌. பென்‌ அலியை அமெரிக்கா ஆதரிக்கலாம்‌. 
பிரான்ஸ்‌ ஆதரிக்கலாம்‌. துனிஷியர்கள்‌ ஆதரிக்கப்போவதில்லை. ஓட 
ஓட விரட்டாமல்‌ விடப்போவதில்லை. இதோ பார்‌ என்று 
ஆரம்பித்ததுதான்‌ அது. 


2011 ஜனவரி 3ம்‌ தேதி தாலா என்ற இடத்தில்‌ சுமார்‌ இருநூற்றைம்பது 
இளைஞர்கள்‌ திரண்டார்கள்‌. விலைவாசி உயர்வு, வேலையில்லாத்‌ 
திண்டாட்டம்‌ இரண்டையும்‌ முன்வைத்து அரசுக்கு எதிராகக்‌ கோஷம்‌ 
போட்டுக்கொண்டு ஊர்வலம்‌ போகத்‌ தொடங்கினார்கள்‌. எப்படியும்‌ 
போலீஸ்‌ வரும்‌. குறைந்தபட்சம்‌ கண்ணீர்ப்‌ புகை குண்டாவது 
இருக்கும்‌. ஒரு கலவரமானால்கூட நல்லது என்றே அவர்கள்‌ 
நினைத்தார்கள்‌. எதிர்ப்பில்‌ ஒளிவு மறைவு இல்லை. ஆனால்‌ அந்த 
எதிர்ப்பு வெளியுலகுக்குத்‌ தெரியவேண்டும்‌. ஊடகங்களைத்‌ தடுக்கிறார்‌ 
பிரசிடெண்ட்‌. வேறு வழியே இல்லையா? எப்படியாவது 
தெரியப்படுத்தியாக வேண்டும்‌. ஒன்றல்ல, பத்தல்ல. நூறு, ஆயிரம்‌ 
எதிர்ப்பு ஊர்வலங்கள்‌ நடந்தாக வேண்டும்‌. அடிக்கிறாயா அடி. 
கொல்கிறாயா கொல்லு. என்‌ மரணம்‌ பொருட்டல்ல. என்‌ சுற்றத்தின்‌ 
நிம்மதி முக்கியம்‌. 


அவர்கள்‌ தங்கள்மீது தாக்குதலை எதிர்பார்த்தார்கள்‌. அதற்குத்‌ 
தயாராகவும்‌ இருந்தார்கள்‌. ஆனால்‌ வீசிய புகைக்‌ குண்டுகளுள்‌ ஒன்று 
வழியில்‌ இருந்த மசூதியினுள்‌ விழுந்து வெடித்ததில்‌ ஏக ரகளையாகப்‌ 
போய்விட்டது. மதத்துரோகி பென்‌ அலியின்‌ போலீஸ்‌ வேறு எங்கு 
குண்டு வீசும்‌? மசூதிக்குள்தான்‌ வீசும்‌. இளைஞர்களின்‌ கோபம்‌ 
கட்டுக்கு அடங்காமல்‌ போக, அந்தச்‌ சிறு ஊர்வலம்‌ ஒரு பாலஸ்தீனிய 
இண்டிஃபாதாவின்‌ கிளைமாக்ஸ்‌ மாதிரி ஆகிவிட்டது. எங்கும்‌ கற்கள்‌ 
பறந்தன. பறந்த கல்லுக்கு பதில்‌ துப்பாக்கிகள்மூலம்‌ தரப்பட, அடிபட்டு 
விழுந்தவர்களைப்‌ பார்த்து அக்கம்பக்கத்து மக்கள்‌ அத்தனை பேரும்‌ 
ஆத்திரம்‌ கொண்டார்கள்‌. ஒரு வழி பண்ணாமல்‌ ஓயப்போவதில்லை 
என்று ஆளுக்கொரு கல்‌, ஆளுக்கொரு கட்டையுடன்‌ வீதிக்கு 
வந்தார்கள்‌. இன்னும்‌ சிலர்‌ ஆளுக்கொரு லாரி டயரை எடுத்துக்‌ 
கொளுத்திக்கொண்டு போலீசாரை நோக்கிப்‌ பாய்ந்து வந்தார்கள்‌. 
போலீசார்‌ நகர்ந்து தப்பிக்க, கண்ணில்‌ பட்ட ஒரு கட்சி ஆபீசில்‌ அந்த 


டயர்களை வீசி லங்காதகனம்‌ செய்தார்கள்‌. 


முதல்‌ முதலில்‌ சர்வதேச மீடியாவின்‌ கவனத்தைக்‌ கவர்ந்த துனிஷிய 
எதிர்ப்பு ஊர்வலம்‌ இதுதான்‌. கிட்டத்தட்ட இதே காலக்கட்டத்தில்‌ பணி 


நிமித்தம்வேறு பல தேசங்களில்‌ வசித்து வந்த துனிஷியர்கள்‌ 
இணையத்தின்‌ மூலமாக (பெரும்பாலும்‌ ஃபேஸ்புக்‌ மற்றும்‌ ட்விட்டர்‌) 
தேசத்தில்‌ நடைபெறும்‌ கிளர்ச்சி, அது புரட்சியாகப்‌ போவது 
பற்றியெல்லாம்‌ எழுதத்‌ தொடங்கிவிட, பத்திரிகைகளும்‌ 
தொலைக்காட்சியும்‌ தராத ஒளிக்‌ காட்சிகளையும்‌ இணையத்தின்‌ 
மூலமாவே உலகுக்குக்‌ காட்ட ஆரம்பித்தார்கள்‌ துனீஷியர்கள்‌. 


உடனடியாக சம்பந்தப்பட்ட ஃபேஸ்புக்‌ மற்றும்‌ ட்விட்டர்‌ பக்கங்களை 
முடக்கும்‌ நடவடிக்கையில்‌ ஈடுபட்டது துனிஷிய அரசாங்கம்‌. 
துனிஷியாவின்‌ பத்திரிகைச்‌ சுதந்தரம்‌, ஊடகச்‌ சுதந்தரம்‌ குறித்தெல்லாம்‌ 
செவி வழிச்‌ செய்தியாக மட்டுமே அறிந்திருந்த உலகம்‌ முதல்‌ முறையாக 
அதைப்‌ பற்றித்‌ தீவிரமாகத்‌ தெரிந்துகொள்ள ஆரம்பித்தது. 
இத்தனூண்டு தேசத்தில்‌ இத்தனை உக்கிரமான சர்வாதிகார ஆட்சியா 
என்று வாய்‌ பிளக்காதவர்களே கிடையாது. 


இதனிடையே மக்களின்‌ போராட்டம்‌ தனது அடுத்தக்‌ கட்டத்தை 
நோக்கி நகரத்‌ தொடங்கியது. ஒவ்வொரு துறை சார்‌ பணியாளர்களும்‌ 
தனித்தனியாக வேலை நிறுத்தத்தில்‌ ஈடுபடத்‌ தொடங்கினார்கள்‌. 
இந்தப்‌ போராட்டம்‌ ஆரம்பித்த விதம்‌ சற்று வினோதமானது. 


பொதுவான மக்கள்‌ போராட்டத்தில்‌ மாணவர்கள்‌, ஆசிரியர்கள்‌, 
வழக்கறிஞர்கள்‌, வர்த்தகர்கள்‌, வேலை இல்லாதவர்கள்‌ என்று 
பலதரப்பட்டவர்கள்‌ கலந்துகொண்டார்கள்‌. போலீசுக்கு என்ன போச்சு? 
எல்லோரையும்‌ அடித்து விரட்ட அவர்களுக்கு உத்தரவாகியிருந்தது. 
அப்படி அடிபட்டவர்களுள்‌ சில வழக்கறிஞர்கள்‌ இருந்தார்கள்‌. 


ஜனநாயக முறைப்படி எதிர்ப்புத்‌ தெரிவிக்கும்‌ மக்களை அதெப்படி 
அடிக்கப்போகலாம்‌ என்று அவர்கள்‌ போய்‌ தம்‌ பார்‌ கவுன்சிலில்‌ 
விஷயத்தைச்‌ சொல்ல, தேசமெங்கும்‌ உடனே வழக்கறிஞர்கள்‌ வேலை 
நிறுத்தம்‌ செய்யலாம்‌ என்று முடிவானது. துனிஷியாவில்‌ சுமார்‌ 
ஒன்பதாயிரம்‌ வழக்கறிஞர்கள்‌ இருக்கிறார்கள்‌. அவர்களுள்‌ 
விடுமுறையில்‌ ஊருக்குப்‌ போனவர்கள்‌, வெளிநாடுகளுக்குப்‌ 
போயிருந்தவர்கள்‌ தவிர மற்ற அத்தனை பேரும்‌ மறுநாளே வேலை 
நிறுத்தத்தில்‌ இறங்கினார்கள்‌. (ஜனவரி 0. 

ஒரே நாள்‌. நீதிமன்றங்கள்‌ வேலையற்றுப்‌ போக, மனத்தளவில்‌ 
வழக்கறிஞர்களுக்கு ஆதரவு தெரிவித்த நீதிபதிகள்‌ திடீர்‌ விடுப்பில்‌ 
வீட்டுக்குப்‌ போக ஆரம்பித்தார்கள்‌. அரசு கவலையடைந்தது. 
அதிகாரிகள்‌ மூலமாகவும்‌ ராணுவத்தின்‌ மூலமாகவும்‌ மிரட்டல்‌ விட்டுப்‌ 


பார்த்தார்கள்‌. யாரும்‌ கேட்பதாகத்‌ தெரியவில்லை. இந்தச்‌ செய்தி 
வெளியே வர, காத்திருந்த மாதிரி பள்ளி மற்றும்‌ கல்லூரி ஆசிரியர்களும்‌ 
வேலை நிறுத்தத்தில்‌ இறங்கினார்கள்‌. ஊர்வலத்தில்‌ போன 
ஆசிரியர்கள்‌ சிலரைக்‌ காவல்‌ துறையினர்‌ தாக்கினார்கள்‌ என்பதுதான்‌ 
அவர்களுடைய குற்றச்சாட்டும்‌. 


இந்த இரு திடீர்‌ வேலை நிறுத்தப்‌ போராட்டங்களும்‌ ஒட்டுமொத்த 
தேசத்தையும்‌ முழு மூச்சாகப்‌ போராட்டத்தில்‌ இறங்கவைத்தன. 
அதுவரை நேரடியாகப்‌ போராட்டத்தில்‌ கலந்துகொள்ளாத அத்தனை 
பேரும்‌ வரிந்துகட்டிக்கொண்டு வீதிக்கு இறங்கினார்கள்‌. விஷயம்‌ 
வெளியே பரவத்‌ தொடங்கிவிட்டதால்‌, சில வெளிநாட்டுப்‌ பத்திரிகை 
மற்றும்‌ டிவி நிருபர்களும்‌ துனிஷியாவுக்கு வரத்‌ தொடங்கினார்கள்‌. 


அரசுக்கு இப்போது வேறு வழியே இல்லை. மிகக்‌ கடுமையான 
அடக்குமுறையைப்‌ பிரயோகிப்பது தவிர. எனவே அதைச்‌ செய்ய 
உத்தரவிட்டார்‌ பென்‌ அலி. 


வீதியில்‌ எங்கெல்லாம்‌ கூட்டம்‌ கூடுகிறதோ அங்கெல்லாம்‌ கண்ணீர்ப்‌ 
புகை. சத்தம்‌ போட்டால்‌ லத்தியை எடுங்கள்‌. கோஷம்‌ போட்டால்‌ 
குண்டு வீசுங்ககள்‌. ஊர்வலம்‌ போனால்‌ பிடித்து சிறையில்‌ தள்ளுங்கள்‌. 
அவர்கள்‌ கட்டடங்களைக்‌ கொளுத்துகிறார்களா? நீங்கள்‌ அவர்களைக்‌ 
கொளுத்துங்கள்‌. அடிக்கிறார்களா? திருப்பித்‌ தாக்குங்கள்‌. அச்சம்‌ 
போய்விட்டது மக்களுக்கு. இது அபாயம்‌. விடக்கூடாது. கண்டிப்பாக 
விடக்கூடாது. 


கடுமையான உத்தரவுகளை ஏற்றுக்கொண்டு ராணுவமும்‌ காவல்‌ 
துறையும்‌ போராட்டக்காரர்களை அடக்குவதற்கு வர, மக்கள்‌ 
வெளிப்படையாக அறிவித்தார்கள்‌. நாங்கள்‌ அஞ்சவில்லை. 
அடிக்கிறாயா, அடி. கொல்லுகிறாயா கொல்லு. பென்‌ அலிக்கு பயந்த 
காலம்‌ மலையேறிவிட்டது. கடவுளைத்‌ தவிர இனி ஒருத்தனுக்கும்‌ 


பயப்படப்போவதில்லை. 

அப்படித்தான்‌ துனிஷியா பற்றி எரியத்‌ தொடங்கியது. எங்கும்‌ கலவரம்‌. 
கோஷங்கள்‌,ஆக்ரோஷங்கள்‌. அரசுத்‌ தரப்பில்‌ போராட்டங்களைத்‌ 
தடுக்கவேண்டிய காவலர்கள்‌ யோசித்து யோசித்துத்‌ தாக்கினார்கள்‌. 
அவர்களும்‌ மனிதர்கள்‌. அவர்களும்‌ துனிஷியர்கள்‌. அவர்களும்‌ 


இருபத்தி மூன்று ஆண்டுகால அவலத்தை நேரில்‌ பார்த்தவர்கள்‌. 
ஆனாலும்‌ அரசு சம்பளம்‌ வாங்குகிறவர்கள்‌.என்ன செய்ய முடியும்‌? 


தலைநகர்‌ தூனிஸ்‌ நகரில்‌ போராட்டம்‌ அதன்‌ உச்சத்துக்குப்‌ 
போய்க்கொண்டிருந்தது. ஒரு இத்தாலியப்‌ பத்திரிகையாளர்‌ 
போலீசாரால்‌ தாக்கப்பட்டிருந்தார்‌. இன்னொரு ஐரோப்பிய செய்தி 
நிறுவனத்தைச்‌ சேர்ந்த ஒளிப்பதிவாளரைக்‌ கண்ணீர்ப்‌ புகையை 
முகத்துக்கு நேரே பீய்ச்சியடித்து மூச்சு விடமுடியாமல்‌ செய்ததன்‌ 
விளைவாக அவர்‌ தலத்திலேயே உயிரை விட வேண்டியதானது. 


இந்தச்‌ செய்திகள்‌ உடனே உடனே மீடியாவால்‌ உலகுக்குத்‌ 
தெரியப்படுத்தப்பட, துனிஷிய அரசாங்கம்‌ எந்தெந்த 
இணையத்தளங்களையெல்லாம்‌ தன்னால்‌ முடக்கமுடியுமோ, 
அனைத்தையும்‌ முடக்கப்‌ பார்த்தது. பல சமயம்‌, பல தனி நபர்‌ 
வெப்சைட்டுகளையும்‌ ஃபேஸ்புக்‌ மற்றும்‌ ட்விட்டர்‌ பக்கங்களையும்‌ 


“ஹேக்‌: செய்து (பாஸ்வர்ட்‌ திருடி!) அழித்துவிட முயற்சி செய்தது. 


இது ஒரு புறமிருக்க, பென்‌ அலியின்‌ கட்சியும்‌ துனிஷியாவின்‌ நிரந்தர 
ஆளும்‌ கழகமுமான ஆர்‌.சி.டி என்னும்‌ கான்ஸ்டிட்யூஷனல்‌ டெமாக்ரடிக்‌ 
ராலி கட்சியை முதலில்‌ ஒழித்தால்தான்‌ புரட்சி வெற்றிபெறும்‌ என்று 
மக்கள்‌ தீர்மானித்தார்கள்‌. கட்சிக்குள்ளேயே இருந்த பென்‌ அலி 
எதிர்ப்பாளர்களின்‌ உதவியுடன்‌ இதனைச்‌ செய்ய சில மாணவர்கள்‌ 
முடிவு செய்து களத்தில்‌ இறங்கினார்கள்‌. துனிஷியாவின்‌ 
வழக்கறிஞர்கள்‌ இவ்விஷயத்தில்‌ பல்கலைக்‌ கழக மாணவர்களின்‌ 
பின்னால்‌ ஆதரவாக நின்றார்கள்‌. சீர்திருத்தம்‌ பண்ணுகிறேன்‌ பேர்வழி 
என்று பென்‌ அலி அமைச்சரவையில்‌ சில மாறுதல்களைச்‌ செய்து, 
தேசமே புனருத்தாரணம்‌ செய்யப்பட்டுவிட்டதாக அறிவிக்க, உன்னை 
ஒழிக்காமல்‌ ஒரு சீர்திருத்தமும்‌ இல்லை என்பதை நேருக்கு நேர்‌ 
நிரூபிப்பதில்‌ மக்கள்‌ தீவிரமாக நின்றார்கள்‌. 


ஜனநாயகம்‌ தழைக்கும்‌ மதச்சார்பற்ற தேசமாகத்‌ தன்னை 
அறிவித்துக்கொண்டிருந்த துனிஷியாவில்‌ கட்சிகளுக்குக்‌ 
குறைவில்லை. ஆனால்‌ பென்‌ அலியின்‌ ஆர்‌.சி.டி தவிர மற்ற 
அனைத்தையும்‌ உதிரிக்‌ கட்சிகள்‌ என்று அழைப்பதே அந்நாட்டு 
ஜனநாயகத்தின்‌ வழக்கம்‌. ஏனென்றால்‌ அனைத்துத்‌ தேர்தல்களிலும்‌ 
பெரும்பாலான இடங்கள்‌ பென்‌ அலியின்‌ கட்சிக்கே முன்‌ தேதியிட்டு 
அளிக்கப்பட்டுவிடும்‌ நிலையில்‌, போட்டியிடும்‌ இதர கட்சிகள்‌ ஒப்புக்கு 
ஒன்றிரண்டு இடங்களை மட்டுமே வெல்லும்‌. அதுவும்கூட “ஜனநாயகம்‌ 


காப்பதற்காக பென்‌ அலி அந்தத்‌ தொகுதிகளில்‌ தனது வேட்பாளர்களை 
நிறுத்தாமல்‌ இருப்பார்‌! அரசியல்‌ சாசனம்‌ என்ற ஒன்று இருக்கிறதே. 
அது எதிர்க்கட்சிகளுக்கு இருபத்தி ஐந்து சதவீதம்‌ கொடுத்தே 
தீரவேண்டும்‌ என்று சொல்லியிருக்கிறதே. என்ன செய்ய முடியும்‌? 


ஆனால்‌ இருபத்தி ஐந்து இடங்களைக்‌ குறைந்தது இருபத்தி ஐந்து 
கட்சிகளாவது பகிர்ந்துகொள்ளும்படியாகப்‌ பார்த்துக்கொள்வதே பென்‌ 
அலியின்‌ வழக்கம்‌. எந்த ஒரு தனிக்‌ கட்சியும்‌ பத்து இடங்களுக்குமேல்‌ 
பெற்றுவிடக்‌ கூடாது என்பதில்‌ அவருக்கு அக்கறை அதிகம்‌. அதுவும்‌ 
கம்யூனிஸ்டுகள்‌? 


ஐயோ. துனிஷியாவில்‌ ஒரு கம்யூனிஸ்ட்‌ வேட்பாளர்‌ தேர்தலில்‌ நிற்பது 
என்பது தமிழ்நாட்டில்‌ பகுஜன்‌ சமாஜ்‌ ஆட்சியைப்‌ பிடிப்பதைக்‌ 
காட்டிலும்‌ கஷ்டம்‌. ஹம்மா ஹம்மாமி என்றொரு புகழ்பெற்ற 
கம்யூனிசத்‌ தலைவர்‌ துனிஷியாவில்‌ இருக்கிறார்‌. அடிப்படையில்‌ 
மிகவும்‌ சாது. அதிர்ந்து ஒரு வார்த்தை பேசத்‌ தெரியாத கம்யூனிஸ்ட்‌ 
அவர்‌. ஆனால்‌ பெரிய படிப்பாளி. அரசியலில்‌ பழம்‌ தின்று கொட்டை 
போட்டவர்‌. சர்வாதிகாரம்‌ கோலோச்சும்‌ துனிஷியாவில்‌, எறும்பு 
உணவு சேகரிப்பது மாதிரி உறுப்பினர்‌ சேர்த்து, துனிஷியன்‌ ஒர்க்கர்ஸ்‌ 
கம்யூனிஸ்ட்‌ பார்ட்டி என்னும்‌ கட்சியைக்‌ கட்டி அமைத்தவர்‌. 
சீர்திருத்தம்‌ என்ற ஒன்று துனிஷியாவுக்கு உண்டானால்‌, அது வர்க்கப்‌ 
புரட்சி ஒன்றின்‌ மூலம்‌ மட்டுமே சாத்தியம்‌ என்று ஒவ்வொரு 
மேடையிலும்‌ சொல்லுவார்‌. மெஜாரிடி பாட்டாளி வர்க்கத்தினருக்கு 
அவரது பொதுக்கூட்டங்களைக்‌ கேட்பது மிகவும்‌ பிடித்தமான விஷயம்‌. 


என்ன பிரச்னை என்றால்‌, விருப்பமிருந்தால்கூட ஹம்மாமியின்‌ 
கட்சியில்‌ ஒருத்தர்‌ அத்தனை எளிதில்‌ சேர்ந்துவிட முடியாது. ஒருவர்‌ 
தன்னை கம்யூனிஸ்ட்‌ கட்சியின்‌ உறுப்பினராகப்‌ பதிவு செய்திருக்கிறார்‌ 
என்பது தெரியுமானால்‌, உடனே அவர்‌ வேலை பார்க்கும்‌ 
நிறுவனத்துக்கு அரசு உத்தரவு போகும்‌. இன்னாரை இன்னும்‌ இருபத்தி 
நான்கு மணி நேரத்துக்குள்‌ வேலையை விட்டு நீக்கிவிடவும்‌. 
காரணமெல்லாம்‌ சொல்லவேண்டிய அவசியமில்லை. நீ போகலாம்‌. 


வெளியே வருகிற அந்த ஊழியரை ஏதாவது வழிப்பறி, திருட்டு கேஸ்‌ 
போட்டு அடுத்த அரை மணி நேரத்தில்‌ உள்ளூர்‌ காவல்‌ நிலையத்துக்குக்‌ 
கொண்டுபோய்விடுவார்கள்‌. சுமார்‌ ஒரு வாரகாலம்‌ அங்கே அவருக்கு 
மண்டகப்படி நடக்கும்‌. செய்த “தவறுக்கு” வருந்தி மன்னிப்புக்‌ கேட்டு 
கட்சியிலிருந்து ராஜிநாமா செய்தால்‌ அவர்‌ பிழைப்பார்‌. 


இல்லாவிட்டால்‌ வழக்கே இல்லாமல்‌ மாதக்கணக்கில்‌ அவர்‌ 
உள்‌*இருக்கவேண்டியிருக்கும்‌. அரசுக்கு வேண்டப்பட்ட யாராவது 
எதாவது வழக்கில்‌ சிக்கிக்கொள்ளும்‌ தருணம்‌ வராமலா போகும்‌? 
அடிக்கடி வரவே செய்யும்‌. 


அப்போது “சாமி: படத்தில்‌ ரமேஷ்‌ கண்ணா சொல்லும்‌ வசனத்தை 
துனிஷிய காவல்‌ துறை நடைமுறைப்படுத்திவிடும்‌. குப்பைத்‌ தூக்கி 
முன்னால போடு. இந்த குப்பையைத்‌ தூக்கி உள்ள போடு. 


துனிஷியாவில்‌ கம்யூனிஸ்டாக இருப்பது கஷ்டம்‌. நாடாளுமன்ற 
ஜனநாயகம்‌ தழைக்கும்‌ தேசம்தான்‌. கம்யூனிஸ்டுகளூக்கு மட்டும்‌ 
அனுமதி கிடையாது. 


இத்தனையையும்‌ மீறி ஹம்மாமியின்‌ கம்யூனிஸ்ட்‌ கட்சிக்கு ஏராளமான 
உறுப்பினர்கள்‌ இருக்கவே செய்தார்கள்‌. அந்த எண்ணிக்கை ஒரு 
கட்டத்தில்‌ பன்னிரண்டு லட்சத்தைத்‌ தொட்டபோது 
(கவனிக்கவேண்டும்‌. துனிஷியாவின்‌ மொத்த மக்கள்‌ தொகையில்‌ இது 
பத்து சதவீதம்‌!) பென்‌ அலி, கம்யூனிஸ்ட்‌ கட்சியையே தடை செய்தார்‌. 


இந்தக்‌ கடுப்பையெல்லாம்‌ நெஞ்சின்‌ அடியில்‌ தேக்கிவைத்திருந்த 
கம்யூனிஸ்டுகளும்‌ மக்கள்‌ போராட்டத்தில்‌ முழு மூச்சாக ஈடுபடத்‌ 
தொடங்கினார்கள்‌. துனிஷியர்களுக்கு இந்தப்‌ போராட்டக்‌ காலம்‌ 
முழுதும்‌ இருந்த ஒரே பெரிய பிரச்னை, செய்தியை வெளியே கொண்டு 
சேர்ப்பது! 


பத்திரிகை, டிவியை நம்பமுடியாது என்பது உறுதியாகிவிட்ட நிலையில்‌ 
இணையத்தைத்‌ தவிர வேறு போக்கிடமே இல்லை. இணையத்‌ 
தளங்களையும்‌ அரசு முடக்கிக்கொண்டிருக்கிறது. சமூக இணையத்‌ 
தளங்களையும்‌ முடக்குகிறது. தொழில்முறை இணைய கிரிமினல்கள்‌ 
மாதிரி பாஸ்வர்ட்களைத்‌ திருடியெல்லாம்‌ அழிக்கிறார்கள்‌. என்னதான்‌ 
செய்வது? 


பல்வேறு புனைபெயர்களில்‌, பல்வேறு தேசங்களிலிருந்து, பல்வேறு 
விதமான தொழில்நுட்ப சாத்தியங்களைப்‌ பயன்படுத்தி அவர்கள்‌ 
கட்டுரைகளையும்‌ புகைப்படங்களையும்‌, விடியோ காட்சிகளையும்‌ 
இணையத்தின்‌ வாயிலாக வெளியிட்டுக்கொண்டிருந்தார்கள்‌. 


இந்த நடவடிக்கை தீவிரமாகத்‌ தன்‌ நோக்கத்தில்‌ வெற்றியடைவதற்கு 
உலகெங்கும்‌ உள்ள கம்யூனிசத்‌ தோழர்களின்‌ உதவியை ஹம்மா 


ஹம்மாமி பெற்றுத்‌ தந்ததைப்‌ பெரும்பாலும்‌ ஊடகங்கள்‌ 
வெளியிடவேயில்லை. அமெரிக்கா போன்ற வளர்ந்த நாடுகள்‌ 
தொடங்கி, தென்னமெரிக்கா போன்ற எதிர்பார்க்கமுடியாத சில 
ஆப்பிரிக்க நாடுகளிலேயே உள்ள கம்யூனிஸ்டு தொழில்நுட்ப 
விற்பன்னர்களின்‌ உதவியுடன்‌ உலகெங்கும்‌ உள்ள துனிஷியர்கள்‌ 
தங்கள்‌ தேசத்தில்‌ நடக்கும்‌ புரட்சியைப்‌ பற்றிய தகவல்களை 
வெளியிடத்‌ தொடங்கினார்கள்‌. 


சகிக்க முடியாமல்‌ பென்‌ அலி, இணையத்‌ தொடர்பையே துண்டித்து 
வைக்க, மக்கள்‌ எஸ்‌.எம்‌.எஸ்‌ மூலமாகத்‌ தகவல்‌ பரிமாற்றத்தில்‌ 
ஈடுபட்டார்கள்‌. அரசு, மொபைல்‌ நெட்‌ ஒர்க்கையும்‌ 
சின்னாபின்னப்படுத்திப்‌ பார்த்தது. ஒரு கட்டத்தில்‌ சரக்கு லாரிகள்‌, 
விமான கார்கோ மூலமாகக்‌ கூட செய்திகளை வெளியுலகுக்கு 
அனுப்பினார்கள்‌! 


இப்படியெல்லாமும்‌ மக்கள்‌ கொதித்தெழுவார்களா என்று மூக்கில்‌ விரல்‌ 


வைக்கச்‌ செய்கிற அளவுக்கு இருந்தது அவர்களது ஈடுபாடு. வேறு 
வழியில்லை என்று ஹம்மா ஹம்மாமியைக்‌ கைது செய்தது அரசாங்கம்‌. 


இதைவிடப்‌ பெரிய பிழை இல்லை என்று உடனே உடனே நாக்கைக்‌ 
கடித்துக்கொள்வது போல மக்களின்‌ கிளர்ச்சியும்‌ போராட்டமும்‌ 
இன்னும்‌ உச்சத்தை நோக்கி நகரத்‌ தொடங்கியதும்‌ இரண்டே நாளில்‌ 
அவரை வெளியே அனுப்பிவிட்டார்கள்‌. 


என்ன செய்யலாம்‌? ஏதாவது செய்யவேண்டும்‌. செய்தே ஆகவேண்டும்‌. 
இருபத்தி மூன்றாண்டு கால ஆட்சி. அத்தனை சுலபத்தில்‌ ராஜிநாமா 
செய்துவிட்டு நகர்ந்துவிட முடியாது. தவிரவும்‌ இவர்களெல்லாம்‌ 
என்னுடைய மக்களாக இருந்திருக்கிறார்களே தவிர எனக்கு 
இவர்களுடைய பிரசிடெண்டாக இருந்த நினைவே இல்லை. 


பென்‌ அலிக்கு ஒன்றும்‌ புரியவில்லை. தீவிரமாக யோசித்தார்‌. 
எப்போதும்‌ ஒப்புக்கு இருக்கும்‌ பிரதம மந்திரியாகப்பட்ட ஒரு மனிதரை, 
பல்வேறு குற்றச்சாட்டுகள்‌ சுமத்தி பதவி நீக்கம்‌ செய்து அறிவித்தார்‌. 
இதோ மக்களே, பிரச்னைகளின்‌ ஆணிவேரைக்‌ களைந்துவிட்டேன்‌. 
இனி ஒன்றுமில்லை. நீங்கள்‌ அனைவரும்‌ வீட்டுக்குப்‌ போகலாம்‌ என்று 
சொல்லிப்‌ பார்த்தார்‌. யார்‌ கேட்பது? 


உயர்மட்ட அதிகாரிகள்‌ சிலரை மாற்றிப்‌ பார்த்தார்‌. பொஅஸீஸியின்‌ 
குமுறலைக்‌ கேட்க மறுத்த கவர்னரை வீட்டுக்கு அனுப்பிப்‌ பார்த்தார்‌. 


துனிஷியாவில்‌ உடனடியாக முப்பதாயிரம்‌ புதிய வேலைவாய்ப்புகள்‌ 
உருவாக்கப்படும்‌ என்று சொல்லிப்‌ பார்த்தார்‌. எந்தத்‌ துறையில்‌ என்ன 
வேலை, எங்கிருந்து திடீரென்று முளைக்கிறது, இருபத்தி மூன்றாண்டு 
காலமாக அந்த வேலைகளைல்லாம்‌ எங்கே இருந்தன, யார்‌ பார்த்தார்கள்‌ 
- எது பற்றியும்‌ எந்தத்‌ தகவலும்‌ கிடையாது. இதோ முப்பதாயிரம்‌ 
வேலைகள்‌. முப்பதாயிரம்‌ பேர்‌ தயாரா? 


மக்கள்‌ மசிவதாக இல்லை. எங்களுக்கு வேண்டியது உங்களுடைய 


ராஜிநாமா மட்டுமே. 


சரித்திரம்‌ காணாத இந்த உறுதிதான்‌ துனிஷிய அரசு 
அலுவலர்களுக்கும்‌ அதிகாரிகளுக்கும்‌ அதுநாள்வரை பென்‌ அலி 
ஆதரவாளர்களாக இருந்தவர்களுக்குமே அபாரமான கலக்கத்தை 
உண்டாக்கியது. அவர்கள்‌ யோசிக்க ஆரம்பித்தார்கள்‌. 


இது ஒரு தனிநபர்‌ முன்னின்று நடத்தும்‌ புரட்சியல்ல. லெனின்‌ 
முன்னின்று நடத்திய ரஷ்யப்‌ புரட்சி போன்றதல்ல. மாவோ நடத்திய 
சீனப்‌ புரட்சிக்கும்‌ இதற்கும்‌ சம்பந்தமில்லை. காஸ்டிரோவின்‌ க்யூபப்‌ 
புரட்சியையும்‌ இதையும்‌ ஒப்பிட முடியாது. இந்தப்‌ புரட்சிக்கு முகம்‌ 
கிடையாது. அல்லது எண்ணி மாளாத முகங்கள்‌. தன்னை முன்னிலைப்‌ 
படுத்தும்‌ நோக்கம்‌ யாருக்கும்‌ கிடையாது. ஒரு கோரிக்கையை அவர்கள்‌ 
முன்னிலைப்‌ படுத்துகிறார்கள்‌. பென்‌ அலியின்‌ பதவி விலகல்‌. ஒரு 
மாற்று அரசாங்கத்தை அவர்கள்‌ எதிர்பார்க்கிறார்கள்‌. ஊழலற்ற, லஞ்ச 
லாவண்யங்கள்‌ அற்ற, நவீனத்துவத்தின்‌ பெயரால்‌ இஸ்லாத்துக்குப்‌ 
புறம்பான நடவடிக்கைகளில்‌ ஈடுபடாத ஒரு நல்ல அரசு அவர்களுடைய 
எதிர்பார்ப்பு. 

வேறு வழியில்லை. பெரும்பான்மை மக்களின்‌ வழியைப்‌ 
பின்பற்றாதவர்கள்‌ நீடித்திருக்க முடியாது. இது திடீர்ப்‌ புரட்சியல்ல. 
இருபத்தி மூன்றாண்டுகளாக கர்ப்பம்‌ சுமக்கப்பட்ட புரட்சி. மக்கள்‌ 
புரட்சி. இதை எதிர்ப்பது ஆபத்து. தவிரவும்‌ அபத்தமானது. அவர்கள்‌ 
கேட்பதில்‌ என்ன தவறு இருக்கிறது? பென்‌ அலி நாட்டுக்கு என்ன 
செய்துவிட்டார்‌? எதற்கு அவரை ஆதரிக்கவேண்டும்‌? 


காவல்‌ துறையும்‌ ராணுவமும்‌ மக்களுக்கு எதிராக நடவடிக்கை 
மேற்கொள்ள மறுக்கத்‌ தொடங்கியது அப்போதுதான்‌. பென்‌ அலி 
அதிகாரத்தில்‌ தனது இறுதிக்காலம்‌ நெருங்கிவிட்டதை உணர்ந்ததும்‌ 
அப்போதுதான்‌. 

இந்தக்‌ கதையின்‌ மிக முக்கியமான, மிக சுவாரசியமான தருணம்‌ ஒன்று 
இருக்கிறது. பென்‌ அலியைத்‌ தாலாட்டி, சீராட்டி, பாராட்டி வளர்த்த 
அமெரிக்காவும்‌ பிரான்சும்‌ அவரை அம்போவென்று கைவிட்ட காட்சி 


அது. 


இந்த வளர்ந்த நாடுகளுக்குத்‌ துனிஷியாவும்‌ அதன்‌ அதிபரும்‌ ஏன்‌ 
முக்கியம்‌? என்றால்‌ எண்ணெய்‌ காரணம்‌. தொழில்துறை வாய்ப்புகள்‌ 
காரணம்‌. வர்த்தகம்‌ காரணம்‌. வளம்‌ காரணம்‌. இந்தக்‌ காரணங்களால்‌ 
துனிஷியாவின்‌ அதிபராக இருந்த பென்‌ அலி அவர்களுக்கு முக்கியமாக 
இருந்தார்‌. தவிரவும்‌ ஒரு இஸ்லாமிய தேசத்தின்‌ மதச்சார்பற்ற அதிபர்‌. 
மேற்கத்திய கலாசாரத்தின்‌ மத்தியக்‌ கிழக்கு இறக்குமதியாளர்‌. 
அடிப்படைவாதிகளை அடக்கி, தீவிரவாதத்துக்கு எதிரான அமெரிக்க 
முயற்சிகளுக்கு ஆக்கமும்‌ ஊக்கமும்‌ அளிக்கக்கூடியவராக அவர்‌ 
இருந்தது அமெரிக்காவுக்கு வேறெங்கும்‌ அத்தனை சுலபத்தில்‌ 
சாத்தியமில்லாத விஷயம்‌. எகிப்தில்‌ ஒரு முபாரக்‌, துனிஷியாவில்‌ ஒரு 
பென்‌ அலி. போதாது? யதேஷ்டம்‌. 


ஒரு அடிவருடியாக இருந்ததற்கான கூலியைத்தான்‌ அவர்‌ இருபத்தி 
மூன்றாண்டு காலமாக அமெரிக்கா மற்றும்‌ பிரான்ஸ்‌ அரசுகளிடமிருந்து 


பெற்றுக்கொண்டிருந்தார்‌. காலம்‌ மாறுகிறது. காட்சிகள்‌ மாறுவதும்‌ 
தவிர்க்க முடியாதது. அமெரிக்கா பார்க்காத ஆட்சி மாற்றமா? 
அவர்களுக்குத்‌ தெரியாத மக்கள்‌ புரட்சியா? காற்று அடிக்கும்‌ திசையில்‌ 
மட்டுமே அமெரிக்க மாலுமிகள்‌ கப்பல்‌ விடுவார்கள்‌. மற்றபடி பென்‌ 
அலி என்ன பெண்‌ கொடுத்து பெண்ணெடுத்த உறவா? ஜென்மாந்திர 
பந்தமா? 


மக்களின்‌ போராட்டம்‌ அடக்க முடியாத எல்லைக்குச்‌ செல்வது 
தெரிந்ததுமே அமெரிக்க அரசு பென்‌ அலிக்கு எச்சரிக்கை விடத்‌ 
தொடங்கிவிட்டது. ஜனநாயகத்துக்கு முரணான நடவடிக்கைகள்‌ 
எதையும்‌ அமெரிக்கா சகித்துக்கொள்ளாது. பென்‌ அலி, நீங்கள்‌ தவறு 
செய்கிறீர்கள்‌. 


அடப்பாவி சண்டாளா என்று அதனால்தான்‌ பென்‌ அலி தப்பித்து 
ஓடுவது என்று முடிவெடுத்ததும்‌ பிரான்சுக்கு ஓடினார்‌. 


அவர்கள்‌ இன்னும்‌ சுத்தம்‌. விமானம்‌ தரையிறங்க அனுமதி 
மறுத்துவிட்டார்கள்‌. யார்‌? பென்‌ அலியா? அப்படியென்றால்‌? 


அதிபர்‌ மாளிகை முற்றுகையிடப்படுவது உறுதியாகிவிட்ட நிலையில்‌, 
தன்னைச்‌ சுற்றி இருந்தவர்கள்‌ அத்தனை பெரும்‌ விடைபெற்றுவிட்ட 
நிலையில்‌, இனியும்‌ துனிஷியாவில்‌ இருந்தால்‌ உயிரோடு 
கொளுத்திவிடுவார்கள்‌ என்று தெரிந்துவிட்ட நிலையில்‌, கையில்‌ 
கிடைத்த சொத்து சுகங்களை அள்ளியெடுத்துக்கொண்டு பென்‌ அலி 
திருட்டு விமானம்‌ ஏறியது, ஜனவரி 14, 2011. 


அதற்கு முந்தைய தினம்‌ துனிஷியாவில்‌ நடந்த சில சம்பவங்கள்‌ 
சரித்திரம்‌ மறக்கமுடியாதவை. பென்‌ அலியைக்‌ கட்டாயமாகப்‌ 
பதவிநீக்கம்‌ செய்து, கைது செய்து நீதி விசாரணை நடத்த ராணுவம்‌ 
முடிவு செய்துவிட்டதாக அவருக்குச்‌ செய்தி கிடைத்தது. அடக்கடவுளே. 
இந்த ராணுவத்தை நம்பியல்லவா இத்தனை காலம்‌ 
ஆண்டுகொண்டிருந்தேன்‌! என்‌ ராணுவம்‌! நான்‌ வளர்த்த ராணுவம்‌! 
நான்‌ தலைமை தாங்கிய ராணுவம்‌! அவர்களுமா கட்சி 
மாறிவிட்டார்கள்‌? என்ன குறை வைத்தேன்‌ அவர்களுக்கு? 


யாரைக்‌ கூப்பிட்டு முறையிடுவது என்றே அவருக்குத்‌ தெரியவில்லை. 
13ம்‌ தேதி பிற்பகல்‌ சுமார்‌ மூன்று மணிக்கு ராணுவ கமாண்டர்‌ ரஷீத்‌ 
அம்மார்‌ , புரட்சியில்‌ ஈடுபடும்‌ மக்களை ராணுவம்‌ இனி பாதுகாக்கும்‌ 
என்று அறிவித்தார்‌. இந்த அறிவிப்பு, தலைநகர்‌ துனிஸில்‌ பென்‌ 
அலியின்‌ கூலிப்‌ படையினராகச்‌ செயல்பட்டுக்கொண்டிருந்த சுமார்‌ 
இரண்டாயிரம்‌ தனியார்‌ அடியாள்களைக்‌ குறிவைத்து விடுக்கப்பட்டது 
என்பது பென்‌ அலிக்குப்‌ புரிந்தது. ராணுவத்தை நம்பாமல்‌ கூலிப்‌ 


படைகளை ஏவி விட்டதால்‌ கோபம்‌ கொண்டுவிட்டார்களோ? 


அதுவும்‌ புரியவில்லை. சரி, இனி யோசித்துக்கொண்டிருப்பதில்‌ 
பயனில்லை. உடனடியாக அவர்‌ தனது அரசைத்‌ தானே கலைத்துவிட்டு 
எமர்ஜென்சி அறிவித்தார்‌. துனிஷியாவையும்‌ அதன்‌ வளங்களையும்‌ 
காப்பாற்றுவதற்காக மேற்கொள்ளப்பட்ட நடவடிக்கை என்று 
அறிவிக்கப்பட்டது. வீதியில்‌ ஒன்றுக்கு மேற்பட்டவர்கள்‌ சேர்ந்து 
இருந்தாலே கண்டதும்‌ சுடப்படுவார்கள்‌ என்று ஜீப்பில்‌ 
அறிவித்துக்கொண்டு போனார்கள்‌. 

ஆறு மாதத்தில்‌ தேர்தல்‌ வைக்கிறேன்‌. நான்‌ இம்முறை தேர்தலில்‌ 
நிற்கவில்லை என்றுகூட அப்போது பென்‌ அலி சொல்லிப்பார்த்தார்‌. 
கேட்கத்தான்‌ யாருமில்லை. 

இதற்கிடையே தலைநகரில்‌ விமான நிலையத்தையும்‌ வேறு சில 
முக்கியமான கட்டடங்களையும்‌ ராணுவம்‌ சுற்றிவளைத்து 


ஆக்கிரமித்துவிட்டதாகச்‌ செய்தி வந்தது. இந்தச்‌ செய்தி வந்த இருபது 
நிமிடங்களுக்கெல்லாம்‌, தேசத்தில்‌ உள்ள அனைத்து விமான 
நிலையங்களும்‌ ராணுவத்தின்‌ கட்டுப்பாட்டின்கீழ்‌ வந்துவிட்டதாக 
கமாண்டர்‌ அறிவித்தார்‌. 


மக்கள்‌ உற்சாகக்‌ கூக்குரலிட்டபடி வீதிக்குத்‌ திரண்டார்கள்‌. அத்தனை 
பேரும்‌, அத்தனை ஊர்களிலிருந்தும்‌ தலைநகரை நோக்கிப்‌ 
படையெடுக்கத்‌ தொடங்கிவிட்டார்கள்‌. இது ஒரு தருணம்‌. 
துனிஷியர்களின்‌ வாழ்வில்‌ மிக முக்கியமான தருணம்‌. மக்கள்‌ மனம்‌ 
வைத்தால்‌ எப்பேர்ப்பட்ட பேரரசனையும்‌ கவிழ்க்கலாம்‌ என்று 
சரித்திரத்துக்கு இன்னொருமுறை நிரூபித்திருக்கும்‌ தருணம்‌. யாருமே 
என்றால்‌ யாருமே பென்‌ அலியை ஆதரிக்க இல்லை என்பது 
தெரிந்துபோனது. 


ஒப்புக்கு ஒரே ஒரு குரல்‌ மட்டும்‌ கேட்டது. அது பக்கத்து நாடான 
லிபியாவின்‌ அதிபர்‌ மம்மூர்‌ கடாஃபியின்‌ குரல்‌. துனிஷியர்களே, 
துனிஷியர்களே, நீங்கள்‌ பெரும்‌ தவறு இழைத்திருக்கிறீர்கள்‌. பென்‌ 
அலியைக்‌ காட்டிலும்‌ சிறந்த அதிபர்‌ இந்த ஜென்மத்தில்‌ உங்களூக்குக்‌ 
கிடைக்கப்போவதில்லை. நீங்கள்‌ புரிந்திருக்கும்‌ இந்தப்‌ 
பஞ்சமாபாதகத்துக்குத்‌ தக்க விலை கொடுத்தே தீருவீர்கள்‌. 


சரிதான்‌ போய்யா. முதலில்‌ உன்‌ ஊர்‌ பிரச்னையை கவனி என்று 
சொல்லிவிட்டார்கள்‌ துனிஷியர்கள்‌. 


அதே கடாஃபியின்‌ உதவியில்தான்‌ பென்‌ அலி விமானம்‌ ஏற முடிந்தது. 
உள்ளூரில்‌, தனது அரண்மனையில்‌ தன்னைப்‌ பாதுகாத்து வெளியேற்றி 
அனுப்பிவைக்க அவருக்கு ஒரே ஒரு வேலையாள்கூட இல்லாமல்‌ 
போய்விட்டான்‌! 


ரகசியமாகக்‌ கொண்டுவரப்பட்ட லிபிய விமானத்தில்‌ ஏறித்தான்‌ அவர்‌ 
பிரான்சுக்குப்‌ போனார்‌. அவர்கள்‌ சற்றும்‌ இரக்கமில்லாமல்‌, 
இறங்கமுடியாது என்று சொல்லிவிட்டபடியால்‌ சவூதி அரேபியாவுக்கு 
ஓடினார்‌. இப்படிப்‌ புரட்சிகளில்‌ சிக்கிப்‌ புண்ணாக்காகி வந்து சேரும்‌ 
அபலைகளுக்கு அடைக்கலம்‌ கொடுப்பது எப்போதும்‌ சவூதி 
அரேபியாவின்‌ வழக்கம்‌. உகாண்டாவிலிருந்து இடி அமீன்‌ தப்பித்த 
காலம்‌ முதல்‌ சவூதி இதனை ஒரு சமூக சேவையாகச்‌ செய்து வருவது 
பற்றி அந்த நாட்டு மக்களுக்கே ஆயிரத்தெட்டு விமரிசனங்கள்‌ உண்டு. 
ஆனாலும்‌ என்ன செய்யமுடியும்‌? அங்கே மன்னர்‌ வைத்த சட்டம்‌. வேறு 
வழியில்லை. 


துனிஷியாவில்‌ இஸ்லாமியர்களுக்கு எதிராகவும்‌, இஸ்லாத்துக்கே 
எதிராகவும்‌ இருந்தவர்‌ பென்‌ அலி. அவருக்கு இஸ்லாம்‌ பிறந்த மண்ணே 
அடைக்கலம்‌ தருவதாவது? 


இல்லை. இது நெருக்கடியான சூழ்நிலையில்‌ மேற்கொள்ளப்பட்ட 
முடிவு. பென்‌ அலி இனி அரசியலில்‌ ஈடுபடக்கூடாது என்று 
சொல்லியிருக்கிறோம்‌. அதே சமயம்‌ துனிஷியாவில்‌ நடைபெறும்‌ 
மக்கள்‌ புரட்சிக்கும்‌ சவூதியின்‌ ஆதரவு உண்டு என்று வெண்ணெய்‌ 
மாதிரி சில சமாளிப்புகளைச்‌ சொல்லிவிட்டது சவூதி அரேபிய 
அரசாங்கம்‌. அவர்களது பயமே வேறு. அது பற்றிய விவரம்‌ பின்னால்‌ 
வரும்‌. 


நிற்க. பென்‌ அலி தப்பித்துவிட்டார்‌ என்பது தெரிந்ததும்‌ 
துனிஷியர்களின்‌ ஆக்ரோஷமும்‌ வேகமும்‌ பலமடங்கு 
அதிகரித்துவிட்டது. கண்ணில்‌ பட்ட கடைகளையெல்லாம்‌ அடித்து 
நொறுக்கினார்கள்‌. அரசு அலுவலகங்கள்‌ பெரும்பாலும்‌ இடித்துத்‌ 
தள்ளப்பட்டன. எங்கும்‌ தீ. எக்காளக்‌ கூக்குரல்கள்‌. தேசமெங்கும்‌ மக்கள்‌ 
உடனே உடனே ராணுவத்தைக்‌ கேட்ட விஷயம்‌ - தடை 
செய்யப்பட்டிருக்கும்‌ இணையத்‌ தொடர்புகளை செயல்பட விடுங்கள்‌. 


ஜனவரி 14ம்‌ தேதி மாலை 6 மணிக்கு இணைய வசதியுள்ள அத்தனை 
துனிஷியர்களும்‌ ஃபேஸ்புக்‌ மூலமாகவும்‌ ட்விட்டர்‌ மூலமாகவும்‌ 
உலகுக்குத்‌ தங்கள்‌ புரட்சி வெற்றி பெற்றதை அறிவிக்கத்‌ 
தொடங்கினார்கள்‌. வாணவேடிக்கைகளும்‌ கோலாகலக்‌ 
கொண்டாட்டங்களும்‌ ஆனந்தக்‌ கண்ணீரும்‌ ஆரத்‌ தழுவுதலுமாக தேசம்‌ 
முழுதும்‌ திருவிழாக்கோலம்‌ பூண்டது. 


ராணுவ வீரர்‌ ஒருவர்‌ மீடியாவுக்கு பேட்டி கொடுத்தார்‌: “சரியான 
நேரத்தில்‌ ராணுவத்‌ தலைமை மக்கள்‌ ஆதரவு நிலைபாடு எடுத்தது 
அல்லாவின்‌ அருள்‌. அதிபருக்காவது சவூதி அரேபியா இடம்‌ 
கொடுத்தது. நாங்கள்‌ எங்கே போயிருக்கமுடியும்‌?” 


111. எகிப்து: உரிமைக்குரல்‌ 


துனிஷியப்‌ புரட்சிக்குப்‌ பின்னால்‌ - அதைப்‌ பார்த்து உத்வேகம்‌ பெற்று 
அல்ஜீரியா, லிபியா, ஜோர்டன்‌, மாரிடானியா, சூடான்‌, ஓமன்‌, ஏமன்‌, 
சவூதி அரேபியா ஆகிய தேசங்களில்‌ கிட்டத்தட்ட ஒரே மாத 
காலத்துக்குள்‌ மக்கள்‌ தத்தம்‌ அரசாங்கங்களுக்கு எதிராகப்‌ போர்க்குரல்‌ 
உயர்த்த ஆரம்பித்தார்கள்‌. மிகச்‌ சரியாகச்‌ சொல்லுவதென்றால்‌ டிசம்பர்‌ 
28, 2010 தொடங்கி ஜனவரி 25, 2011க்குள்‌ இந்த தேசங்கள்‌ 
அனைத்திலும்‌ போராட்டங்கள்‌ தொடங்கிவிட்டன. 


சொல்லப்போனால்‌ எகிப்து கொஞ்சம்‌ தாமதமாகத்தான்‌ புரட்சியில்‌ 
இறங்கியது. ஜனவரி 25, 2011ம்‌ தேதிதான்‌ அங்கே போராட்டத்துக்கான 
முதல்‌ விதை ஊன்றப்பட்டது. ஆனால்‌ நம்ப முடியாத வேகத்தில்‌, 
சரியாகப்‌ பதினைந்தே தினங்களில்‌ எகிப்தின்‌ சர்வ வல்லமை 
பொருந்திய சர்வாதிகாரியும்‌ முப்பதாண்டு காலத்துக்கு மேலாக 
அம்மக்களை ஆண்டு 

கொண்டிருந்தவருமான ஹோஸ்னி முபாரக்‌ மக்களுக்கு அடிபணிந்து 
பதவி விலகிவிட்டார்‌. 


உலக சரித்திரத்தில்‌ இதைவிட சுருக்கமாக திட்டமிடப்பட்டு 
வெற்றிகரமாக நடத்தி முடிக்கப்பட்ட புரட்சிகள்‌ வேறில்லை. துனிஷிய 
மக்களுக்கு அரசின்‌ ஊழலும்‌ லஞ்ச லாவண்யங்களும்‌ பெரும்‌ 
பிரச்னையாக இருந்ததென்றால்‌ எகிப்து மக்களின்‌ ஆதாரப்‌ பிரச்னை, 
மனித உரிமைகள்‌. அதே ஊழல்‌, லஞ்சம்‌, வேலை வாய்ப்பின்மை, 
ஏழைமை, சர்வாதிகாரம்‌ எகிப்திலும்‌ இல்லாமல்‌ இல்லை. ஆனால்‌ 
மக்கள்‌ தம்மை மக்களாக உணரவே முடியாத, மந்தையாக மட்டுமே 
உணர்ந்த அவலம்தான்‌, அது விளைவித்த கோபம்தான்‌ அங்கே ஆட்சி 
மாற்றத்துக்கான அடிப்படைக்‌ காரணம்‌. 


புவியியல்‌ ரீதியில்‌ ஆப்பிரிக்க தேசமாகவே எகிப்து இருந்தாலும்‌ 
பொதுவான மத்தியக்‌ கிழக்கு நாடுகளின்‌ பட்டியலில்‌ அதைச்‌ சேர்த்துப்‌ 
பேசுவது ரொம்ப காலமாகவே இருந்து வரும்‌ ஒரு வழக்கம்‌ அல்லது 
மரபு. காரணம்‌ இல்லாமல்‌ இல்லை. இதர ஆப்பிரிக்க தேசங்களுடன்‌ 


எகிப்துக்கு உள்ள நெருக்கம்‌ அல்லது நெருக்கமின்மையைக்‌ காட்டிலும்‌ 
மத்தியக்‌ கிழக்கு தேசங்களுடன்‌ உள்ள உறவும்‌ உறவின்மையும்‌ பெரிது 
அல்லது முக்கியத்துவம்‌ வாய்ந்தது! 


ரொம்ப எளிதான காரணம்‌, எகிப்தின்‌ வட கிழக்கு மூலை மாநிலமான 
சினாய்‌, இஸ்ரேலை ஒட்டிக்கொண்டிருப்பது. ஊடுருவல்களும்‌ 
படையெடுப்புகளும்‌ யுத்தங்களும்‌ சமாதானங்களும்‌ அங்கே சர்வ 
சாதாரணம்‌. சினாய்க்காகவே எகிப்து அரசாங்கம்‌ அடிக்கடி பாலஸ்தீன்‌ 
பிரச்னை பற்றிப்‌ பேசும்‌. இஸ்ரேலை உசுப்பும்‌. கோபப்படுத்தும்‌. 
வம்புக்கு இழுக்கும்‌. அக்கம்பக்கத்து முஸ்லிம்‌ நாடுகளைக்‌ கொம்பு சீவி 
விட்டு இஸ்ரேலுக்குக்‌ குடைச்சல்‌ கொடுக்கும்‌. உனக்கு மட்டுமா 
அமெரிக்க ஆதரவு? எனக்கும்‌ இருக்கிறது என்று அதிபர்‌ முபாரக்‌ 
ஆன்னா ஊன்னா அமெரிக்க அதிபருடன்‌ கைகுலுக்கி போட்டோ 
எடுத்துப்‌ போடுவார்‌. 


மத்தியக்‌ கிழக்கின்‌ மொத்த அரசியல்‌ பேசப்‌ புகுந்தால்‌ அதற்கொரு 
முடிவு இங்கே கிடைக்காது. அதே சமயம்‌ எகிப்தின்‌ அரசியலைப்‌ 
பற்றியும்‌ பெரிதாகப்‌ பேச ஒன்றும்‌ கிடையாது. ஆறாயிரம்‌ வருட 
சரித்திரம்‌ கொண்ட எகிப்துக்கு ஆயிரத்தித்‌ தொள்ளாயிரத்தி 
எண்பத்தியொறாம்‌ வருஷம்‌ அதிபராகப்‌ பொறுப்பேற்றவர்‌ முஹம்மத்‌ 
ஹோஸ்னி முபாரக்‌. அவருக்கு முன்னால்‌ அதிபராக இருந்த அன்வர்‌ 
சதத்தை அவரது ராணுவத்திலேயே ஒரு சிறு குழுவினர்‌ படுகொலை 
செய்யப்‌ போக, (ஷேக்‌ உமர்‌ அப்துல்‌ ரெஹ்மான்‌ என்கிற இஸ்லாமிய 
அடிப்படைவாதத்‌ தலைவர்‌ விடுத்த ஃபத்வாவுக்கு செவி சாய்த்து.) 
துணை அதிபராக இருந்த ஹோஸ்னி முபாரக்‌, அதிபராகப்‌ 
பொறுப்பேற்றார்‌. 


அடிப்படையில்‌ முபாரக்‌ ஒரு விமானப்படை அதிகாரி. எகிப்தின்‌ 
விமானப்படைத்‌ தளபதியாக நிறைய சாகசங்கள்‌ புரிந்தவர்‌. 1973ம்‌ 
ஆண்டு இஸ்ரேலுக்கு எதிரான யுத்தத்தின்போது முபாரக்கின்‌ 
சாதனைகளும்‌ சாகசங்களும்‌ அவரை ஒரு தேசிய ஹீரோவாக 
எகிப்துக்கு அடையாளம்‌ காட்டியது. 


இதையெல்லாம்‌ பார்த்துத்தான்‌ எகிப்தின்‌ எம்‌.ஜி.ஆரான அதன்‌ 
இரண்டாவது அதிபர்‌ நாசருக்குப்‌ பிறகு அதிபர்‌ பொறுப்பேற்ற அன்வர்‌ 
சதத்‌, தனது வலக்கரமாக முபாரக்கை ஆக்கிக்கொண்டார்‌. இனி நீ 
வெறும்‌ விமானப்படைத்‌ தளபதியில்லை. தேசத்தின்‌ துணை அதிபர்‌. 
எகிப்தின்‌ முகமாக உலகெங்கும்‌ சுற்றி வரவேண்டியது உன்‌ வேலை. 


அமெரிக்க அதிபர்‌ முதற்கொண்டு அத்தனை தலைவர்களையும்‌ 
சந்தித்துப்‌ பேசு. நல்லுறவு வளர்ப்பது அவசியம்‌. அரசியலில்‌ நிரந்தர 
எதிரி என்று யாருமில்லை. என்னைப்‌ பார்‌. இஸ்ரேலுடன்‌ சண்டை 
போட்டேன்‌. அதே இஸ்ரேலுக்கு நல்லுறவு சுற்றுப்பயணமும்‌ 
செய்திருக்கிறேன்‌. அரபு லீகிலிருந்து எகிப்தை விலக்கி வைத்தார்கள்‌. 
என்ன கெட்டுப்‌ போச்சு? அமெரிக்கா நம்‌ தோழன்‌ 
ஆகியிருக்கிறதல்லவா? இனி இஸ்ரேல்‌ வாலாட்டாது. அமெரிக்காவுக்கு 
எண்ணெய்‌ வேண்டுமென்றால்‌ நம்மிடம்தான்‌ வரவேண்டும்‌. இஸ்ரேல்‌ 
நட்பு தேசமானாலும்‌ அங்கே தென்னமரக்குடி எண்ணெய்தான்‌ 
கிடைக்கும்‌ என்பது அவர்களுக்குத்‌ தெரியும்‌. தவிரவும்‌ சூயஸ்‌ கால்வாய்‌ 
நம்மிடம்‌ இருக்கிறது. உலகின்‌ பாதி தேசங்களில்‌ வர்த்தகம்‌ ஒழுங்காக 
நடைபெற வேண்டுமானால்‌ நம்‌ தயவு அவர்களுக்கு அவசியம்‌. நமது 
நைல்‌ நதி நமது அபாரமான சொத்து. விவசாயம்‌ நமது பெரும்‌ வருவாய்‌ 
வழி. நாம்‌ என்னென்ன ஏற்றுமதி செய்கிறோம்‌ தெரியுமா உனக்கு? 
நெல்‌, கோதுமை என்று எண்ண ஆரம்பிக்காதே. உலகில்‌ 
என்னெல்லாம்‌, எங்கெல்லாம்‌ விளையுமோ அத்தனையும்‌ இங்கே 
விளையும்‌. அனைத்தையும்‌ நாம்‌ ஏற்றுமதி செய்துகொண்டிருக்கிறோம்‌. 
இது வெறும்‌ மண்ணல்ல. எண்ணெய்‌ கலந்த பொன்‌. புரிகிறதா? 


முபாரக்கின்‌ அடிப்படை அரசியல்‌ அன்வர்‌ சதத்தால்‌ போதிக்கப்பட்டது. 
மக்களுக்கு ஒன்றும்‌ தெரியாது; நாம்‌ பார்த்து என்னவாவது 
செய்தால்தான்‌ உண்டு என்பது அந்த அரசியலின்‌ அடிப்படை. தவிரவும்‌ 
அரசாங்கம்‌ இயங்கவேண்டுமானால்‌ இடையூறுகள்‌ கூடாது. 
விமரிசனங்கள்‌ சுத்தமாகக்‌ கூடாது. கேள்வி கேட்பது தவறான செயல்‌. 
பத்திரிகைகள்‌, தொலைக்காட்சி போன்ற ஊடகங்கள்‌ பெரிய தலைவலி. 
இழுத்து மூடிவிட்டால்‌ உலகம்‌ சுபிட்சமடையும்‌. 


1953ம்‌ வருஷம்‌ பிரிட்டனிடமிருந்து சுதந்தரம்‌ பெற்ற எகிப்தில்‌, 1958ம்‌ 
ஆண்டு முதல்‌ முதலில்‌ அவசரகால நிலைச்சட்டம்‌ 
பிரகடனப்படுத்தப்பட்டது. அப்போது கமால்‌ அப்துல்‌ நாசர்‌ எகிப்தின்‌ 
அதிபராக இருந்தார்‌. இஸ்ரேலுடனான இடைவிடாத யுத்தங்கள்‌, சூயஸ்‌ 
கால்வாயை நாட்டுடைமை ஆக்கி அக்கம்பக்கத்தாரின்‌ 
வயிற்றெரிச்சலைக்‌ கொட்டிக்கொண்டது போன்ற பல காரணங்களால்‌ 
மேற்கொள்ளப்பட்ட நடவடிக்கை அது. 


பிரச்னை தீர்ந்தால்‌ எமர்ஜென்சியைத்‌ தூக்கிவிட வேண்டியதுதானே? 
என்றால்‌ அதுதான்‌ இல்லாமல்‌ போய்விட்டது. எகிப்துக்கு பிரிட்டன்‌ 
அளித்த சுதந்தரமே, அம்மக்கள்‌ எமர்ஜென்சியில்‌ வாழ்ந்து தீர்க்க 


வேண்டும்‌ என்பதற்காகத்தான்‌ என்பதுபோல்‌ ஆகிவிட்டது. 


1980ம்‌ ஆண்டு தொடங்கி சுமார்‌ ஒன்றரை ஆண்டுக்காலம்‌ மட்டும்‌ 
ஒப்புக்கு எமர்ஜென்சியை எடுத்திருந்தார்கள்‌. மற்றபடி அது முதல்‌ 
முதலில்‌ அறிமுகப்படுத்தப்பட்ட நாள்‌ தொடங்கி நேற்று புரட்சி 
நடப்பதற்கு முந்தைய தினம்‌ வரை அப்படியேதான்‌ இருந்தது! 


எகிப்தியன்‌ ஸ்டைல்‌ எமர்ஜென்சியைப்‌ பற்றி இன்னும்‌ சில வரிகள்‌ 
தெரிந்துகொள்ள வேண்டும்‌. எகிப்தில்‌ நீங்கள்‌ உங்கள்‌ இஷ்டத்துக்கு 
நினைத்த நேரத்தில்‌ கிளம்பி நினைத்த இடத்துக்குப்‌ போய்விட 
முடியாது. பாஸ்போர்ட்தான்‌ கேட்கமாட்டார்களே தவிர ஒரு 
ஊரிலிருந்து இன்னொரு ஊருக்குப்‌ போவதென்றாலும்‌ 
உள்நாட்டிலேயே நிறைய செக்‌ போஸ்டுகளைக்‌ 
கடக்கவேண்டியிருக்கும்‌. உங்களை எங்கு நிறுத்தி, எப்படியும்‌ 
விசாரிக்கும்‌ அதிகாரம்‌ போலீசுக்கு உண்டு. 


சம்பந்தப்பட்ட போலீஸ்காரருக்கு உங்கள்மீது ஒரு சொட்டு சந்தேகம்‌ 
வந்துவிட்டால்கூட உங்களை உடனே அவர்‌ கைதுசெய்துவிட முடியும்‌. 
காரணம்‌ தேவையில்லை. நீங்கள்‌ உலக உத்தமர்‌ காந்தியாகவே 


இருந்தாலும்‌ இதுதான்‌ விதி. 


அப்படிக்‌ கைது செய்தவர்களை விசாரணை இன்றி எத்தனை நாள்‌, 
மாதம்‌, வருடம்‌ வேண்டுமானாலும்‌ சிறையில்‌ வைத்திருக்க அரசுக்கு 
அனுமதியுண்டு. ஏன்‌ என்று யாரும்‌ கேட்க முடியாது. 


ஒரு பொதுக்கூட்டம்‌ நடத்த முடியாது. அனுமதி கேட்டுக்கூட நடத்த 
முடியாது. பொதுக்கூட்டங்களுக்கு அங்கே நிரந்தரத்‌ தடை. 
ஊர்வலங்களுக்குத்‌ தடை. உண்ணாவிரதங்களுக்குத்‌ தடை. எங்கும்‌, 
எந்த இடத்திலும்‌ மைக்‌ வைத்துப்‌ பேசக்கூடாது. கட்சிகள்கூட. 
போஸ்டர்‌ ஒட்டக்கூடாது. பிட்‌ நோட்டீஸ்‌ கொடுக்கக்கூடாது. பொது 
இடங்களில்‌ உரக்கப்‌ பேசக்கூடாது. பெண்கள்‌ உரக்கச்‌ சிரிக்கக்கூடாது. 
தேர்தல்‌, ஓட்டு என்றெல்லாம்‌ பேசக்கூடாது. அதெல்லாம்‌ 
எப்போதாவது அதிபருக்கு மூட்‌ வந்தால்‌ நடத்துவார்‌. அவர்களே 
(என்‌.டி.பி என்கிற தேசிய ஜனநாயகக்‌ கட்சிதான்‌ முபாரக்கின்‌ கட்சி.) 
ஓட்டும்‌ போட்டுக்கொண்டுவிடுவார்கள்‌. அந்தத்‌ தேர்தலுமேகூட 
பிரதமருக்கும்‌ மற்ற அமைச்சர்களுக்கும்தானே தவிர அதிபருக்குக்‌ 
கிடையாது. அவர்‌ மகாகனம்‌ பொருந்தியவர்‌. நம்‌ ஊர்‌ 
ஆர்‌.எஸ்‌.எஸ்ஸின்‌ பரமபூஜனீய ஸ்ரீ சர்சங்கசாலக்‌ மாதிரி 
அதிபராகப்பட்டவர்‌ அங்கே உயிருள்ள காலம்‌ வரை ஆட்சியில்‌ 


இருப்பார்‌. 


பாதி ஜனநாயக தேசம்‌ என்று எகிப்தைக்‌ குறிப்பிடுவார்கள்‌. அது தப்பு. 
முழு சர்வாதிகார தேசம்‌ என்பதே சரி. நாசர்‌ காலம்‌ தொடங்கி 
இன்றுவரை எகிப்தில்‌ ஊடகச்‌ சுதந்தரம்‌ என்ற ஒன்று கிடையாது. 
சென்சார்‌ இல்லாமல்‌ பத்திரிகைகள்‌ வராது. எனில்‌ தொலைக்காட்சி, 
சினிமா பற்றியெல்லாம்‌ சொல்லத்‌ தேவையில்லை அல்லவா? 


துனிஷியா அளவுக்கு இல்லை என்றாலும்‌ எகிப்தும்‌ பெரும்பாலும்‌ 
அமெரிக்க மயமான ஒரு தேசம்தான்‌. ஒரு இஸ்லாமிய தேசத்தில்‌ 
என்னெல்லாம்‌ கூடாது என்று இஸ்லாமியர்கள்‌ நினைப்பார்களோ 
அவையெல்லாம்‌ சர்வ சாதாரணமாக காணக்கிடைக்கக்கூடிய இடம்‌. 


அடடே, அப்ப அந்த எமர்ஜென்சி? அடக்குமுறைகள்‌, மண்ணாங்கட்டி? 


அதுபாட்டுக்கு அது, இது பாட்டுக்கு இது. ஹோஸ்னி முபாரக்‌ 
அரசியலில்‌ பழுத்தவர்‌. அமெரிக்காவை வெறுமனே கண்மூடித்தனமாக 
எப்போதும்‌ ஆதரித்து அறிக்கை விட்டுக்கொண்டிருப்பவர்‌ அல்லர்‌. 
அத்தியாவசியமான சந்தர்ப்பங்களில்‌ மட்டுமே அவர்‌ தமது அமெரிக்க 
ஆதரவு நிலைபாட்டை வெளிப்படுத்தி வந்திருக்கிறார்‌. அதற்குரிய 
பலனைக்‌ கணக்கிட்டுத்தான்‌ அதைச்‌ செய்துமிருக்கிறார்‌. 


ஒரே ஓர்‌ உதாரணம்‌ சொல்லவேண்டுமென்றால்‌ 1991ம்‌ வருடம்‌ நடந்த 
வளைகுடா யுத்தம்‌. இதன்‌ பின்னணி, முன்னணியெல்லாம்‌ பெரிய கதை. 
ஒரு வரியில்‌ சொல்லவேண்டுமென்றால்‌, குவைத்தை இராக்கின்‌ சதாம்‌ 
உசேன்‌ பிடித்துக்கொண்டார்‌. குவைத்தை மீட்பதற்காக அமெரிக்கா 
இராக்‌ மீது தொடுத்த யுத்தம்‌. அவ்வளவுதான்‌. 


இந்தப்‌ போர்‌ ஆரம்பித்த முதல்‌ ஒரு சில தினங்களுக்குள்ளேயே 
எத்தனை பெட்ரோலியக்‌ கிணறுகள்‌ எரியப்போகின்றன என்பது 
உலகுக்குத்‌ தெரிந்துவிட்டது. மத்தியக்‌ கிழக்கின்‌ பொருளாதாரத்தை 
பாதிப்பதோடு மட்டுமின்றி உலக அளவிலேயே மாபெரும்‌ 
இழப்புகளைக்‌ கொண்டு சேர்க்கப்‌ போகிற யுத்தம்‌ என்று நிபுணர்கள்‌ 
கணித்திருந்தார்கள்‌. 

மாபெரும்‌ யுத்தங்களில்‌ பணம்‌ பண்ணுவது எப்படி என்பது அதுநாள்‌ 
வரை அமெரிக்காவுக்கு மட்டுமே நன்கு தெரிந்த சூட்சுமம்‌. 
உலகப்போர்கள்‌ தொடங்கி எத்தனையோ நுற்றுக்கணக்கான 


யுத்தங்களில்‌ அவர்கள்‌ அதைத்‌ திரும்பத்‌ திரும்ப நிரூபித்திருக்கிறார்கள்‌. 


இந்த வளைகுடா யுத்த சமயத்தில்‌ அமெரிக்காவின்‌ அந்த உத்தியை 
வெற்றிகரமாகப்‌ பின்பற்றி நிறையப்‌ பணம்‌ செய்தது எகிப்து. 


புரியவில்லையல்லவா? விளக்கிவிடலாம்‌. 
குவைத்துக்காக ஒரு யுத்தம்‌ என்று அமெரிக்கா முடிவு செய்து களத்தில்‌ 
இறங்கியபோது, அவர்களை சவூதி அரேபிய விமானப்படைத்‌ தளத்தில்‌ 


முதல்‌ முதலில்‌ வரவேற்றது சவூதி அரேபியப்‌ படைகள்‌ அல்ல. 
ஹோஸ்னி முபாரகின்‌ எகிப்தியப்‌ படைகள்‌. 


எந்த நிபந்தனையும்‌ கிடையாது. சதாம்‌ செய்தது தவறு. குவைத்தை 
மீட்க அமெரிக்கா மேற்கொண்டிருக்கும்‌ முயற்சிக்கு முபாரக்கின்‌ 
பரிபூரண ஆதரவு.இதோ எகிப்துப்‌ படைகள்‌ உதவிக்கு 
வந்திருக்கின்றன. நூறு போர்‌ விமானங்கள்‌. முதல்‌ கட்டமாக ஏழாயிரம்‌ 
வீரர்கள்‌.இன்னும்‌ படை வேண்டுமென்றால்‌ பின்னால்‌ வருகிறது. 
உத்தரவிடுங்கள்‌, எங்கே சென்று யாரை அடிக்கவேண்டும்‌? 


போர்‌ முடிந்ததும்‌ எகிப்துக்குக்‌ கிடைத்த “பரிசு'த்‌ தொகை பதினான்கு 
பில்லியன்‌ அமெரிக்க டாலர்கள்‌. போரில்‌ பங்கு பெற்ற ஒவ்வொரு 
எகிப்து வீரருக்கும்‌ ஐந்து லட்சம்‌ வரை பரிசளிக்கப்பட்டதாக 
எகனாமிஸ்ட்‌ பத்திரிகை செய்தி வெளியிட்டது. முபாரக்கின்‌ 
“நிபந்தனையற்ற உதவிக்கு” பரிசாகத்‌ தனிப்பட்ட முறையில்‌ அமெரிக்கா 
என்ன செய்தது என்பது பற்றிய புள்ளிவிவரம்‌ வெளிவரவில்லை. 
ஆனால்‌ இப்போது ஆட்சியிலிருந்து அவர்‌ விலகிய பிறகு அவரது 
ஆட்சிக்காலத்தில்‌ அவர்‌ சம்பளம்‌ நீங்கலாகத்‌ தனிப்பட்ட முறையில்‌ 
சம்பாதித்தது மட்டும்‌ எழுபது பில்லியன்‌ டாலர்கள்‌ என்று கார்டியன்‌ 


பத்திரிகை ஒரு கணக்கு கொடுத்திருக்கிறது. 


எகிப்தில்‌ மேற்கொள்ளப்பட்ட அகழ்வாராய்ச்சிகள்‌ ஒரு மாபெரும்‌ 
நாகரிகமே அம்மண்ணில்‌ ஆதிகாலத்தில்‌ உருவாகித்‌ தழைத்த 
வரலாற்றை நமக்குச்‌ சொல்கிறது. சமீபத்தில்‌ எகிப்திய மக்கள்‌ தம்‌ 
அரசுக்கு எதிராக நடத்திய புரட்சிகரப்‌ போராட்டங்களை ஒரு வகையில்‌ 
நவீன அகழ்வாராய்ச்சியாகவே கருதப்பட வேண்டும்‌. நாகரிகம்‌ 
விளைந்த மண்ணில்தான்‌ எத்தனை அநாகரிகங்களும்‌ 
விளைந்திருக்கின்றன! 

ஹோஸ்னி முபாரக்கின்‌ முப்பதாண்டு கால ஆட்சியில்‌ எகிப்தில்‌ அரிசி, 
கோதுமைக்கு நிகராக அதிகம்‌ விளைந்த இன்னொன்று, ஊழல்‌. 


கணக்கிலடங்கா கோடிக்கணக்கில்‌ காலம்‌ காலமாகச்‌ செய்யப்பட்டு 


வந்த ஊழல்கள்‌ குறித்து எந்தப்‌ பத்திரிகையிலும்‌ எக்காலத்திலும்‌ செய்தி 
வெளிவந்ததில்லை. மிகச்‌ சமீபத்தில்‌ 2004ம்‌ ஆண்டு அரசின்‌ ஊழல்‌ 
குறித்த மக்களின்‌ அதிருப்தி அதிகரித்து ஆங்காங்கே நிறைய 
முணுமுணுப்புகளும்‌ கேட்கத்‌ தொடங்க, ஒரு குட்டி 
நெருக்கடியின்பேரில்‌ தனது அமைச்சரவையை முற்றிலுமாக 
மாற்றியமைத்தார்‌ முபாரக்‌. வேறு பிரதமர்‌. வேறு அமைச்சர்கள்‌. கறை 
படியாத கரங்களுக்குச்‌ சொந்தக்காரர்கள்‌. போதுமல்லவா? போய்‌ 
வேலையைப்‌ பாருங்கள்‌. 


அடுத்த ஆண்டே அதிபர்‌ தேர்தலுக்கான நேரம்‌ வந்தது. பொதுவாக 
எகிப்தின்‌ அதிபர்‌ தேர்தல்‌ என்பது முபாரக்‌ தானே நின்று தானே 
வென்று தானே அதை அறிவிக்கும்‌ ஒருநாள்‌ கூத்து. இம்முறை பலத்த 
நிர்ப்பந்தங்களின்‌ காரணமாக, போனால்‌ போகட்டுமென்று வேறு 
யாராவது தேர்தலில்‌ நிற்க விரும்பினால்‌ நிற்கலாம்‌ என்று அறிவித்தார்‌ 
முபாரக்‌. 


ஆனால்‌ ஒரு நிபந்தனை. அதிபர்தான்‌ தேர்தல்‌ அதிகாரி. அவரே ஒரு 
வேட்பாளராகவும்‌ நிற்பார்‌. தேர்தல்‌ முடிவுகளை அறிவிப்பதில்‌ அவர்‌ 
கருத்தே இறுதியானது. 


இம்மாதிரியான காமெடிகளை நீங்கள்‌ சர்வாதிகார தேசத்தில்‌ 
மட்டும்தான்‌ பார்க்க முடியும்‌. சகித்துக்கொண்டு வாழும்‌ அம்மக்களைப்‌ 
பற்றிப்‌ பொதுவில்‌ நமக்கு எதுவும்‌ தெரியாது. எகிப்து என்றால்‌ நைல்‌ 
நதி. எகிப்து என்றால்‌ பிரமிட்‌. பூவுக்குள்‌ ஒளிந்திருக்கும்‌ கனிக்கூட்டம்‌ 
அதிசயம்‌. வண்ணத்துப்‌ பூச்சி உடம்பின்‌ வானவில்கள்‌ அதிசயம்‌. 
வகைவகையாக ஆடை அணிந்து பிரமிடுகளைச்‌ சுற்றி வட்டமிட்டுப்‌ 
பாடும்‌ ஐஸ்வர்யா ராய்‌ ஓர்‌ அதிசயம்‌. 

இந்த அவலத்திலிருந்துதான்‌ விடுதலை பெற விரும்பினார்கள்‌ எகிப்து 
மக்கள்‌. பக்கத்துக்குப்‌ பக்கத்து நாடான துனிஷியாவில்‌ நடைபெற்ற 
மக்கள்‌ புரட்சியும்‌ அது பெற்ற மகத்தான வெற்றியும்‌ அவர்களைக்‌ 


கிளர்ந்து எழச்‌ செய்திருந்தன. 

முடியும்‌. நிச்சயமாக முடியும்‌. ஹோஸ்னி முபாரக்‌ என்ன கடவுளா? 
முப்பதாண்டு காலமாக அதிபராக இருக்கிறார்‌. ஆனால்‌ முப்பதாண்டு 
காலமும்‌ அடிமைப்பட்டுத்தானே இருந்திருக்கிறோம்‌? நீங்கள்‌ 


வேண்டாம்‌ என்று எப்போது சொல்லியிருகிறோம்‌? இம்முறை ஏன்‌ 


சொல்லிப்பார்க்கக்‌ கூடாது? 


எகிப்தின்‌ ஒவ்வொரு குடிமகனும்‌ தம்‌ மனத்துக்குள்‌ இக்கேள்வியைக்‌ 
கேட்டுப்பார்த்துக்கொண்டிருக்கிறார்கள்‌. ஒரு சரியான தருணம்தான்‌ 
அவர்களுக்கு வேண்டியிருந்தது. இங்கும்‌ அது ஒரு தற்கொலையிலேயே 
ஆரம்பித்தது. யாரோ முகம்‌ தெரியாத எகிப்திய இளைஞர்கள்‌ நான்கு 
பேர்‌. வேலை கிடையாது. எதிர்காலம்‌ கிடையாது. வாழ வழி 
கிடையாது. சரி செத்துப்‌ போகலாம்‌ என்று முடிவு செய்தார்கள்‌. 
துனிஷியாவில்‌ நடந்ததுபோல்‌, தங்கள்‌ மரணத்தால்‌ தங்கள்‌ தேசத்துக்கு 
ஒரு விடிவு வராமலா போய்விடும்‌ என்கிற எண்ணம்‌ அவர்களுக்கு 
இருந்தது. இருந்து ஒன்றும்‌ சாதிக்கப்‌ போவதில்லை. இறந்துதான்‌ 


பார்ப்போமே? 


அவர்கள்‌ நால்வரும்‌ ஒன்றுகூடி ஒரு பொது இடத்தில்‌ தம்மைத்தாமே 
தீவைத்துக்‌ கொளுத்திக்கொண்டார்கள்‌. மூவர்‌ பிழைத்துவிட, ஒருவன்‌ 
செத்துப்‌ போனான்‌. மக்கள்‌ அனுதாபம்‌ தெரிவித்தார்கள்‌. காரணம்‌ 
கேள்விப்பட்ட அரசாங்கம்‌, அவர்களை மனநோயாளிகள்‌ என்று 


வருணித்தது. 


இச்சம்பவம்‌ நடந்த ஒரு சில தினங்களில்‌ அஸ்மா மஹ்பூஸ்‌ என்ற இளம்‌ 
பெண்‌ ஒருவர்‌ உருக்கமாக ஒரு கடிதம்‌ எழுதி ஃபேஸ்புக்கில்‌ போட்டார்‌. 


இது எகிப்திய மக்களின்‌ கவனத்துக்கு. தம்மைத்தாமே எரித்துக்கொண்ட 
இளைஞர்களை மனநோயாளிகள்‌ என்று அரசு சொல்கிறது. 
உண்மையில்‌ அவர்கள்‌ மனநோயாளிகளாக இருந்திருந்தால்‌ 
நாடாளுமன்றக்‌ கட்டடத்துக்குச்‌ சென்றல்லவா முதலில்‌ 
தீவைத்திருப்பார்கள்‌? இந்த தேசத்தில்‌ நிலவும்‌ அவலம்‌ சகிக்க 
முடியாமல்‌ இறப்பதற்கு முடிவு செய்தவர்களுக்காக வெறுமனே 
பரிதாபப்பட்டு பயனில்லை. சிந்திக்க வேண்டும்‌. ஒரு மாற்றம்‌ 
தேவைப்படுகிறது. அதைத்தான்‌ அவர்கள்‌ மெளனமாக 
வெளிப்படுத்தினார்கள்‌. நாமும்‌ விரும்பும்‌ மாற்றம்தான்‌. ஆனால்‌ நாம்‌ 
இன்னும்‌ அதற்கான முதலடியை எடுத்துவைக்கவில்லை. நான்‌ முடிவு 
செய்துவிட்டேன்‌. தஹ்ரீர்‌ சதுக்கத்தில்‌ சென்று என்‌ எதிர்ப்பை 
கோஷங்கள்‌ மூலமும்‌ தட்டிகள்‌ மூலமும்‌ வெளிப்படுத்தப்‌ போகிறேன்‌. 
விருப்பமிருந்தால்‌ நீங்களும்‌ வரலாம்‌. 


முதலில்‌ அதை யாரும்‌ கண்டுகொள்ளவில்லை. செய்தியைப்‌ 
படித்தவர்களுள்‌ மூன்றே மூன்று பேர்‌ மட்டும்‌ என்னதான்‌ நடக்கிறது 


பார்க்கலாமே என்று சதுக்கத்துக்குச்‌ சென்றார்கள்‌. அந்தப்‌ பெண்‌, தான்‌ 
எழுதியிருந்தபடி சதுக்கத்துக்கு வந்தாள்‌. தற்கொலை செய்துகொண்டு 
இறந்த இளைஞனுக்கு அனுதாபம்‌ தெரிவித்தாள்‌. தேசத்தின்‌ 
அவலங்களைப்‌ பட்டியலிட்டுக்‌ கோஷமிட்டாள்‌. தயாராக எழுதி எடுத்து 
வந்திருந்த தட்டிகளை உயரே தூக்கிக்‌ காட்டினாள்‌. 


போலீஸ்‌ வந்தது. எச்சரிக்கை கொடுத்தது. மரியாதையாக வீட்டுக்குப்‌ 
போய்விடு. உதைபட்டுச்‌ சாகாதே. 


அவள்‌ தொடர்ந்து கோஷமிட்டுக்கொண்டிருந்தாள்‌. பார்க்க வந்த மூன்று 
பேரும்‌ பரிதாபப்பட்டு அவளருகே சென்று ஆதரவு தெரிவித்து 
உடன்நின்று குரல்‌ கொடுத்தார்கள்‌. அவர்களையும்‌ சேர்த்து போலீசார்‌ 
மிரட்டினார்கள்‌. குண்டுக்கட்டாகத்‌ தூக்கி பிளாட்பாரத்தில்‌ வீசினார்கள்‌. 
அப்படியும்‌ அடங்காமல்‌ அவர்கள்‌ கோஷமிட்டுக்கொண்டிருக்கவே, 
தூக்கிச்‌ சென்று கொஞ்சநேரம்‌ ஸ்டேஷனில்‌ 
வைத்துக்கொண்டிருந்துவிட்டு, அப்புறம்‌ வீட்டுக்கு 
அனுப்பிவிட்டார்கள்‌. 


ஒரு செய்தியாகக்‌ கூட வெளிவர எகிப்தில்‌ இதற்கு அருகதை 
கிடையாது. இது அந்தப்‌ பெண்ணுக்கு நன்றாகத்‌ தெரியும்‌. 


எனவே தனக்கு நேர்ந்த அனுபவத்தை விவரித்துப்‌ பேசி அவள்‌ ஒரு 
வீடியோ படம்‌ எடுத்தாள்‌. சும்மா இரண்டு நிமிடங்கள்‌ ஓடக்கூடிய எளிய 
படம்தான்‌. அவளே அதில்‌ பேசினாள்‌. 


எகிப்து மக்களே, நான்‌ அரசியல்‌ உரிமைகள்‌ குறித்தா பேசுகிறேன்‌? 
நிச்சயமாக இல்லை. மனித உரிமைகளைப்‌ பற்றித்தான்‌ பேசுகிறேன்‌. 
நமக்கு எது மறுக்கப்படுகிறதோ அதைப்பற்றித்தான்‌ பேசுகிறேன்‌. 
வெறும்‌ மூன்று பேர்‌ என்‌ அழைப்புக்கு இணங்கி தஹ்ரீர்‌ சதுக்கத்துக்கு 
வந்தார்கள்‌. இந்த தேசத்தில்‌ மூன்று பேருக்கு மட்டும்தானா பிரச்னை? 
எனக்குக்‌ கவலையில்லை. நான்‌ திரும்பவும்‌ ஜனவரி 25ம்‌ தேதி 
சதுக்கத்துக்குப்‌ போகப்போகிறேன்‌. மறுக்கப்படும்‌ மனித 
உரிமைகளைக்‌ கேட்டுக்‌ குரல்‌ கொடுக்கப்போகிறேன்‌. நீங்கள்‌ 
ஆண்பிள்ளைகள்‌ என்றால்‌ அவசியம்‌ வாருங்கள்‌. வந்து குரல்‌ 
கொடுங்கள்‌. உங்களுக்குத்‌ தன்னம்பிக்கை உண்டா? ஒரு சுயமரியாதை 
உள்ள மனிதனாக, கெளரவமாக வாழவேண்டும்‌ என்ற எண்ணம்‌ 
உண்டா? இருக்குமானால்‌ வாருங்கள்‌. நான்‌ நிச்சயமாக அந்த நான்கு 
இளைஞர்களைப்‌ போலத்‌ தீக்குளிக்கப்போவதில்லை. ஆனால்‌ என்‌ 


உரிமைகளைக்‌ கேட்டுக்‌ குரல்‌ கொடுப்பேன்‌. போலீசார்‌ என்னைச்‌ 
சுட்டுக்கொன்றால்‌ பரவாயில்லை. நான்‌ முடிவு செய்துவிட்டேன்‌. 
எப்படியோ வாழ்ந்து தீர்ப்பதா பெரிது? கெளரவமாக வாழவேண்டாமா? 
திரும்பவும்‌ அழைக்கிறேன்‌. கண்டிப்பாக சதுக்கத்துக்கு வாருங்கள்‌. 
என்னோடு சேர்ந்து குரல்‌ கொடுங்கள்‌. பயப்படாதீர்கள்‌. கடவுளைத்‌ 
தவிர வேறு யாருக்கும்‌ பயப்படக்கூடாது நாம்‌. 


அந்தப்‌ பெண்‌ தனது வீடியோ உரையில்‌ ஒரு முக்கியமான 
வேண்டுகோளை விடுத்திருந்தார்‌. இதைப்‌ பார்க்கிற அத்தனை பேரும்‌ 
ஜனவரி 25ம்‌ தேதி தஹ்ரீர்‌ சதுக்கத்துக்கு வரச்சொல்லித்‌ தமக்குத்‌ 
தெரிந்த அத்தனை பேருக்கும்‌ எஸ்‌.எம்‌.எஸ்‌ அனுப்பும்படியும்‌ அவரவர்‌ 
தம்‌ இணையத்‌ தளங்களில்‌ இச்செய்தியைப்‌ பிரசுரிக்கும்படியும்‌ 
கேட்டிருந்தார்‌. உங்களால்‌ வர முடியாவிட்டாலும்‌ பரவாயில்லை. 
உங்கள்‌ மூலமாக இன்னும்‌ கொஞ்சம்‌ பேருக்கு விஷயம்‌ 
தெரிவதற்காவது உதவுங்கள்‌. 


அந்த வீடியோதான்‌ எகிப்து புரட்சியின்‌ தொடக்கப்புள்ளி. சே. ஒரு 
சின்னப்‌ பெண்ணுக்கு இருக்கிற அக்கறைகூட நமக்கு இல்லாமல்‌ 
போய்விட்டதே என்று எகிப்தில்‌ உள்ள அத்தனை பேரும்‌ 
நினைத்தார்கள்‌. சாத்தியமுள்ள அனைத்து வழிகளிலும்‌ அந்த 
வீடியோவைப்‌ பரவச்‌ செய்தார்கள்‌. உயிரே போனாலும்‌ ஜனவரி 25ம்‌ 


தேதி தஹ்ரீர்‌ சதுக்கத்துக்குப்‌ போயே தீர்வது என்று முடிவு செய்தார்கள்‌. 


ஜனவரி 20ம்‌ தேதி முதல்‌ இணையத்தில்‌ உள்ள எகிப்து மக்கள்‌ 25ம்‌ தேதி 
போராட்டத்தைத்‌ தவிர வேறு எது குறித்துமே பேசவில்லை. அணி 
திரளுங்கள்‌, அணி திரளுங்கள்‌. ஆண்களும்‌ பெண்களும்‌ குழந்தைகளும்‌ 
முதியவர்களும்‌ இளைஞர்களும்‌ மொத்தமாக வாருங்கள்‌. இது நமக்கான 
போராட்டம்‌. நமது வாழ்வுரிமைக்கான போராட்டம்‌. தயவுசெய்து 
வராமல்‌ இருந்துவிடாதீர்கள்‌. 


திரும்பத்‌ திரும்பப்‌ பேசினார்கள்‌. திகட்டத்‌ திகட்டப்‌ பிரசாரம்‌ 
செய்தார்கள்‌. 


25ம்‌ தேதி பொழுது விடிந்தபோது எகிப்தின்‌ வரலாறு காணாத மக்கள்‌ 
வெள்ளம்‌ வீதிகளில்‌ குவிந்திருந்தது. வெலவெலத்துப்‌ போனது காவல்‌ 
துறை. என்ன செய்வதென்று புரியவில்லை. தலைநகர்‌ கெய்ரோவில்‌ 
வசித்துவந்த அத்தனை பேரும்‌ தஹ்ரீர்‌ சதுக்கத்தை நோக்கி மெதுவாக 
நடக்கத்‌ தொடங்க, தேசம்‌ முழுதும்‌ அனைத்து முக்கிய நகரங்களிலும்‌ 
மக்கள்‌ ஒரு குறிப்பிட்ட இடத்தை ஆங்காங்கே தேர்ந்தெடுத்துக்கொண்டு 


அங்கே கூடி அரசுக்கு எதிராகக்‌ குரல்‌ கொடுப்பது என்று முடிவு 


செய்தார்கள்‌. 


அன்றைய தினம்‌ எகிப்து சரித்திரத்தில்‌ நிரந்தரமாகிப்‌ போன ஒரு தினம்‌. 
வன்முறை கிடையாது. ஆக்ரோஷம்‌ கிடையாது. உடனே ஒரு முடிவைப்‌ 
பெற்றுவிட வேண்டுமென்ற வெறி கிடையாது. முதல்‌ முறையாக மக்கள்‌ 
தம்‌ உரிமைகளைக்‌ கேட்டு வீதிக்கு வந்திருந்தார்கள்‌. அமைதியான 
முறையிலேயே போராட்டம்‌ நடைபெற வேண்டுமென்ற அத்தனை 
பேரின்‌ விருப்பமும்‌ அத்தனை பேராலும்‌ மதிக்கப்பட்டது! 


ஆயிரக்கணக்கான போலீசார்‌ தலைநகரெங்கும்‌ குவிக்கப்பட்டு 
ஆயுதங்களுடன்‌ தயாராகக்‌ காத்திருந்தார்கள்‌. ஆனால்‌ 
பிரயோகிக்கவேண்டிய அவசியத்தை யாரும்‌ உருவாக்கவில்லை. 
கோஷங்கள்‌, தட்டிகள்‌, ஊர்வலம்‌. அவ்வளவுதான்‌. 


ஆனால்‌ எகிப்தில்‌ அதுவே தடை செய்யப்பட்ட விஷயமல்லவா? 
முபாரக்‌ கொதித்துப்‌ போனார்‌. என்னதான்‌ 
நினைத்துக்கொண்டிருக்கிறீர்கள்‌ மனத்தில்‌? நான்‌ முபாரக்‌. 
ஞாபகமிருக்கட்டும்‌. 


நன்றாக ஞாபகமிருக்கிறது அதிபர்‌ அவர்களே. வெள்ளிக்கிழமை 


எங்களுடைய அடுத்தப்‌ போராட்டம்‌, தொழுகைக்குப்‌ பிறகு 
ஆரம்பமாகும்‌. மெளனமாக மக்கள்‌ பதிலளித்தார்கள்‌. 


இதற்குள்‌ என்ன நடக்கப்போகிறது என்பது பற்றிய ஆரம்ப 
எச்சரிக்கைகள்‌ முபாரக்குக்கு அவரது உளவுத்துறையினர்‌ மூலமாக 
வந்துவிட்டிருந்தது. இது துனிஷியாவின்‌ தொடர்ச்சி. மக்கள்‌ அத்தனை 
எளிதில்‌ அடங்கக்கூடியவர்களாக இல்லை. இணையத்தளங்களில்‌ மிகத்‌ 
தீவிரமாகப்‌ பிரசாரம்‌ நடக்கிறது. வெள்ளிக்கிழமை போராட்டத்தை 
எப்படியாவது தடுக்க முடிந்தால்‌ நல்லது. 


ஆனால்‌ அது ஓரிடத்தில்‌ நடந்த போராட்டமல்ல. தேசமெங்கும்‌ 
ஒவ்வொரு மசூதியிலும்‌ தொழுகை முடித்து வெளியே வந்த மக்கள்‌ 
அமைதியாக ஊர்வலம்‌ புறப்பட்டார்கள்‌. எங்கள்‌ உரிமைகளை 
எங்களுக்குக்‌ கொடுங்கள்‌. நிம்மதியாக வாழ விடுங்கள்‌. எமர்ஜென்சி 
போதும்‌. அடக்குமுறை போதும்‌. சர்வாதிகாரம்‌ போதும்‌. சகலமும்‌ 
போதும்‌. 


முபாரக்‌ உடனே ராணுவத்தை அழைத்தார்‌. போலீசுக்கு உதவியாக 


ராணுவம்‌ போகட்டும்‌. யாராவது அரசியல்‌ கட்சிகள்‌ முன்னால்‌ 
நிற்கிறார்களா பாருங்கள்‌ முதலில்‌. 


கட்சி அடையாளம்‌ மட்டுமல்ல. எந்த ஒரு தனிப்பட்ட 
அடையாளத்தையும்‌ அவர்கள்‌ ஏந்தியிருக்கவில்லை. எகிப்தின்‌ 
புகழ்பெற்ற எதிர்க்கட்சித்‌ தலைவர்களுள்‌ ஒருவரான முஹம்மத்‌ 
எல்பராதே கூட்டத்தில்‌ ஒருவராக நடந்துவந்த காட்சியைப்‌ 
போலீசாரால்‌ நம்பமுடியவில்லை. எந்தத்‌ திட்டமும்‌ இல்லை. எங்களுக்கு 
இந்த ஆட்சி பிடிக்கவில்லை. இந்த அடிமை வாழ்க்கையை 
விரும்பவில்லை. அவ்வளவுதான்‌. கோஷங்கள்‌ அனைத்தும்‌ இதனை 
ஒட்டியே இருந்தன. 


தயவுசெய்து கலைந்து போய்விடுங்கள்‌. இல்லாவிட்டால்‌ விபரீதம்‌ 
வெடிக்கும்‌. எச்சரித்தது ராணுவம்‌. வெடிக்கட்டுமே? எதற்கும்‌ 
துணிந்தல்லவா வந்திருக்கிறோம்‌? 


கலவரமானது. கற்கள்‌ வீசப்பட்டன. துப்பாக்கிச்‌ சூடுகள்‌ 
நடத்தப்பட்டன. மக்கள்‌ கலையவில்லை. ஒரு சில இடங்களில்‌ 
காவலர்களைப்‌ பொதுமக்கள்‌ தாக்கினார்கள்‌. ஆனால்‌ அப்படிப்பட்‌। 
சம்பவங்கள்‌ சொற்பம்தான்‌. பெரும்பாலும்‌ மக்கள்‌ அமைதியான 


முறையிலேயே தங்கள்‌ எதிர்ப்பை வெளிப்படுத்தினார்கள்‌. 


ஜனவரி 29ம்‌ தேதி நிலைமை இன்னும்‌ தீவிரமடைந்தது. எங்கெங்கும்‌ 
போராட்டம்‌. எங்கெங்கும்‌ அரசுக்கு எதிரான கூக்குரல்கள்‌. தடுக்கும்‌ 
ராணுவத்தை தள்ளிவிட்டு முன்னேறினார்கள்‌. பதிலுக்குத்‌ தாக்குதல்‌. 
கண்ணீர்ப்‌ புகைகுண்டு வீச்சுகள்‌. துப்பாக்கிச்‌ சூடுகள்‌. தலைநகர்‌ 
கெய்ரோவில்‌ மட்டும்‌ மூன்று லட்சம்‌ பேர்‌ எதிர்ப்புக்‌ குரலோடு வீதியில்‌ 
நின்றார்கள்‌. 


முபாரக்‌ உடனடியாக ஊரடங்கு உத்தரவு பிறப்பித்தார்‌. ஊராவது 
அடங்குவதாவது? மக்கள்‌ மீறினார்கள்‌, மீறியவர்கள்‌ சுடப்பட்டார்கள்‌. 


துனிஷியாவைப்‌ போல்‌ அல்லாமல்‌ எகிப்து மக்களின்‌ புரட்சி மிக 
வேகமாக உலகுக்குப்‌ பரவிவிட்டது. செய்தி ஊடகங்கள்‌ அனைத்தின்‌ 
கவனமும்‌ கெய்ரோவில்‌ இருந்தன. அமெரிக்கா கவலை கொண்டது. 
இதுதான்‌. இவ்வளவுதான்‌. பென்‌ அலிக்குப்‌ பிறகு ஹோஸ்னி முபாரக்‌. 
தடுக்கவோ தவிர்க்கவோ முடியாத சூழ்நிலை. மக்களில்‌ ஒரு பிரிவினர்‌, 
ஒரு சில அரசியல்‌ கட்சிகள்‌, அல்லது ஒரு சில இயக்கங்கள்‌ ஓர்‌ அரசை 
எதிர்த்தால்‌ இரும்புக்கரம்‌ கொண்டு அடக்கமுடியும்‌. எளிதான செயல்‌. 


ஆனால்‌ ஒட்டுமொத்த தேசமும்‌ திரண்டு எதிர்க்கும்போது அடக்க 


னைப்பது மடத்தனம்‌. 
து த்த 


மிஸ்டர்‌ முபாரக்‌, என்ன நடக்கிறது எகிப்தில்‌? ஒன்றும்‌ சரியாக 
இல்லையே? எனக்குக்‌ கவலையாக இருக்கிறது என்று பாரக்‌ ஒபாமா 
போன்‌ செய்து பேசினார்‌. 


ஒன்றும்‌ சரியாக இல்லையே என்ற சொற்றொடர்‌ ஒரு சங்கேதம்‌. எந்தக்‌ 
கணமும்‌ நான்‌ பால்‌ மாறுவேன்‌ என்பதைச்‌ சொல்லாமல்‌ சொல்வது. 
முப்பதாண்டு கால அதிபருக்கு அதுகூடவா புரியாது? 


பிப்ரவரி முதல்‌ தேதி ஹோஸ்னி முபாரக்‌ திடீரென்று டிவியில்‌ தோன்றிப்‌ 
பேசினார்‌. என்னருமை மக்களே, ஏன்‌ இத்தனை கோபம்‌ 
கொண்டிருக்கிறீர்கள்‌? உங்களுக்காக நூற்றுக்கணக்கான 
நலத்திட்டங்களை அறிவிக்கப்போகிறேன்‌. என்னது, அதெல்லாம்‌ 
அத்தனை முக்கியமில்லையா? சரி. அடுத்த தேர்தலில்‌ நான்‌ 
நிற்கவில்லை. போதுமா? செப்டெம்பர்‌ வரை பொறுமையாக இருங்கள்‌. 
இத்தனை ஆண்டுக்காலம்‌ கட்டிக்காத்த ஆட்சிப்‌ பொறுப்பை 
நல்லபடியாக இன்னொருத்தரிடம்‌ ஒப்படைத்துவிட்டு நான்‌ வீட்டுக்குப்‌ 
போய்விடுகிறேன்‌. அதுவரைக்கும்‌ அமைதி வேண்டும்‌. சரியா? 


இந்தப்‌ பின்வாங்கல்‌ உரை முபாரக்‌ எதிர்ப்பாளர்களிடையே 
ஆரவாரத்தையும்‌ அவரது ஆதரவாளர்களிடையே அச்ச உணர்வையும்‌ 
உண்டாக்கியது. விளைவு, மறுநாள்‌ கைகலப்புகள்‌, மோதல்‌, கலவரம்‌, 
அடிதடி என்று தேசமே ரணகளப்படத்‌ தொடங்கியது. காவல்‌ துறையும்‌ 
ராணுவமும்‌ என்ன செய்வதென்று புரியாமல்‌ துப்பாக்கியைத்‌ தூக்கிச்‌ 
சுட, மேலும்‌ மேலும்‌ மனித உடல்கள்‌ வீதிகளில்‌ விழுந்துகொண்டே 
இருந்தன. 


இது இன்னும்‌ மோசமான கலவர சூழலுக்கு தேசத்தை இட்டுச்‌ சென்றது. 
முபாரக்‌ சாத்தியமுள்ள அனைத்து மீடியாக்காரர்களையும்‌ அழைத்து 
அழைத்துப்‌ பேசினார்‌. இதெல்லாம்‌ ஒன்றும்‌ இல்லை. யாரோ சதி 
செய்கிறார்கள்‌. என்‌ தேசம்‌ அமைதியான, சுபீட்சமான தேசம்தான்‌. 
இந்தச்‌ சிறு கலகமெல்லாம்‌ சீக்கிரம்‌ நின்றுவிடும்‌. நான்‌ இப்போது பதவி 
விலகுவது என்ற பேச்சுக்கே இடமில்லை. 


இது மக்களை இன்னமும்‌ சீண்ட, முன்னைக்‌ காட்டிலும்‌ தீவிரமாக 
மூலை முடுக்கெங்கும்‌ சென்று முபாரக்குக்கு எதிரான போராட்டத்தில்‌ 
மிச்சமுள்ள மக்கள்‌ அனைவரையும்‌ ஈடுபடுத்தப்‌ பிரசாரம்‌ செய்யத்‌ 


தொடங்கினார்கள்‌. 


ராணுவம்‌ உஷாராகத்‌ தொடங்கியது. இது ஆபத்து. இதுதான்‌ 
எல்லைக்கோடு. இதற்குமேலும்‌ மக்கள்மீது தாக்குதல்‌ 
தொடரும்பட்சத்தில்‌ ராணுவத்தினர்‌ ஒவ்வொருவரையும்‌ மக்களே 
நிற்கவைத்து எரித்துவிடுவார்கள்‌. 

என்ன செய்யலாம்‌ என்று ராணுவ ஜெனரல்கள்‌ கூடிப்‌ பேசினார்கள்‌. 
ஒரு ராணுவப்‌ புரட்சி? அதுதானே வழக்கமாக நடப்பது? அதிபர்‌ 
தொடரக்கூடாது என்னும்‌ பட்சத்தில்‌ ராணுவம்‌ பொறுப்பை 
எடுத்துக்கொள்வது தவிர இந்த நெருக்கடி நேரத்தில்‌ வேறென்ன வழி? 
தவிரவும்‌ ஊழல்‌ மிக்க முபாரக்கின்‌ ஆட்சியும்‌ ஒரு முடிவுக்கு வந்தாக 
வேண்டியதுதான்‌. 


அவர்கள்‌ பேசி முடித்து போலீஸ்‌ அதிகாரிகளிடமும்‌ கலந்து பேச முடிவு 
செய்தபோது விஷயம்‌ முபாரகுக்குத்‌ தெரிந்துவிட்டது. 


ஐயோ, ராணுவப்‌ புரட்சி என்றால்‌, ஒன்று கொன்றுவிடுவார்கள்‌. 
அல்லது விசாரணையின்றி ஜெயிலில்‌ போட்டுவிடுவார்கள்‌. 


நாம்‌ அறிமுகப்படுத்திவைத்த வழக்கமே அல்லவா? நாமே இதற்கு 


பலியாவதா? 


அவர்‌ திரும்பவும்‌ ஒருமுறை அமெரிக்க அதிகாரிகளுடன்‌ பேசிப்‌ 
பார்த்தார்‌. எந்த வகையிலும்‌ உதவி செய்ய வாய்ப்பே இல்லை என்று 
அமெரிக்கா கைவிரித்துவிட்டது. தயவுசெய்து நீங்களாகப்‌ பதவி 
விலகிவிடுங்கள்‌. இல்லாவிட்டால்‌ விபரீதம்‌ விளையும்‌. 


வேறு வழியில்லை என்றபிறகுதான்‌ முபாரக்‌ அதைச்‌ செய்தார்‌. 


பிப்ரவரி 10ம்‌ தேதி தன்‌ பொறுப்புகள்‌ அனைத்தையும்‌ துணை அதிபரும்‌ 
உளவுத்துறைத்‌ தலைவருமான சுலைமானிடம்‌ தாரை வார்த்தார்‌ 
முபாரக்‌ . மக்களுக்கு முறைப்படி ஓர்‌ அறிவிப்பையும்‌ வெளியிட்டார்‌. 


என்னருமை மக்களே, தயவுசெய்து போராட்டத்தை நிறுத்துங்கள்‌. 
இதோ இந்தக்‌ கணம்‌ முதல்‌ நான்‌ அதிபர்‌ இல்லை. என்‌ பதவியை 
ராஜிநாமா செய்கிறேன்‌. பொறுப்புகளை இனி சுலைமான்‌ சுமப்பார்‌. 
நான்‌ எகிப்தை விட்டு எங்கும்‌ போகமாட்டேன்‌. இங்கேயேதான்‌ 
இருப்பேன்‌. ஆனால்‌ ஒரு ஓய்வுபெற்ற அரசாங்க ஊழியனாக. 


சாமானியனாக! 


பதிமூன்றாம்‌ தேதி எகிப்து சுப்ரீம்‌ கவுன்சில்‌ என்ற ராணுவ உயர்மட்டக்‌ 
குழு நாடாளுமன்றத்தைக்‌ கலைப்பதாக அறிவித்தது. ஆறுமாத 
காலத்துக்கு அந்த கவுன்சிலே ஆட்சிப்‌ பொறுப்பை நடத்தும்‌ என்றும்‌ 
சொல்லப்பட்டது. முபாரக்‌ ராஜினாமா செய்யப்பட்ட விவரம்‌ 


அறிவிக்கப்பட்டு, அவரது செய்தியும்‌ ஒளிபரப்பப்பட்டது. 


சுமார்‌ நாநூறுக்கும்‌ மேற்பட்ட மக்கள்‌ இந்தப்‌ புரட்சியின்போது 
ராணுவத்தால்‌ கொல்லப்பட்டிருக்கலாம்‌ என்று சொல்கிறார்கள்‌. 
சரியான எண்ணிக்கை விவரம்‌ தெரியவில்லை. ஆறு மாதத்தில்‌ 
தேர்தலை எதிர்பார்த்து இப்போது எகிப்து மக்கள்‌ காத்திருக்கிறார்கள்‌. 


ஹோஸ்னி முபாரக்‌, பென்‌ அலியைப்‌ போல்‌ நாட்டைவிட்டு 
ஓடவில்லை.ஆனால்‌ தலைநகரில்‌ அவர்‌ இல்லை. குடும்பத்துடன்‌ இடம்‌ 
பெயர்ந்து ஷாம்‌ அல்‌ ஷெய்க்‌ என்ற இடத்தில்‌ ஒரு தனியான 
பங்களாவில்‌ வசிக்கப்‌ போய்விட்டார்‌. பதவி விலகிய நாள்‌ முதல்‌ அவர்‌ 
மீடியாவைச்‌ சந்திக்கவில்லை. பேட்டிகள்‌ கொடுக்கவில்லை. அவர்‌ 
அங்கே இருக்கிறார்‌ என்பதுகூட “சொல்லப்படுவது” தான்‌. யாரும்‌ 
போய்ப்‌ பார்க்கவில்லை. சுற்றிலும்‌ பலத்த காவல்‌. அந்த நகரத்திலேயே 
வேறு யாருமில்லாத சூழல்‌ உருவாக்கப்பட்டிருக்கிறது. 


முபாரக்‌ கோமாவில்‌ இருக்கலாம்‌ என்று ஒரு சிலர்‌ சொல்கிறார்கள்‌. 
சவூதி அரேபியாவுக்குத்‌ தப்பிச்‌ சென்ற பென்‌ அலிகூட கோமாவில்தான்‌ 


இருக்கிறார்‌. 


சர்வாதிகாரிகள்‌ தூக்கியடிக்கப்படும்போது கோமாவில்‌ விழுவது, 
அரெஸ்ட்‌ வாரண்டுடன்‌ போலிஸ்‌ வரும்போது நம்மூர்‌ 
அரசியல்வாதிகளுக்கு ஹார்ட்‌ அட்டாக்‌ வருவது போலவோ 
என்னவோ? 


IV. லிபியா: சிங்கத்தின்‌ குகை 


ஒரு தேசத்தை அதிபர்‌ ஆள்வார்‌. அல்லது பிரதமர்‌ ஆள்வார்‌. முடியாட்சி 
தேசமென்றால்‌ மன்னர்‌ இருப்பார்‌. அட சர்வாதிகாரி என்றால்கூட 
ஜெனரல்‌ அது இது என்று என்னவாவது ஒரு ராணுவப்‌ பதவியையாவது 
தூக்கமாட்டாமல்‌ தூக்கிக்கொண்டிருப்பார்‌. ஆனால்‌ லிபியாவில்‌ 
கடாஃபியைப்‌ பாருங்கள்‌. என்னவென்று சொல்லமுடியும்‌ அவரை? வழி 
நடத்தும்‌ சகோதரன்‌. இதுதான்‌ அவர்‌ வகிக்கும்‌ பதவியின்‌ பெயர்‌. 
இதெல்லாம்‌ பத்தாது என்பீர்களா? புரட்சிகர கவுன்சிலின்‌ தலைவர்‌ 
அல்லது புரட்சித்‌ தலைவர்‌. பட்டப்பெயரல்ல. பதவியின்‌ பெயர்‌. 


கடாஃபி ஒரு தனிப்பிறவி. 1969ம்‌ ஆண்டு ஒரு சிறு ராணுவப்‌ 
புரட்சியின்மூலம்‌ லிபியாவின்‌ மன்னர்‌ இத்ரிஸ்ஸைப்‌ பதவி நீக்கம்‌ 
செய்துவிட்டு குடியாட்சி மலர்ந்ததாக அறிவித்து அதிகாரத்தில்‌ 
உட்கார்ந்தவர்தான்‌. இந்தக்‌ கணம்‌ வரை எழுந்திருக்கும்பாடில்லை. 
உலகில்‌ கடாஃபி அளவுக்கு நீண்ட நெடுங்காலம்‌ ஒரு தேசத்தை ஆட்சி 
புரிந்த - புரியும்‌ மன்னரோ அதிபரோ பிரதமரோ யாருமில்லை. நாற்பத்தி 
இரண்டு வருட ஆட்சிக்காலம்‌ என்பது நவீன உலகில்‌ ஒரு நம்பமுடியாத 
சாதனை. கடாஃபிக்கு இது எப்படி முடிந்தது என்று வியக்காத 
தேசமில்லை, அதிபர்களில்லை. இத்தனைக்கும்‌ அவர்‌ எகிப்து அதிபர்‌ 
முபாரக்‌ மாதிரி, துனிஷிய அதிபர்‌ பென்‌ அலி மாதிரி அமெரிக்க 
ஆதரவாளரோ முதலாளித்துவ அடிவருடியோ இல்லை. என்ன தப்பு 
செய்தாலும்‌ கண்டுகொள்ள மாட்டோம்‌ என்று அவருக்கு உத்தரவாதம்‌ 
கொடுக்க உலகில்‌ ஒருத்தரும்‌ கிடையாது. அரபு தேசங்களையெல்லாம்‌ 
அமெரிக்கா பிராக்கெட்‌ போட்டு பிராக்கெட்‌ போட்டுத்‌ தன்‌ 
அறிவிக்கப்படாத காலனி ஆக்கிக்கொண்டிருந்தபோது, 
வீம்புக்காகவேனும்‌ சோவியத்‌ யூனியனுடன்‌ நட்புறவு கொண்டவர்‌ 
அவர்‌. உலகமே பாலஸ்தீன்‌ புரட்சிகர இயக்கங்களைப்‌ பார்த்து 
நடுநடுங்குகிறதா? நல்லது. அவர்களைக்‌ கூப்பிடுங்கள்‌. என்ன 
வேண்டுமென்று கேளுங்கள்‌. எத்தனைக்‌ கோடி பணம்‌ வேண்டும்‌, 
என்னென்ன ஆயுதங்கள்‌ வேண்டும்‌? நான்‌ தருகிறேன்‌ என்று 
பகிரங்கமாக அறிவித்தவர்‌. ம்யூனிக்‌ ஒலிம்பிக்ஸ்‌ படுகொலை 
நினைவிருக்கிறதா? 1972ம்‌ ஆண்டு ம்யூனிக்கில்‌ நடைபெற்ற ஒலிம்பிக்‌ 
போட்டிகளை நிலைகுலையச்‌ செய்த கறுப்பு செப்டெம்பர்‌ இயக்கம்‌ 


என்ற பாலஸ்தீனக்‌ குழுவின்‌ ரத்த வெறி நடவடிக்கை. யார்‌ அப்படிச்‌ 
சொல்வது? அதெல்லாம்‌ இல்லை. அவர்கள்‌ செய்வது திருப்பணி. 
அவர்களுக்கு நாந்தான்‌ உதவி செய்தேன்‌. பணமாகவும்‌ 
பொருள்களாகவும்‌. யார்‌ என்ன செய்யமுடியும்‌ என்று 
வெளிப்படையாகக்‌ கேட்டவர்‌ கடாஃபி. உலகமே வெறுத்துக்‌ காறித்‌ 
துப்பிய உகாண்டாவின்‌ முன்னாள்‌ சர்வாதிகாரி இடி அமீனுடன்‌ 
நட்புறவு கொள்ளவோ, தமது மகளையே அவருக்குத்‌ திருமணம்‌ செய்து 
வைக்கவோகூட கடாஃபிக்கு எந்தப்‌ பிரச்னையும்‌ இருக்கவில்லை. 
அனைத்துக்கும்‌ சிகரம்‌, இஸ்ரேல்‌ தொடர்பாக எழுபதுகளில்‌ மூன்று 
முறை அவர்‌ வெளியிட்ட ஓர்‌ அறிவிப்பு. 


அரபு தேசங்களின்‌ மக்களே கேளுங்கள்‌. பாலஸ்தீனுக்கு ஆதரவாக, 
இஸ்ரேலுக்கு எதிராக உங்களில்‌ எந்தத்‌ தனி நபரோ, இயக்கமோ, நாலு 
பேர்‌ கொண்ட குழுவோ, நாநூறு பேர்‌ கொண்ட அமைப்போ திரண்டு 
போராட முடிவு செய்தாலும்‌ மறு கணமே தயங்காமல்‌ லிபிய 
தூதரகத்தை அணுகி விஷயத்தைச்‌ சொல்லுங்கள்‌. உங்களுக்கு 
நிபந்தனையற்ற ஆதரவை நான்‌ அளிப்பேன்‌. வேண்டிய பயிற்சி 
வழங்கப்படும்‌. ஆயுதங்கள்‌ இலவசமாகக்‌ கிடைக்கும்‌. வேறு என்ன 
கேட்டாலும்‌ தருவேன்‌. இது உங்கள்‌ சகோதரன்‌ உங்களுக்கு அளிக்கும்‌ 
வாக்குறுதி. 

கடாஃபி என்றால்‌ லிபியர்களுக்கு சிங்கம்‌ என்று பொருள்‌ விளங்கும்‌. 
யாரும்‌ எதிர்க்கமுடியாத, எவராலும்‌ வீழ்த்தமுடியாத சிங்கம்‌. அந்த 
சிங்கம்‌ லிபியாவின்‌ அதிபர்‌ இல்லை. சுல்தான்‌ இல்லை. வழி நடத்தும்‌ 


சகோதரச்‌ சிங்கம்‌. 


இதைக்‌ குறிப்பிட்டுத்தான்‌ நேற்றைக்குப்‌ புரட்சி நடந்துகொண்டிருந்த 
சமயம்‌ கடாஃபி பத்திரிகைகளுக்கு பேட்டி கொடுக்கும்போது, “மேற்கு 
நாடுகள்‌ புரியாமல்‌ பேசுகின்றன. நான்‌ பதவியில்‌ இருந்தால்தானே 
விலகுவதற்கு? இவர்களுக்கு லிபியாவையும்‌ தெரியாது, இந்த ஊர்‌ 
அரசியலும்‌ புரியாது.” என்று சொன்னார்‌. 


என்னது, கடாஃபி பதவியில்‌ இல்லையா? அவர்தானே லிபியாவின்‌ 
அதிபர்‌ என்று அபத்தமாகக்‌ கேட்பதற்கு முன்னால்‌ லிபியாவைச்‌ சற்றுப்‌ 
புரிந்துகொண்டுவிடலாம்‌. அதைவிட முக்கியம்‌, கடாஃபியைப்‌ 
புரிந்துகொள்வது. 


வடக்கு ஆப்பிரிக்காவில்‌ துனிஷியாவுக்குக்‌ கிழக்கே, எகிப்துக்கு 
மேற்கே நடு நாயகமாக இருக்கும்‌ தேசம்‌ லிபியா. எல்லா வடக்கு 


ஆப்பிரிக்க தேசங்களையும்‌ போலவே ஆதியில்‌ கிரேக்கப்‌ 
படையெடுப்பு, அப்புறம்‌ ரோமப்‌ படையெடுப்பு, இடையில்‌ 
கலீஃபாக்களின்‌ ஆட்சி, பிறகு ஒட்டாமான்‌ துருக்கியப்‌ பேரரசின்‌ ஆட்சி, 
இரண்டாம்‌ உலகப்போர்‌ காலத்தில்‌ இத்தாலிய ஆக்கிரமிப்பு (ஓமர்‌ 
முக்தார்‌!) என்று பல கைமாறி ஒரு வழியாக 1952ம்‌ ஆண்டு சுதந்தர 
லிபியாவாக முடியாட்சி ஜனநாயக செட்டப்புக்கு வந்து சேர்ந்தது. 
முன்பே சொன்ன மன்னர்‌ இத்ரிஸ்‌, லிபியாவின்‌ முதல்‌ மற்றும்‌ ஒரே 


மன்னர்‌. 


அவரை நீக்கிவிட்டுத்தான்‌ கடாஃபி ஆட்சிக்கு வந்தார்‌. லிபிய 
ராணுவத்தில்‌ அவர்‌ அப்போது ஒரு சாதாரண கேப்டனாக மட்டுமே 
இருந்தார்‌. அவருக்குமேலே நூற்றுக்கணக்கான உயரதிகாரிகள்‌ உண்டு. 


இருப்பினும்‌ கடாஃபி ஒரு ஆட்சி மாற்றத்தை உத்தேசித்தார்‌. ஏன்‌ 
முடியாது? ராணுவத்‌ தளபதிதான்‌ புரட்சி செய்யவேண்டுமா என்ன? ஒரு 
சிப்பாய்க்கு அது சாத்தியமில்லையா? பார்த்துவிடலாம்‌. 


தொண்ணூறு சதவீதத்துக்கும்‌ மேற்பட்ட லிபிய நிலப்பரப்பு 
பாலைவனத்தால்‌ ஆனது. சகாரா பாலைவனம்‌. அந்தப்‌ பாலைவனத்தில்‌ 
ஆங்காங்கே இருந்த நிழல்‌ வெளியில்‌ முளைத்த சிறு குடியிருப்புகளில்‌ 
ஒன்றில்‌, மிகச்‌ சாதாரணமான ஆதிவாசிக்‌ குடும்பத்தில்‌ பிறந்தவர்‌ 
மம்மூர்‌ கடாஃபி. உள்ளூர்‌ இஸ்லாமியப்‌ பள்ளிக்கூடம்‌ ஒன்றில்‌ 
கொஞ்சம்‌ படித்தார்‌. ஆனால்‌ என்ன படித்தார்‌, எவ்வளவு படித்தார்‌ 
என்று தெரியவில்லை. 1961ம்‌ ஆண்டு தமது பதினெட்டாவது வயதில்‌ 
அவர்‌ ராணுவத்தில்‌ சேர்ந்துவிட்டார்‌. கடும்‌ முரடன்‌ என்ற பிம்பம்‌, 
ராணுவத்தில்‌ அவர்‌ முன்னேறப்‌ பெரிதும்‌ உதவி செய்ததைச்‌ 
சொல்லவேண்டும்‌. 


இருபத்தி ஆறு வயதில்‌ கேப்டன்‌ ஆகி, இருபத்தியேழாம்‌ வயதில்‌ ஒரு 
ராணுவப்‌ புரட்சியையே உத்தேசிக்குமளவுக்கு கடாஃபி 
தீவிரமானவராக இருந்தார்‌. தன்னைவிட பதவியில்‌ குறைந்த சில 
ஆபீசர்களை நட்பாக்கிக்கொண்டு, அவர்களைத்‌ தனது புரட்சிகரத்‌ 
திட்டத்தில்‌ ஈடுபடுத்தினார்‌ கடாஃபி. ஒவ்வொரு அதிகாரியின்‌ கீழ்‌ 
உள்ள சிப்பாயும்‌ புரட்சியில்‌ பங்குபெற வேண்டுமென்பது ஏற்பாடு. 


என்ன பேசினார்கள்‌, எங்கு சந்தித்தார்கள்‌, என்னெல்லாம்‌ 
திட்டமிட்டார்கள்‌ என்பது பற்றியெல்லாம்‌ சரித்திரக்‌ குறிப்புகள்‌ 
கிடைப்பதில்லை. ஆனால்‌ திட்டமிட்ட தேதியில்‌ (செப்டெம்பர்‌ 1, 1969) 
திட்டமிட்டபடி முதலில்‌ ராணுவத்‌ தலைமையகத்தைத்‌ தாக்கி நாற்பத்தி 


எட்டு ரவுண்டுகள்‌ துப்பாக்கிச்‌ சூடு நடத்தி, அதை வளைத்துக்கொண்டு 
அங்கிருந்தபடி மன்னரின்‌ மாளிகையை நோக்கி முன்னேறத்‌ 


தொடங்கிவிட்டார்‌ கடாஃபி. 


மன்னர்‌ அப்போது தலைநகர்‌ திரிபோலியில்‌ இல்லை. அவர்‌ தேக 
சொஸ்தம்‌ நிமித்தம்‌ எகிப்துக்குப்‌ போயிருந்த நேரம்‌. அவருடைய 
மருமகன்‌ ஒருத்தன்‌ இருந்தான்‌. அவன்‌ தான்‌ இளவரசன்‌ மாதிரி 
கருதப்பட்டு வந்தவன்‌. கடாஃபி அவனைக்‌ கைது செய்து வீட்டுச்‌ 
சிறையில்‌ வைத்தார்‌. லிபியா மன்னராட்சியிலிருந்து விடுதலை 
பெற்றுவிட்டதாக மக்களுக்கு அறிவித்தார்‌. எளிய புரட்சி! 


ஒரு இருபத்தியேழு வயசுப்‌ பையன்‌ புரட்சி செய்து ஆட்சியைப்‌ பிடிக்கும்‌ 
லட்சணத்தில்தான்‌ அன்று லிபிய அரசாங்கம்‌ இருந்தது என்பதையும்‌ 
பார்க்கவேண்டும்‌. ஆனால்‌ லிபியர்கள்‌ கடாஃபியை அன்று லிபியாவின்‌ 
சே குவேராவாகப்‌ பார்த்தார்கள்‌. இளம்‌ ரத்தம்‌. புரட்சிகர மனப்பான்மை. 
தவிரவும்‌ மக்களாட்சி என்று என்னவோ பேசுகிறானே? ஒரு 
வாய்ப்பளிப்பதில்‌ என்ன தப்பு? 


அது அளிக்கப்பட்ட வாய்ப்பல்ல; எடுத்துக்கொள்ளப்பட்ட வாய்ப்பு 
தான்‌ என்றாலும்‌ மக்கள்‌ அன்று அவரை எதிர்க்கவில்லை. மாறாக 
ஊரெல்லாம்‌ பட்டாசு வெடித்து, புதிய ஆட்சியாளரை வரவேற்றுக்‌ 
கொண்டாடித்‌ தீர்த்தார்கள்‌. 


கடாஃபி பதவிக்கு வந்ததுமே தெளிவாக அறிவித்தார்‌. அக்கம்பக்கம்‌ 
பாராதீர்‌. மேற்கத்திய கலாசாரத்‌ தாக்கத்தில்‌ சிக்கிச்‌ சீரழியாதீர்‌. லிபியா 
ஒரு இஸ்லாமிய நாடு. அதை எந்தக்‌ கணமும்‌ யாரும்‌ மறக்கவேண்டாம்‌. 


தனது ஆட்சியில்‌ ஐந்து விஷயங்கள்‌ மிகத்‌ தீவிரமாகச்‌ 
செயல்படுத்தப்படும்‌ என்று கடாஃபி அறிவித்தார்‌. முதலாவது, 
நடைமுறையில்‌ உள்ள அனைத்து மேற்கத்தியச்‌ சட்டங்களும்‌ செல்லாது 
போகும்‌. ஷரியத்‌ என்கிற இஸ்லாமியச்‌ சட்டங்கள்‌ முழுமையாக 
நடைமுறைப்படுத்தப்படும்‌. அடுத்தது, பலவீனமான அரசு என்னும்‌ 
பெயரை நீக்கி பலமான அரசாக லிபியாவை உலக அரங்கில்‌ உணரச்‌ 
செய்வதற்கு அனைத்து விதமான நடவடிக்கைகளும்‌ எடுக்கப்படும்‌. 
மூன்றாவது, ஆட்சியாளரின்‌ ராணுவமாக அல்லாமல்‌ மக்களின்‌ 
ராணுவம்‌ ஒன்று உருவாக்கப்படும்‌. தேசத்தில்‌ நடைபெற்றிருக்கும்‌ 
புரட்சியைப்‌ பாதுகாக்கும்‌ காவலர்களாக மக்களே இருப்பார்கள்‌. 
நிர்வாகத்தில்‌ மாபெரும்‌ புரட்சி மேற்கொள்ளப்படும்‌. கலாசாரப்‌ 
புரட்சிக்கும்‌ ஆயத்தமாகவேண்டியது. 


இந்த அறிவிப்புக்குப்‌ பிறகு லிபியாவில்‌ இருந்த ஐரோப்பியர்கள்‌ 
மொத்தமாக மூட்டை கட்ட ஆரம்பித்தார்கள்‌. குறிப்பாக அங்கே 


அப்போது இத்தாலியர்கள்‌ கணிசமாக இருந்தார்கள்‌. வியாபார 
நிமித்தமாக, தொழில்‌ நிமித்தமாகத்‌ தலைமுறை தலைமுறையாக 
லிபியாவில்‌ வந்து செட்டில்‌ ஆனவர்கள்‌. அவர்கள்‌ அத்தனை பேரும்‌ 
கடாஃபியின்‌ ஆட்சியில்‌ நிம்மதியாக இருக்கமுடியாது என்பது புரிந்து, 
தத்தம்‌ சொந்த ஊருக்குப்‌ புறப்பட்டுவிட்டார்கள்‌. 


போகிறவர்களைப்‌ பற்றி அக்கறையில்லை. லிபியா, 
லிபியர்களூக்குரியது. நீங்கள்‌ எந்தக்‌ கவலையும்‌ இல்லாமல்‌ நிம்மதியாக 
இருங்கள்‌. எல்லாவற்றையும்‌ நான்‌ பார்த்துக்கொள்கிறேன்‌ என்றார்‌ 
“மக்களின்‌ சகோதரர்‌”. 


லிபியாவில்‌ அவர்‌ மேற்கொண்ட ஆட்சி முறையை “பாப்புலர்‌ 
டெமாக்ரஸி” என்று அவர்‌ வருணித்தார்‌. நான்‌ ஆளவில்லை. 
மக்கள்தான்‌ ஆள்கிறார்கள்‌. என்னைப்‌ பாருங்கள்‌. எனக்கு என்ன 
பட்டம்‌, பதவி இருக்கிறது? நான்‌ அதிபரா? இல்லை. பிரதம மந்திரியா? 
சும்மா இரண்டு வருஷம்‌ அந்தப்‌ பதவியை ஏற்றிருந்தேன்‌. அதைக்கூட 
விட்டுவிட்டேன்‌. ராணுவ ஜெனரலா? ம்ஹும்‌. வெறும்‌ கர்னல்‌. 
லிபியாவை அதன்‌ மக்கள்‌ ஆள்கிறார்கள்‌. நான்‌ அவர்களுக்கு ஒத்தாசை 
செய்கிறேன்‌. அவ்வளவுதான்‌. இந்த தேசத்து மக்கள்‌ தேர்ந்தெடுத்த 
அதிபர்‌ இருக்கிறார்‌. பிரதமர்‌ இருக்கிறார்‌. அமைச்சர்கள்‌ 
இருக்கிறார்கள்‌. நான்‌ யார்‌? தேர்ந்தெடுத்தவர்களுள்‌ நானும்‌ ஒருவன்‌ 
என்பதற்கு அப்பால்‌ வேறு எந்தத்‌ தகுதியும்‌ எனக்கில்லை. 


அவர்‌ தீவிரமாக முன்வைத்த அரபு சகோதரத்துவம்‌, கம்யூனிச 
நாடுகளுடன்‌ நட்புறவு போன்றவை அன்று (எழுபதுகளில்‌) லிபியர்களை 
மிகவும்‌ கவர்ந்தது என்பதை மறுப்பதற்கில்லை. இஸ்ரேலை எதிர்ப்பது 
என்கிற விஷயத்திலும்‌ இஸ்ரேலுடன்‌ திடீர்‌ நட்புறவு கொண்ட ஒரே 
காரணத்தினாலேயே எகிப்துடன்‌ அவர்‌ நிகழ்த்திய யுத்தம்‌ 
காரணத்தினாலும்‌ லிபியர்களிடையே அவருக்கு ஒரு சூப்பர்‌ ஸ்டார்‌ 
அந்தஸ்து கிடைத்தது. சபாரி சூட்டும்‌ வண்ண வண்ண கூலிங்‌ 
கிளாஸ்களும்‌ அணிந்து அதிரடி பேட்டிகள்‌ அளிப்பதில்‌ கடாஃபிக்கு 
அலாதி விருப்பம்‌. அ, மன்மதன்‌ என்று அதற்கும்‌ அவரைக்‌ 
கொண்டாடினார்கள்‌. பள்ளிக்கூடங்களுக்கு விடுமுறை எதற்கு? இனி 
அது கிடையாது. மாணவர்கள்‌ விடுமுறையில்‌ வீணாகப்‌ பொழுது 
போக்குதல்‌ தகாது. மாறாக நான்‌ ஒரு நீதிபோதனை பாடப்பிரிவை 
உருவாக்கித்‌ தருகிறேன்‌. அதைப்‌ படியுங்கள்‌. 


கடாஃபியின்‌ அதிரடிக்கு எழுத்துத்‌ துறையும்‌ தப்பவில்லை. லிபியாவின்‌ 
நம்பர்‌ 1 பெஸ்ட்‌ செல்லிங்‌ ஆத்தர்‌ என்றால்‌ அது மம்மூர்‌ கடாஃபிதான்‌. 
அவரது புகழ்பெற்ற “பச்சைப்‌ புத்தகம்‌” அங்கே எத்தனை லட்சம்‌ 
விற்றிருக்கிறது என்பதற்குக்‌ கணக்கு வழக்கே கிடையாது. கிழியக்‌ 
கிழிய வாங்கிப்‌ படித்துக்கொண்டே இருக்கவேண்டியதுதான்‌. என்ன 
எழுதியிருகிறது என்பது முக்கியமே அல்ல. நூலாசிரியர்‌ கடாஃபி. 
வாங்கித்‌ தீர்ப்பது வாழ்வின்‌ விதி. 


கடாஃபிக்கு மாணவர்கள்‌ விஷயத்தில்‌ “அக்கறை” கொஞ்சம்‌ அதிகம்‌. 
யாரும்‌ கெட்டுப்போய்விடக்‌ கூடாது என்கிற அக்கறை. அந்த ஊர்‌ 
ஒளவையார்‌ வகையறாக்களைக்‌ கூட அவர்‌ நம்பமாட்டார்‌. 
நல்லொழுக்க விதிகளெல்லாம்‌ கடாஃபியே வகுத்துக்‌ கொடுப்பதுதான்‌. 
அதுதான்‌ பாடம்‌. அதுதான்‌ வேதம்‌. வெளிநாட்டு மாணவர்கள்‌ 
மருந்துக்கும்‌ லிபியக்‌ கல்லூரி, பல்கலைக்‌ கழகங்களில்‌ படிக்க 
மாட்டார்கள்‌. முடியாது என்பதுதான்‌ விஷயம்‌. குறிப்பாக ஐரோப்பிய 
மாணவர்கள்‌. அமெரிக்க மாணவர்கள்‌. 


இன்னொன்று, மொழி தொடர்பான அவரது புரட்சிகரக்‌ கருத்துகள்‌. 
எதற்கு இங்கிலீஷ்‌ கற்கவேண்டும்‌? அதெல்லாம்‌ அநாவசியம்‌. அரபிக்‌ 
போதும்‌. அந்நிய மொழிகளின்மீது மோகம்‌ வேண்டாம்‌. ஐரோப்பிய 
மொழிகளெல்லாம்‌ ஆசாரக்‌ கேடு. லிபிய கல்வித்திட்டத்தில்‌ மாற்று 
மொழி என்று யாராவது பேசினால்‌ தீர்ந்தது கதை. 


ஒரு கடைந்தெடுத்த பழமைவாதியாகக்‌ காட்டிக்கொள்ளும்‌ அதே சமயம்‌, 
பாலஸ்தீனப்‌ போராளி இயக்கங்களுக்கு நிபந்தனையற்ற ஆதரவு 
அளிக்கும்‌ அதே சமயம்‌ அல்‌ காயிதா போன்ற சர்வதேச பயங்கரவாத 
இயக்கங்களுக்கு எதிராக போர்க்குரல்‌ விடுப்பதிலும்‌ கடாஃபி சமர்த்தர்‌. 
ஒரு பக்கம்‌ கம்யூனிச நாடுகளுக்கு நட்புக்கரம்‌ நீட்டியபடிக்கு 
இன்னொரு பக்கம்‌ அமெரிக்கா அறைகூவல்‌ விடுத்த தீவிரவாதத்துக்கு 
எதிரான யுத்தத்தில்‌ தன்னை முதன்மைப்‌ பங்களிப்பாளராகச்‌ 
சேர்த்துக்கொள்ளச்‌ சொல்வார்‌. பாகிஸ்தானிடம்‌ அணு ஆயுதம்‌ 
கிடைக்குமா என்று ஒரு நாள்‌ விசாரித்துவிட்டு மறுநாளே தன்னிடம்‌ 
பேரழிவு ஆயுதங்கள்‌ எதுவும்‌ கிடையாது; வேண்டுமானால்‌ சர்வதேச 
நிபுணர்கள்‌ லிபியாவுக்கு வந்து ஆராய்ச்சி மேற்கொள்ளலாம்‌ என்று 
சொல்லுவார்‌. 


எப்போது என்ன செய்வார்‌, என்ன சொல்லுவார்‌ என்று கணிக்கவே 
முடியாத நபராக இருந்ததுதான்‌ கடாஃபியின்‌ பெரிய பலமாக இருந்தது. 


லிபியாவில்‌ அவரைப்‌ பற்றிய பல நாடோடிக்‌ கதைகள்‌ உண்டு. 
அவற்றில்‌ எது உண்மை எதெல்லாம்‌ பொய்‌ என்று இனம்‌ பிரிப்பதே 
கஷ்டம்‌. 


ஒரு கதை சொல்லுவார்கள்‌. எழுபதுகளின்‌ மத்தியில்‌ ஒரு சமயம்‌, 
தேசத்தின்‌ கறுப்புப்‌ பணம்‌ மொத்தத்தையும்‌ ஒரே நாளில்‌ 
ஒழித்துவிடுகிறேன்‌ என்று கடாஃபி தனது நிதித்துறை அமைச்சர்‌ மற்றும்‌ 
அதிகாரிகளிடம்‌ சொன்னார்‌. அதெப்படி சாத்தியம்‌, கொஞ்சம்‌ 
கொஞ்சமாகத்தான்‌ முயற்சி செய்யவேண்டும்‌ என்று அவர்கள்‌ 
பதிலுக்குச்‌ சொல்ல, கடாஃபி உடனே ஒரு நாளைக்‌ குறித்தார்‌. இன்ன 
தேதியில்‌ நாட்டிலுள்ள அத்தனை கறுப்புப்‌ பணமும்‌ அரசு கஜானாவுக்கு 
வந்து சேரும்‌ பாருங்கள்‌ என்று சொல்லிவிட்டுப்‌ போய்விட்டார்‌. 


குறிப்பிட்ட தினத்துக்கு முதல்நாள்‌ கடாஃபி தேசத்தின்‌ பெரிய 
தொழிலதிபர்களுக்கு, பெரும்‌ பணக்காரர்களுக்கு ஓர்‌ அறிவிப்பு 
வெளியிட்டார்‌. இதனால்‌ சகலமானவர்களுக்கும்‌ தெரிவிப்பது 
என்னவென்றால்‌, உங்களிடம்‌ கணக்குக்‌ காட்டாத பணம்‌ எவ்வளவு 
இருக்கிறதோ அனைத்தையும்‌ நாளை ஒருநாள்‌ கொண்டு வந்து அரசு 
கஜானாவில்‌ கட்டிவிடுவது நல்லது. ஏன்‌ இவ்வளவு வைத்திருக்கிறாய்‌, 
எங்கிருந்து இந்தப்‌ பணம்‌ வந்தது என்று யாரும்‌ எந்தக்‌ கேள்வியும்‌ 
கேட்கமாட்டார்கள்‌. நீங்கள்‌ கொண்டுவந்து கட்டும்‌ பணத்துக்குச்‌ 
சமமான வேறு பணம்‌ உங்களுக்கு வழங்கப்பட்டுவிடும்‌. 
புரியவில்லையா? இதுவரை புழக்கத்தில்‌ உள்ள நோட்டு நாளை முதல்‌ 
செல்லாமல்‌ போகும்‌. புதிய ரூபாய்‌ நோட்டு புழக்கத்துக்கு 
வரப்போகிறது. 


அவ்வளவுதான்‌. அலறியடித்துக்கொண்டு கறுப்புப்பணக்காரர்கள்‌ 
தம்வசம்‌ உள்ள பணத்தையெல்லாம்‌ மூட்டை கட்டி எடுத்துச்‌ சென்று 
கஜானாவில்‌ கட்டிவிட்டார்கள்‌. சொன்னபடி அவர்களுக்கு வேறு பணம்‌ 
கொடுக்கப்பட்டதா அல்லது திருநெல்வெலி அல்வா கொடுக்கப்பட்டதா 
என்றெல்லாம்‌ தெரியாது. ஆனால்‌ திடீர்‌ ரூபாய்‌ நோட்டு மாற்றம்‌ ஏதும்‌ 
லிபியாவில்‌ ஏற்படவில்லை. 


முரட்டுத்தனமும்‌ மூர்க்கமும்‌ பழமைவாதமும்‌ குயுக்திகளும்‌ மிக்க 
கடாஃபியை லிபியாவில்‌ கேள்வி கேட்போர்‌ யாருமில்லை. 
அதனாலேயே அவரது ஆட்சியில்‌ இடம்பெறும்‌ வாய்ப்பைப்‌ பெறுகிற 
அத்தனை பேரும்‌ தங்குதடையின்றி, பதவிக்காலம்‌ முடியும்வரை 
இஷ்டத்துக்கு ஊழல்‌ செய்ய ஆரம்பித்தார்கள்‌. இது ஒரு வாய்ப்பு. 


இன்னொரு முறை கிடைக்குமா தெரியாது. இந்த வாய்ப்பு எத்தனை 
நாள்‌ தொடருமென்றும்‌ தெரியாது. கிடைத்தவரை சம்பாதிப்பதே நல்ல 
பிள்ளைக்கு அழகு. 


அவர்கள்‌ நிறையவே சம்பாதித்தார்கள்‌. அமைச்சர்களைப்‌ பார்த்து, 
அதிகாரிகள்‌ சம்பாதித்தார்கள்‌. அதிகாரிகளை முன்னுதாரணமாகக்‌ 
கொண்டு அவர்களுக்குக்‌ கீழே உள்ளவர்கள்‌ சம்பாதித்தார்கள்‌. அரசுப்‌ 
பணியில்‌ உள்ள அத்தனை பேரும்‌ தம்மாலியன்ற வரை “சம்பாதிப்பதில்‌” 
அக்கறை செலுத்தினார்கள்‌. 


லிபிய தொழில்துறை ஒரு மாதிரியான வரையறுக்கப்பட்ட தனியார்‌ மய 
சாத்தியங்களை உள்ளடக்கியது. சிறிய தொழில்‌ முயற்சிகளைத்‌ தனியார்‌ 
மேற்கொள்ளலாம்‌. பெரிய பெரிய தொழிற்சாலைகள்‌, மாபெரும்‌ 
தொழில்‌ முயற்சிகளை அரசுதான்‌ செய்யும்‌. தப்பித்தவறி தனியார்‌ 
ஆரம்பிக்கும்‌ சிறு நிறுவனங்கள்‌ பெருநிறுவனமாக வளர்ந்துவிட்டால்‌, 
மரியாதையாக அரசுக்கு அளித்துவிட வேண்டும்‌. இதை மீறி எந்தத்‌ 
தனியாராவது பெரிய தொழிற்சாலைகளைக்‌ கட்டி நடத்துகிறார்கள்‌ 
என்றால்‌ அவர்கள்‌ அரசுக்கும்‌ சம்பந்தப்பட்ட அதிகாரிகளுக்கும்‌ 
மற்றவர்களுக்கும்‌ ஆயுள்‌ சந்தா லஞ்சம்‌ வழங்கிக்கொண்டிருக்கிறார்கள்‌ 
என்று அர்த்தம்‌. 


ஒரு புரட்சியாளராக, லிபியாவின்‌ சே குவேராவாக கடாஃபியைத்‌ 
தொடக்கத்தில்‌ பார்த்த மக்கள்‌, காலப்போக்கில்‌ இன்னொரு ஊழல்‌ 
சர்வாதிகாரிதான்‌ இவர்‌ என்பதைப்‌ புரிந்துகொண்டு வெறுக்கத்‌ 
தொடங்கினார்கள்‌. பேச்சு சுதந்தரம்‌, எழுத்து சுதந்தரம்‌, ஊடகச்‌ 
சுதந்தரம்‌, தனி மனித சுதந்தரங்கள்‌ எதுவுமில்லாத தேசத்தில்‌ 
நாற்பதாண்டு காலத்துக்கும்‌ மேலாக அவர்கள்‌ 
கஷ்டப்பட்டுக்கொண்டிருந்தார்கள்‌. கடாஃபி என்னும்‌ அசைக்கமுடியாத 
சர்வாதிகாரி. வெனிசூலா அதிபர்‌ ஹ்யூகோ சாவேஸுடன்‌ நல்லுறவு 
செய்துகொண்டு அவர்‌ பெயரில்‌ திரிபோலியில்‌ ஒரு ஸ்டேடியம்‌ 
கட்டுவார்‌. ஸ்டேடியம்‌ கட்டிய வகையில்‌ பலநூறு கோடிகளுக்கு ஊழல்‌ 
செய்து சம்பாதித்து ஸ்விட்சர்லாந்து வங்கிகளில்‌ சேர்த்து வைப்பார்‌. 
அல்‌ காயிதாவை ஒழிக்கவேண்டுமென்று மூச்சுக்கு முன்னூறு முறை 
குரல்‌ கொடுப்பார்‌. ஆனால்‌ செர்பியத்‌ தீவிரவாத இயக்கங்களைக்‌ 
கூப்பிட்டு உள்ளூரில்‌ சொந்த மக்களுக்கு எதிராக வேலை செய்யச்‌ 
சொல்லுவார்‌. யாரும்‌ கேட்க முடியாது. எதுவும்‌ கேட்கக்கூடாது. 
எதிர்த்துக்‌ கேட்டவர்கள்‌ பொதுவாக லிபியாவில்‌ அப்புறம்‌ 
இருக்கமாட்டார்கள்‌. வேறு எங்கே இருக்கிறார்கள்‌ என்று யாருக்கும்‌ 


தெரிய வராது. 


போதும்‌ என்று முடிவு செய்தார்கள்‌ மக்கள்‌. துனிஷியா அவர்களைத்‌ 
தூண்டியது. எகிப்து அவர்களது எண்ணத்துக்கு வலு சேர்த்தது. ஏன்‌ 
முடியாது? லிபியாவில்‌ ஒரு மக்கள்‌ புரட்சி? முடியாமல்தான்‌ 
போய்விடுமா என்ன? பென்‌ அலி போய்ச்சேர்ந்தார்‌. பெருமைமிகு 
எகிப்தின்‌ பேயாட்சிப்‌ பெருமன்னன்‌ முபாரக்கும்‌ முடங்கித்தான்‌ 
போனார்‌. கடாஃபி என்ன கடவுளா? முயற்சி செய்யலாம்‌. முடியாமல்‌ 


போகாது. 


அப்படித்தான்‌ ஆரம்பித்தார்கள்‌. 

ஒரு சிறைச்சாலை விவகாரத்தில்தான்‌ அது தொடங்கியது. 
திரிபோலியில்‌ அபு சலீம்‌ சிறைச்சாலை ரொம்பப்‌ பிரசித்தம்‌. 
அந்நாளைய மன்னர்கள்‌ வைத்திருந்த பாதாள சிறைச்சாலை மாதிரி, 
ஹிட்லரின்‌ கான்ஸண்ட்ரேஷன்‌ கேம்புகள்‌ மாதிரி லிபிய மக்களை 
எப்போதும்‌ அச்சம்‌ கொள்ளச்‌ செய்யும்‌ உண்மைகளையும்‌ 


கதைகளையும்‌ தொடர்ந்து வழங்கிக்கொண்டிருக்கும்‌ கேந்திரம்‌ அது. 


அரசுக்கு எதிராக யார்‌ என்ன செய்தாலும்‌, அல்லது செய்வதாக அரசு 
சந்தேகப்பட்டாலும்‌ உடனே கைது செய்து அபு சலீமுக்கு 
அனுப்பிவிடுவார்கள்‌. அது கிட்டத்தட்ட ஒரு கொலைக்களன்‌. 
பலவிதமான புராதன சித்திரவதைகளும்‌ நவீன உயிர்‌ நீக்கு முறைகளும்‌ 
அங்கு சற்றும்‌ மனத்தடையின்றி அதிகாரிகளால்‌ பரீட்சித்துப்‌ 
பார்க்கப்படுவது வழக்கம்‌. பல்லாண்டுகளாக எந்த விசாரணையும்‌ 
இன்றி பல பேர்‌ அங்கு அடைத்துவைக்கப்பட்டிருந்தார்கள்‌. 
பல்லாண்டுகள்‌ என்றால்‌ பத்திருபது வருஷங்களூக்கு மேலாகவும்‌. 


2010ம்‌ ஆண்டு மத்தியில்‌ மனித உரிமைக்‌ குழுக்கள்‌ இந்த அபு சலீம்‌ 
சிறைச்சாலை அட்டூழியங்கள்‌ பற்றி ஜாடை மாடையாகப்‌ பேசவும்‌ 
விமரிசிக்கவும்‌ ஆரம்பித்தன. குறைந்தது ஆயிரத்து முன்னூறு பேராவது 
அந்தச்‌ சிறைச்சாலையில்‌ கொல்லப்பட்டிருக்கலாம்‌ என்ற தகவல்‌ 
வெளியே வந்தது. எனவே, கைது செய்து உள்ளே வைக்கப்பட்டவர்கள்‌ 
உயிரோடாவது இருக்கிறார்கள்‌ என்று நம்பிக்கொண்டிருந்த அவரவர்‌ 
உறவினர்கள்‌ அச்சமும்‌ கவலையும்‌ கொண்டு இது பற்றி விசாரிக்கவும்‌ 
தோண்டித்‌ துருவவும்‌ ஆரம்பித்தார்கள்‌. 


லிபிய அரசு அதிகாரிகள்‌ காசு கொடுத்தால்‌ என்ன வேண்டுமானாலும்‌ 
செய்வார்கள்‌. இது தேசத்தில்‌ அத்தனை பேருக்கும்‌ தெரியும்‌. எனவே, 
அதைப்‌ பயன்படுத்தி, அபு சலீம்‌ சிறைச்சாலைக்கு உள்ளே நடக்கிற 
காட்சிகளை ஒரு வீடியோ படமெடுத்துத்‌ தரச்‌ சொல்லி யாரோ, 
யாரையோ அணுக, எப்படியோ அந்த வேலை வெற்றிகரமாக முடிந்து 
ஒரு வீடியோப்படம்‌ வெளியே வந்தது. 


சரித்திரத்தில்‌ முதல்முறையாக அபு சலீம்‌ சிறைச்சாலைக்கு உள்ளே 
நடக்கிற விஷயங்கள்‌ பற்றிய ஒரு ஆவணப்படம்‌! அந்த வீடி: யாயூ 
ட்யூப்‌ மூலம்‌ பரவத்‌ தொடங்கியதைச்‌ சற்றே தாமதமாகத்தான்‌ கடாஃபி 
கவனித்தார்‌. அடச்‌ சனியன்‌ பிடித்த இணையமே. நீ லிபியாவையும்‌ 
ஆட்டிப்படைக்கத்‌ தொடங்கிவிட்டாயா? ஆனால்‌ நான்‌ பென்‌ அலி 
அல்ல. ஹோஸ்னி முபாரக்‌ அல்ல. நான்‌ கடாஃபி. என்னைப்‌ பற்றி 
உனக்குத்‌ தெரியாது. 


கடாஃபியூட்யூபுக்கு லிபியாவில்‌ தடைவிதித்தார்‌. அந்தக்‌ குறிப்பிட்ட 
வீடியோவில்‌ சிறைக்‌ காட்சிகள்‌ மட்டும்‌ இல்லை. கைதிகளின்‌ 
உறவினர்கள்‌ சிலரும்‌ பேசியிருந்தார்கள்‌. என்ன காரணத்துக்காகக்‌ 
கைது செய்தார்கள்‌ என்றே தெரியாமல்‌ பத்து, பதினைந்து 
ஆண்டுகளுக்கு முன்னால்‌ கைது செய்யப்பட்டவர்கள்‌, உயிரோடே 
இல்லை என்கிற விஷயம்‌ இப்போதுதான்‌ தெரிகிறது என்றால்‌ 
லிபியாவில்‌ மனித உரிமைகளுக்கு என்ன மதிப்பு? அட உரிமைகள்‌ 
இருக்கட்டும்‌. உயிருக்குத்தான்‌ என்ன மதிப்பு? 


உருக்கமான அவர்களது கண்ணீர்க்கதை உலகெங்கும்‌ பேசப்படத்‌ 
தொடங்கியது. லிபியாவுக்குள்‌ அதை முடக்கினால்‌ ஆச்சா? பல்வேறு 
நாடுகளில்‌ வசிக்கும்‌ லிபியர்கள்‌ உதவியுடன்‌ அந்த வீடியோ படக்காட்சி 
ரகசியமாக லிபியாவுக்குள்‌ மறுபடியும்‌ ஒரு சுற்று வரத்‌ தொடங்கியது. 


இந்த விஷயம்‌ கேள்விப்பட்டு மனித உரிமை ஆணையம்‌ லிபிய 
அரசுக்குத்‌ தனது கடும்‌ கண்டனத்தைத்‌ தெரிவித்தது. லிபியாவெங்கும்‌ 
இதைப்‌ பற்றியே பேசிக்கொண்டிருந்தார்கள்‌. ஒரு சிறைச்சாலைக்குள்‌ 
நடக்கும்‌ அட்டூழியங்கள்‌ மட்டுமா பெரிது? தேசமே ஒரு பெரிய அபு 
சலீமாக இருப்பது உங்கள்‌ கண்ணுக்குத்‌ தெரியவில்லையா? நாட்டின்‌ 
ஐம்பத்தி எட்டு சதவீத வருமானம்‌ பெட்ரோலியப்‌ பொருள்கள்‌ மூலம்‌ 
வருகின்றன. பெரிய பணம்‌. வளமான தேசம்தான்‌. ஆனால்‌ இந்த 
வளமெல்லாம்‌ யாருக்கு மொத்தமாகப்‌ போய்ச்‌ சேருகிறது? இங்கும்‌ 
வேலையில்லாத இளைஞர்கள்‌ இருபது சதவீதத்துக்கும்‌ மேல்‌ உண்டு. 


இங்கும்‌ ஏழைகள்‌ ஏராளம்‌ உண்டு. அவலங்கள்‌ மொத்தமாகவும்‌ 
சில்லறையாகவும்‌ எப்போதுமுண்டு. ஏதாவது செய்யவேண்டும்‌. 
செய்துதான்‌ ஆகவேண்டும்‌. 


ஜனவரி 13ம்‌ தேதி அவர்கள்‌ ஆரம்பித்தார்கள்‌. அரசின்‌ வீட்டுவசதி 
வாரியம்‌ பன்னெடுங்காலமாகக்‌ கட்டிக்கொண்டிருந்த வீடுகளை 
முடிக்காமல்‌, ஒதுக்கப்படும்‌ பணத்தையெல்லாம்‌ அதிகாரிகளே 
சாப்பிட்டுக்‌ கொழுத்துக்கொண்டிருப்பதைக்‌ கண்டித்தும்‌, பொதுவான 
ஊழல்‌ வகையறாக்களுக்கு எதிர்ப்புத்‌ தெரிவித்தும்‌ லிபியாவின்‌ ஒரு சில 


நகரங்களில்‌ மக்கள்‌ ஊர்வலம்‌ புறப்பட்டார்கள்‌. 


ஊழலெல்லாம்‌ ஒன்றுமில்லை, விரைவில்‌ வீடுகள்‌ கட்டி 
முடிக்கப்பட்டுவிடும்‌ என்று கடாஃபி சொன்னார்‌. அதே நேரம்‌, ஜமால்‌ 
அல்‌ ஹாஜி என்னும்‌ பத்திரிகையாளர்‌ இணையத்தளத்தில்‌ லிபிய 
அரசை ஏன்‌ நீக்கவேண்டும்‌ என்பது குறித்து ஒரு நீண்ட கட்டுரை 
எழுதினார்‌. துனிஷியாவைப்‌ பாருங்கள்‌. எகிப்தைப்‌ பாருங்கள்‌. நமக்கும்‌ 
ஒரு மறுமலர்ச்சி தேவைப்படுகிறது. நிச்சயமாக இன்னும்‌ சிறப்பான 
வாழ்க்கை வாழ நாம்‌ தகுதியானவர்களே. தடையாக இருப்பது இந்த 
அரசும்‌ இந்த மனிதரும்தான்‌. யோசியுங்கள்‌ லிபியர்களே. 


உடனே லிபிய காவல்‌ துறை அதிகாரிகள்‌ அவர்‌ வீட்டுக்குப்‌ போய்‌ 
கைதுசெய்து அழைத்துக்கொண்டு போய்விட்டார்கள்‌. மறுநாள்‌ கடாஃபி 
பத்திரிகையாளர்களையும்‌ எழுத்தாளர்களையும்‌ சமூக ஆர்வலர்கள்‌ 
சிலரையும்‌ கூப்பிட்டார்‌. இதோ பாருங்கள்‌. எங்கும்‌ ஊழல்‌ இல்லை. 
எந்தப்‌ பிரச்னையும்‌ இல்லை. சும்மா நீங்கள்‌ மக்களைத்‌ தூண்டிவிடும்‌ 
வேலையை இதோடு கைகழுவுங்கள்‌. மீறி எதாவது செய்தால்‌ 
விளைவுகளுக்கு நான்‌ பொறுப்பல்ல. அப்புறம்‌ நடப்பது எதுவும்‌ 
நல்லதாக இருக்காது. ஆமாம்‌, சொல்லிவிட்டேன்‌. 


கலந்துகொண்டவர்கள்‌ அமைதியாகக்‌ கேட்டுக்கொண்டிருக்க, ஃபாதி 
தெர்பில்‌ (Fathi Teமil) என்னும்‌ மனித உரிமை ஆர்வலர்‌ மட்டும்‌ கடாஃபி 
கடுப்பாகும்‌ விதத்தில்‌ கொஞ்சம்‌ நக்கலாகச்‌ சில கேள்விகள்‌ கேட்டார்‌. 
கடாஃபி மனத்துக்குள்‌ அவரைக்‌ குறித்துக்கொண்டார்‌. மறுநாள்‌ அந்த 
மனித உரிமை ஆர்வலரை போலீசார்‌ கைது செய்து அபு சலீமுக்கு 
அனுப்பிவைத்தார்கள்‌. 

இந்த விஷயம்‌ கேள்விப்பட்ட மக்கள்‌ கொதித்து எழுந்தார்கள்‌. பிப்ரவரி 
15ம்‌ தேதி மாலை பெங்காஸி நகரத்தில்‌ உள்ள காவல்‌ துறை தலைமை 
அலுவலகத்தை நோக்கிச்‌ சுமார்‌ இருநூறு பேர்‌ ஊர்வலமாகப்‌ 


புறப்பட்டார்கள்‌. முன்னதாக திட்டமிடப்படாத திடீர்‌ ஊர்வலம்‌ 
என்பதால்‌ பலபேருக்கு விஷயமே தெரியாது. எனவே ஊர்வலத்தை 
வழியில்‌ பார்த்தவர்கள்‌ அங்கே அங்கே அப்படியப்படியே 
சேர்ந்துகொள்ள, அவர்கள்‌ காவல்‌ தலைமையகத்தை அடையும்போது 
சுமார்‌ எழுநூறு பேர்‌ திரண்டிருந்தார்கள்‌. 


அவர்களது கோஷமும்‌ கூக்குரலும்‌ உள்ளே இருந்த காவலர்களுக்குக்‌ 
கோபத்தை வரவழைத்தன. இது கடாஃபி தேசம்‌. மக்கள்‌ வாய்‌ 
திறக்கிறார்கள்‌ என்பது ஆபத்தின்‌ அறிகுறி. சும்மா விடக்கூடாது. 


தாக்கத்‌ தொடங்கினார்கள்‌. 


கோபம்‌ கொண்ட மக்களும்‌ பதிலுக்குத்‌ தாக்க, கற்களும்‌ கட்டைகளும்‌ 
வானில்‌ பறந்தன. கண்ணில்‌ பட்ட காவலர்களையெல்லாம்‌ அடித்து 
நொறுக்கினார்கள்‌. காவலர்கள்‌ மேலும்‌ கோபம்‌ கொண்டு 
துப்பாக்கியின்‌ பின்‌ புறத்தால்‌ ஊர்வலக்காரர்களின்‌ நடு மண்டையைக்‌ 
குறிபார்த்துத்‌ தாக்க ஆரம்பித்தார்கள்‌. 


சுமார்‌ ஒரு மணிநேரப்‌ போராட்டத்தின்‌ இறுதியில்‌ நாற்பது 
பேருக்குமேல்‌ படுகாயமடைந்து ரத்த வெள்ளத்தில்‌ கிடந்தார்கள்‌. 
ஊர்வலத்தைச்‌ சிதற அடித்த காவலர்கள்‌ வீதி வீதியாக மைக்‌ வைத்து 
அறிவித்துக்கொண்டே போனார்கள்‌. எச்சரிக்கை. விபரீதம்‌ வேண்டாம்‌. 
உங்கள்‌ போராட்டங்கள்‌, கோஷங்கள்‌ அனைத்தும்‌ உங்களுக்கு 


எதிராகவே திரும்பும்‌. 


யார்‌ மதித்தார்கள்‌? அன்று தொடங்கி தினசரி ஊர்வலமும்‌ பேரணியுமாக 
லிபியாவெங்கும்‌ மக்கள்‌ களத்தில்‌ இறங்கினார்கள்‌. ஒரு வார காலத்தில்‌ 
முன்னூறு பேருக்கும்‌ மேற்பட்ட பொதுமக்கள்‌ காவல்‌ அதிகாரிகளால்‌ 
சுட்டுக்கொல்லப்பட்டிருக்கிறார்கள்‌ என்று பிபிசி படம்‌ காட்டி 
விளக்கியது. போலீஸ்‌ தரப்பிலும்‌ நூற்றிருபது பேர்‌ இறந்திருந்தார்கள்‌. 
ஒரு வாரத்தில்‌ நாநூறு பலி என்பது சற்று அதிகம்‌. என்ன நடக்கிறது 
லிபியாவில்‌? உலகம்‌ அப்போதுதான்‌ கவனிக்க ஆரம்பித்தது. 

கடாஃபி சொன்னார்‌. ஒன்றும்‌ நடக்கவில்லை. சின்னச்சின்ன 
குழப்பங்கள்‌. புரிதல்‌ பிரச்னைகள்‌. எல்லாம்‌ சரியாகிவிடும்‌. நான்‌ 
இருக்கிறேன்‌. நான்‌ பார்த்துக்கொள்கிறேன்‌. 

யோவ்‌ நீ இருப்பது தானேய்யா பிரச்னை என்று கேட்டால்‌, அவர்‌ 
வெறுமனே சிரித்தார்‌. மேற்கு ஊடகங்கள்‌ முட்டாள்‌ ஊடகங்கள்‌. நீங்கள்‌ 


அவர்களைக்‌ கண்டுகொள்ளவேண்டாம்‌ என்று திருவாய்‌ மலர்ந்தார்‌. 


யார்‌ அந்த நீங்கள்‌? அதுதான்‌ அவருக்கேகூடப்‌ புரியவில்லை. கொஞ்சம்‌ 
குழப்பமாகத்தான்‌ இருந்தது. என்ன ஆச்சு என்‌ மக்களுக்கு? ஏன்‌ இந்த 
திடீர்‌ வெறி, கோபம்‌? துனிஷியாவைப்‌ பார்த்துக்‌ கெட்டுப்‌ போகத்‌ 
தொடங்கியிருக்கிறார்களா? விடமாட்டேன்‌. கண்டிப்பாக 
விடமாட்டேன்‌. நான்‌ கடாஃபி என்பதைக்‌ காட்டுகிறேன்‌. என்‌ சக்தி சர்வ 
வல்லமை படைத்தது என்பதை உணர்த்துகிறேன்‌. 


அவர்‌ நாற்பத்தி இரண்டாண்டு கால சர்வாதிகாரி. இது லிபிய மக்கள்‌ 
அவருக்கு அளித்திருந்த முதல்‌ அதிர்ச்சி. 


எனவே கடாஃபி கொதித்துப்‌ போனார்‌. காவல்‌ துறையோடு 
ராணுவத்தையும்‌ களத்தில்‌ இறக்கி, ஆர்ப்பாட்டக்காரர்கள்‌ கண்ணில்‌ 
பட்டதுமே சுடத்‌ தொடங்குங்கள்‌ என்று உத்தரவிட்டார்‌. 


பிப்ரவரி பத்தொன்பதாம்‌ தேதி அல்‌ ஜசீரா தொலைக்காட்சியும்‌ 
இணையத்தளமும்‌ வெளியிட்ட ஒரு செய்தி லிபியாவில்‌ நடப்பதை நூறு 
சதவீதம்‌ உறுதிப்படுத்தின. திரிபோலியில்‌ சுமார்‌ முன்னூறு பேர்‌ 
கொண்ட போராட்டக்‌ குழு ஒன்று கோஷம்‌ எழுப்பிக்கொண்டு 
ஊர்வலம்‌ போய்க்கொண்டிருந்தது. தடுத்து நிறுத்துவதற்காக 
அனுப்பப்பட்ட காவல்‌ படையின்‌ தலைமை அதிகாரி ஒரு கணம்‌ தன்‌ 
ஆட்களை நிற்கச்‌ சொல்கிறார்‌. ஏதோ பேசுகிறார்‌. 
போராட்டக்காரர்களைப்‌ பார்த்துக்‌ கையசைக்கிறார்கள்‌. உடனே 
காவலர்கள்‌ போராட்டக்‌ குழுவினரோடு வந்து 
இணைந்துகொள்கிறார்கள்‌. மக்கள்‌ உற்சாகக்‌ குரலெழுப்பி அல்லா ஹு 
அக்பர்‌ என்கிறார்கள்‌. 


சந்தேகத்துக்கு இடமின்றி நடப்பது புலனாகிவிடுகிறது. லிபிய 
ராணுவத்திலும்‌ காவல்‌ துறையிலுமே கடாஃபிக்கு எதிரான நிலைபாடு 
கொண்ட ஏராளமானவர்கள்‌ இருக்கிறார்கள்‌. என்ன இருந்தாலும்‌ 
அவர்களும்‌ லிபியர்கள்‌. அத்தனை கஷ்டங்களும்‌ அவர்களுக்கும்‌ 


பொதுவானவை. 


கடாஃபிக்கு இது தெரியவந்தபோது அவர்‌ அசரவில்லை. துரோகிகள்‌ 
சரித்திரம்‌ முழுதும்‌ எப்போதும்‌ இருக்கவே செய்வார்கள்‌. அதற்கெல்லாம்‌ 
அதிர்ந்து உடைந்துபோய்‌, முக்காடு போட்டுக்கொண்டு மூலையில்‌ 
உட்காரவா முடியும்‌? தொலைபேசியை எடுத்தார்‌. 

இன்னொரு ஆப்பிரிக்க தேசமான சாடில்‌ (மம கடாஃபிக்குச்‌ சில 
தொடர்புகள்‌ உண்டு. சாட்‌ அரசோடுதான்‌ அவருக்குத்‌ தகராறே தவிர 
அந்நாட்டில்‌ உள்ள பல கூலிப்படைக்‌ கும்பல்களோடு அவருக்கு நீண்ட 
நெடுநாள்‌ சிநேகம்‌. குறிப்பிட்ட நோக்கம்‌ ஏதுமின்றி அவர்களைச்‌ 
சீராட்டி பாலூட்டி வளர்த்து வந்திருக்கிறார்‌. சாடில்‌ மட்டுமல்ல. வேறு 
பல ஆப்பிரிக்க தேசங்களிலும்‌ அவருக்கு இத்தகைய கூலிப்படைகள்‌, 
சிறு தீவிரவாத இயக்கங்களுடன்‌ நல்லுறவு உண்டு. என்றைக்காவது 
பயன்படும்‌ என்று நினைத்திருப்பார்‌. இன்றைக்குப்‌ பயன்பட்டது. 


சாடிலிருந்து சுமார்‌ மூவாயிரம்‌ பேரை அவர்‌ உடனடியாகத்‌ 
திரிபோலிக்கு வரவழைத்தார்‌. அத்தனை பேரும்‌ கொலைக்கு 
அஞ்சாதவர்கள்‌. ஒவ்வொருவருக்கும்‌ சம்பளம்‌ ஐயாயிரம்‌ தினார்‌ என்று 
தீர்மானிக்கப்பட்டது. தவிர ஆளுக்கொரு நவீன ரக காரும்‌ 


வழங்கப்படும்‌. 


ஆ, காரா என்று வாய்‌ பிளந்தவர்களுக்கு கடாஃபி இட்ட உத்தரவு, ஆம்‌ 
கார்தான்‌. உங்களுக்கே உங்களுக்கு. ஆனால்‌ நீங்கள்‌ ஒட்டிச்‌ 
செல்லும்போது ஒவ்வொருவரும்‌ குறைந்தது பத்து 
போராட்டக்காரர்களையாவது மோதிக்‌ கொன்றுவிட்டுத்தான்‌ 
போகவேண்டும்‌. 


ராணுவத்திலும்‌ காவல்‌ துறையிலும்‌ தனக்கு ஆதரவாக இருந்த 
அதிகாரிகளைத்‌ திரட்டினார்‌. அது தவிர சோழச்‌ சக்கரவர்த்திகளின்‌ 
மெய்க்காப்பாளர்களாகச்‌ செயல்பட்ட வேளக்காரப்‌ படையினரைப்‌ 
போல கடாஃபி தனக்கொரு பிரத்தியேக போலீஸ்‌ படை ஒன்று 
வைத்திருந்தார்‌. அவர்களையும்‌ ஒருங்கிணைத்தார்‌. அத்தனை பேரையும்‌ 
சாடிலிருந்து அழைத்துவந்த கூலிப்படையினருடன்‌ சேர்த்து ஒரு 
அவசரத்‌ தனிப்படையை உருவாக்கினார்‌. 


எல்லோரும்‌ கிளம்புங்கள்‌. என்னென்ன ஆயுதங்கள்‌ வேண்டுமோ 
எடுத்துக்கொள்ளுங்கள்‌. ஹெலிகாப்டர்களும்‌ தயாராக இருக்கின்றன. 
போராட்டக்காரர்கள்‌ ஒருத்தரும்‌ மிஞ்சக்கூடாது. பத்து பேரைச்‌ 
சுட்டுக்கொன்றால்‌ நூறு பேருக்கு அச்சம்‌ வரும்‌. ஆயிரம்‌ பேர்‌ ஓடிப்‌ 
பதுங்குவார்கள்‌. இதான்‌ கணக்கு. எத்தனை பேரைச்‌ சுடவேண்டும்‌ 
என்று நீங்களே எண்ணிக்கொள்ளுங்கள்‌. 


அவர்களை அனுப்பிவிட்டு, செர்பியாவில்‌ இருந்தும்‌ சில தீவிரவாதக்‌ 


குழுக்களுக்குச்‌ செய்தி அனுப்பி வரச்சொல்லி உத்தரவிட்டார்‌. தன்‌ 
அரண்மனை பாதுகாப்பைத்‌ தானே சென்று பார்வையிட்டார்‌. 
அடுக்கடுக்காக ஏழு கட்டப்‌ பாதுகாப்பு வளையத்தை அமைத்தார்‌. 
அப்புறம்‌ மீடியாவைக்‌ கூப்பிட்டு, இதெல்லாம்‌ அமெரிக்க சதி என்று 
பேட்டி கொடுத்தார்‌. இருபத்தி நாலு மணிநேர இடைவெளியில்‌ அல்‌ 
காயிதா சதி என்று மாற்றிச்‌ சொன்னார்‌. 


பிப்ரவரி 21ம்‌ தேதி கடாஃபி தருவித்த கூலிப்‌ படையினருக்கும்‌ 
திரிபோலி மற்றும்‌ பெங்காஸி நகரப்‌ போராட்டக்காரர்களுக்கும்‌ 
இடையே ஏற்பட்ட மோதல்‌ ரணகளமாகிப்‌ போனது. கண்மண்‌ 
தெரியாமல்‌ காரை ஓட்டி எதிர்ப்பட்ட அத்தனை பேரையும்‌ 
நசுக்கப்பார்த்தது கூலிப்படை. பதிலுக்கு அவர்கள்‌ கற்களாலும்‌ 
தீப்பந்தங்களாலும்‌ தாக்க அரை மணிநேரத்தில்‌ எழுபது பேர்‌ 
இறந்துபோனார்கள்‌. 


கடாஃபி கூலிப்படைகளைக்‌ கொண்டுவந்திருக்கிறார்‌ என்று 
தெரிந்ததுமே போராட்டக்காரர்கள்‌ சிறு சிறு குழுக்களாகக்‌ கூடி 
தங்களுக்குச்‌ சாதகமான ராணுவ அதிகாரிகளைப்‌ பிடித்து, 
குறைந்தபட்சப்‌ போர்ப்பயிற்சி தரக்‌ கேட்டுக்கொண்டார்கள்‌. 


போர்க்களத்தில்‌ நின்றுகொண்டு பயிற்சியாவது புடலங்காயாவது? 
முடிந்தால்‌ ஒரு சில துப்பாக்கிகள்‌ கொண்டுவந்து தரமுடியுமா 
பார்க்கிறோம்‌ என்று அந்த அதிகாரிகள்‌ சொல்ல, ஒரு சில 
தினங்களூக்குள்ளாகவே லிபியப்‌ புரட்சி என்பது ஒரு உள்நாட்டு 
யுத்தமாகப்‌ பரிணாம வளர்ச்சி பெறத்‌ தொடங்கியது. 


வெறும்‌ ஊர்வலங்களும்‌ கோஷங்களும்‌ கடாஃபிக்குப்‌ போதாது என்று 
மக்கள்‌ நினைத்தார்கள்‌. இயல்பில்‌ முரடரான கடாஃபி, லிபியாவைக்‌ 
கொளுத்தியாவது என்‌ இடத்தைத்‌ தக்கவைத்துக்கொள்வேன்‌ என்றே 
வெளிப்படையாக அறிவித்திருந்தார்‌. அவரிடம்‌ ஒரு நல்ல 
விமானப்படை உண்டு. சுமார்‌ பதினெட்டாயிரம்‌ வீரர்களைக்‌ கொண்ட, 
முன்னூறு போர்‌ விமானங்களைக்‌ கொண்ட திடகாத்திரமான படை. 
காலாட்படை ராணுவத்தை நம்பவே முடியாத சூழல்‌ ஏற்படும்போது 
விமானப்படையை முழு வீச்சில்‌ பயன்படுத்தலாம்‌ என்று அவர்‌ 
நினைத்திருந்தார்‌. 


இதற்குள்‌ விஷயம்‌ கேள்விப்பட்ட அமெரிக்கா, பிரிட்டன்‌, பிரான்ஸ்‌ 
போன்ற தேசங்கள்‌ கடாஃபி தம்‌ சொந்த நாட்டு மக்களுக்கு எதிராக 
வன்முறையை ஏவி விடுவது பற்றிக்‌ கடும்‌ கண்டனம்‌ தெரிவிக்க, 


போய்யா சரிதான்‌ என்று சொல்லிவிட்டார்‌ கடாஃபி. 


லிபியாவில்‌ சிக்கிக்கொண்ட வெளிநாட்டுக்காரர்களின்‌ கதிதான்‌ 
பரிதாபகரமாகப்‌ போய்விட்டது. நாடெங்கும்‌ புரட்சிப்‌ போர்க்கோலம்‌ 
கொள்ள, கடைகள்‌ அனைத்தும்‌ மூடப்பட்டுவிட்டன. அத்தியாவசியப்‌ 
பொருள்கள்‌ எதுவுமே கிடைக்காது என்னும்‌ சூழல்‌ ஏற்பட்டது. 
மருத்துவமனைகள்‌, தகவல்‌ தொடர்பு நிலையங்கள்‌, போக்குவரத்து 
நிறுவனங்கள்‌ அனைத்திலும்‌ ராணுவம்‌ குவிக்கப்பட்டிருந்தது. 
கடாஃபியையா எதிர்க்கிறீர்கள்‌? நீங்கள்‌ எப்படி உயிர்‌ 


வாழ்ந்துவிடுகிறீர்கள்‌ பார்த்துவிடலாம்‌. 


சீனா, இந்தியா போன்ற தேசங்கள்‌ விமானம்‌ அனுப்பி தத்தம்‌ மக்களை 
ஏற்றிக்கொண்டுவர பட்ட பாட்டை செய்தித்தாளில்‌ பார்த்தோம்‌. 
போராட்டம்‌ சூடு பிடித்த தினங்களில்‌ அங்கே ஒருவேளை உணவுக்கே 
அவர்கள்‌ அல்லாடியதெல்லாம்‌ நடந்தது. குறிப்பாக, வர்த்தகக்‌ 
காரணங்களுக்காக லிபியாவுக்குச்‌ சென்றிருந்தவர்களுக்கு சாப்பாடு 
போட ஒரு ஹோட்டல்‌ கிடையாது. தங்க ஓர்‌ இடம்‌ கிடையாது. 
நடுச்சாலையில்தான்‌ நின்றாக வேண்டியிருந்தது. ஊரடங்கு 
இருந்தபடியால்‌ சாலையில்‌ நிற்கிற யாரையும்‌ காவலர்கள்‌ கண்டதும்‌ 
சுடுவார்கள்‌. என்னதான்‌ செய்வார்கள்‌, எங்கே போவார்கள்‌? 


பதுங்கு குழிகளும்‌ குடிநீர்‌ சப்ளைக்காகக்‌ கொண்டுபோடப்பட்டிருந்த 
நீண்ட குழாய்களும்‌ அவர்களுக்கு உதவின. மசூதிகளிலும்‌ 
பெண்களுக்கான மருத்துவமனைகளிலும்‌ (பெரும்பாலும்‌ பிரசவ 
ஆசுபத்திரிகள்‌) நூற்றுக்கணக்கில்‌ வெளிநாட்டவர்கள்‌ அடைக்கலம்‌ 
தேடிப்‌ புகுந்தார்கள்‌. கருணை அடிப்படையில்‌ அந்த இடங்களில்‌ மட்டும்‌ 
கண்டிப்பாக குண்டு வீசமாட்டார்கள்‌ என்ற நம்பிக்கை. இரண்டு நாள்‌, 
மூன்று நாள்‌ ஒரு துண்டு ரொட்டி கூட இல்லாமல்‌ 
இருக்கவேண்டியிருந்தது. கையில்‌ லட்ச லட்சமாகப்‌ பணம்‌ வைத்திருந்த 
பல பிசினஸ்மேன்கள்‌ அரை வாய்‌ உணவாவது கிடைக்க வழியுண்டா 
என்று அல்லாடிய காட்சிகள்‌ அடிக்கடி காணக்கிடைத்தன. 


துனிஷியாவிலும்‌ எகிப்திலும்‌ நடைபெற்ற புரட்சி இப்படி இல்லை. 
அந்த இரு தேசத்து அதிபர்களும்‌ தொடக்கத்தில்‌ மக்களை ஒடுக்க 
நினைத்து பலத்தைப்‌ பிரயோகித்தது உண்மையே என்றாலும்‌ வெகு 
சீக்கிரம்‌ நிலைமையைப்‌ புரிந்துகொண்டு வழிவிட்டு 
ஒதுங்கிவிட்டார்கள்‌. ஆனால்‌ கடாஃபிக்குத்‌ தன்னைப்‌ பதவியில்‌ 
இல்லாத ஒரு நபராக நினைத்துக்கூடப்பார்க்க முடியவில்லை. 


அதுகூடப்‌ பெரிய விஷயமில்லை. நாற்பத்தி இரண்டு வருஷங்கள்‌! 
எதிர்த்து ஒரு சொல்‌ பேசியறியாத மக்கள்‌ இப்படி லட்ச லட்சமாய்த்‌ 
திரண்டு நின்று கூக்குரலிடுவதை அவரால்‌ சகிக்கவே முடியவில்லை. 


நான்‌ நாட்டைவிட்டு வெளியேறப்‌ போவதில்லை. அரசுக்கு எதிராகக்‌ 
கலகம்‌ செய்யும்‌ கடைசி மனிதன்‌ இருக்கும்வரை எதிர்த்து நிற்பேன்‌ 
என்று அவர்‌ சொன்னார்‌. ஏற்கெனவே விழுந்துகொண்டிருந்த 
கொலைகளைக்‌ கண்டு வெலவெலத்துப்‌ போயிருந்த அரபு லீக்‌ 
உடனடியாக லிபியாவுக்கு எச்சரிக்கை விடுத்தது. வேண்டாம்‌, விபரீதம்‌. 
அடப்போய்யா என்று சொல்லிவிட்டார்‌ கடாஃபி. தனது 
விமானப்படையை முழு வீச்சில்‌ பயன்படுத்தி போராட்டக்காரர்களை 
ஒழித்துக்கட்டும்‌ நடவடிக்கையில்‌ அவர்‌ இறங்கத்‌ தொடங்கியது மார்ச்‌ 
முதல்‌ தேதி. 


அதற்கு முன்னால்‌ அவர்‌ ஒரு எச்சரிக்கை விடுத்தார்‌. மரியாதையாகக்‌ 
கலவரம்‌ செய்வதை நிறுத்துங்கள்‌. இல்லாவிட்டால்‌ லிபியாவின்‌ 
அத்தனை எண்ணெய்க்‌ கிணறுகளையும்‌ கொளுத்திவிடுவேன்‌. 


அடக்கடவுளே, இதென்ன ஒரு தேசத்‌ தலைவர்‌ பேசுகிற பேச்சு 
மாதிரியா இருக்கிறது? பிரிட்டனும்‌ அமெரிக்காவும்‌ இறுதி எச்சரிக்கை 
செய்தன. வேண்டாம்‌, கடாஃபி. நிறுத்துங்கள்‌. மரியாதையாக 
வெளியேறிவிடுங்கள்‌. இல்லாவிட்டால்‌ உலக நாடுகளின்‌ படைகள்‌ 
லிபியாவை முற்றுகையிட வேண்டிவரும்‌. 


கடாஃபி காது கொடுக்கவில்லை. மார்ச்‌ முதல்‌ தேதி லிபியப்‌ போர்‌ 
விமானம்‌ ஒன்று மர்ஸா எல்‌ ப்ரெகா என்னும்‌ எண்ணெய்க்‌ கிணறுகள்‌ 
மிகுந்த நகரத்தின்மீது வட்டமிட்டது. முதல்‌ குண்டு வீசப்பட்டபோது 
ஆயிரக்கணக்கான மக்கள்‌ வீதிக்கு வந்து கடாஃபிக்கு எதிராகக்‌ 
கோஷங்களை எழுப்பினார்கள்‌. 


எண்ணெய்க்‌ கிணறைச்‌ சுற்றி முன்னதாக ஐந்நூறு ராணுவ வீரர்கள்‌ - 
அத்தனை பேரும்‌ கடாஃபி ஆதரவாளர்கள்‌ பாதுகாப்புக்கு 
நிறுத்தப்பட்டிருந்தார்கள்‌. நிலைமை எல்லை மீறும்போது மட்டும்‌ 
கிணற்றில்‌ குண்டு வீசுங்கள்‌; அதுவரை குடியிருப்புகளின்மீது மட்டும்‌ 
வீசினால்‌ போதும்‌ என்று கமாண்டர்‌ சொல்லியிருந்தார்‌. 


வீசப்பட்ட முதல்‌ குண்டு வெட்ட வெளியில்தான்‌ விழுந்தது. பெரிய 


சேதாரமில்லை. ஆனால்‌ அந்த நகரத்து மக்கள்‌ கொதித்து எழுவதற்கு 
அது மிக முக்கியக்‌ காரணமாக இருந்தது. 


உயிரே போனாலும்‌ நாங்கள்‌ எண்ணெய்க்‌ கிணறைக்‌ காப்பாற்றுவோம்‌. 
அது கடாஃபியின்‌ சொத்தல்ல. லிபியாவின்‌ சொத்து. அதை அழிக்க 
விடமாட்டோம்‌ என்று அவர்கள்‌ கிணறு இருந்த பகுதி நோக்கி ஊர்வலம்‌ 
போகத்‌ தொடங்கினார்கள்‌. 


கிட்டத்தட்ட இதே போன்ற காட்சிகள்‌ நாட்டின்‌ பல்வேறு இடங்களில்‌ 
உள்ள எண்ணெய்‌ நகரங்களில்‌ ஒரே நாளில்‌ அரங்கேறின. 


லிபியப்‌ புரட்சி, சந்தேகமில்லாமல்‌ ஒரு சிவில்‌ யுத்தமாகப்‌ பரிமாணம்‌ 
பெற்றுவிட்டது. இது எழுதப்பட்டுக்கொண்டிருக்கிற கணம்‌ வரை 
நிலவரம்‌ அங்கே கலவரத்தின்‌ உச்சத்தில்தான்‌ இருக்கிறது. கடாஃபி 
பதவியிறங்க மறுக்கிறார்‌. குறைந்தது மூவாயிரம்‌ பேராவது இதுவரை 
கொல்லப்பட்டிருக்கலாம்‌ என்று அல்‌ ஜசீரா தொலைக்காட்சி 
சொல்கிறது. 

முழு தேசமே அழிந்தாலும்‌ விட்டுக்கொடுக்கமாட்டேன்‌ என்று கடாஃபி 
சொல்கிறார்‌. நாற்பத்தி இரண்டு வருட நாற்காலிக்காரர்‌ அல்லவா? 
இறங்கக்‌ கொஞ்சம்‌ அவகாசம்‌ எடுத்துக்கொள்கிறார்‌. 

ஆனால்‌ உதைத்துத்‌ தள்ளப்படும்போது அந்த வலி எப்படி இருக்கும்‌ 
என்பது அவருக்கு இப்போது தெரியாது. 

அதுவும்‌ தெரியவரும்‌. அன்றைய தினம்‌ லிபியாவின்‌ சரித்திரத்தில்‌ ஒரு 


சாதனை தினமாகக்‌ குறித்துவைக்கப்படும்‌. 


V. என்ன பிரச்னை? 


பிப்ரவரி 11, 2011 அன்று எகிப்து அதிபர்‌ ஹோஸ்னி முபாரக்‌ பதவி 
விலகிய செய்தி உலகுக்கு அறிவிக்கப்பட்ட ஒரு சில மணிநேரங்களில்‌ 
ஜோர்டன்‌ மன்னர்‌ அப்துல்லா அவசர அவசரமாகத்‌ தமது அரசின்‌ 
பிரதம மந்திரியைத்‌ தூக்கிவிட்டுப்‌ புதிதாக ஒரு பிரதமரை நியமித்து 
இருப்பதாக அறிவித்தார்‌. ஏமன்‌ நாட்டின்‌ அதிபர்‌ அலி அப்துல்லா சலே 
தன்‌ நாட்டு மக்களுக்கு ஓர்‌ உறுதி மொழி வழங்கினார்‌. 2013ம்‌ வருஷம்‌ 
நடைபெறவிருக்கும்‌ பொதுத்‌ தேர்தலில்‌ சத்தியமாக நான்‌ போட்டியிட 
மாட்டேன்‌. இம்முறையோடு சரி. வீட்டுக்குப்‌ போய்விடுகிறேன்‌. சூடான்‌ 
அதிபர்‌ ஓமர்‌ அல்‌ பஷீரும்‌ இதையே சொன்னார்‌. 2015 பொதுத்‌ 
தேர்தலுக்கு நான்‌ போட்டியிட மாட்டேன்‌. என்னை நம்புங்கள்‌. இராக்‌ 
பிரதமர்‌ நூரி அல்‌ மாலிக்கியும்‌ இதையே சொன்னார்‌. இதுவே கடைசி. 
சவூதி அரேபிய மன்னர்‌ லட்சக்கணக்கில்‌ நலத்திட்டங்களை அறிவித்து 
தம்‌ மக்களுக்கு உற்சாகமூட்ட முயற்சி மேற்கொண்டார்‌. குவைத்‌ 
சுல்தான்‌ ஒரு படி மேலே சென்று குடிமக்கள்‌ ஒவ்வொருவருக்கும்‌ 
ஆயிரக்கணக்கில்‌ பணமுடிப்பு அறிவித்தார்‌. 


ஒரு வரியில்‌ சொல்லலாம்‌. எத்தைத்‌ தின்னால்‌ பித்தம்‌ தெளியும்‌ என்ற 
நிலையில்‌ இன்று மத்தியக்‌ கிழக்கிலுள்ள அத்தனை நாட்டு 
அரசாங்கங்களும்‌ சிண்டைப்‌ பிய்த்துக்கொண்டிருக்கின்றன. 
துனிஷியாவில்‌ ஆரம்பித்த மக்கள்‌ புரட்சி தீ போலப்‌ பரவி அத்தனை 
எண்ணெய்‌ தேசங்களையும்‌ ஆட்டுவித்துக்கொண்டிருக்கிறது. அடுத்து 
எந்த நாட்டில்‌ ஆட்சி கவிழப்போகிறது என்பதைத்‌ தவிர வேறு 
கேள்வியே கிடையாது. 


அல்ஜீரியா, ஜோர்டன்‌, மாரிடானியா, சூடான்‌, ஓமன்‌, ஏமன்‌, சவூதி 
அரேபியா, சிரியா, ஜிபோடி, மொராக்கோ, இராக்‌, பஹ்ரைன்‌, 
சோமாலியா, இரான்‌, குவைத்‌, மேற்கு சகாரா என்று ஆப்பிரிக்க, 
மத்தியக்‌ கிழக்கு தேசங்கள்‌ பலவற்றில்‌ மக்கள்‌ கோஷமிட்டபடி வீதிக்கு 
வந்துவிட்டார்கள்‌. புரட்சியின்‌ வீரியத்தில்‌ நாட்டுக்கு நாடு சிறு 
வித்தியாசங்கள்‌ இருக்கின்றன. ஆனால்‌ நோக்கம்‌ பொதுவானது. 
எளிமையானது. ஆட்சி மாற்றம்‌. நீ வேண்டாம்‌, உன்னைப்‌ 
பிடிக்கவில்லை, வெளியே போ. தீர்ந்தது விஷயம்‌. 


இந்த மனநிலைக்கு அவர்களைத்‌ தீவிரமாகத்‌ தள்ள ஐந்து காரணங்கள்‌ 
இருந்தன. 


- நீடித்த, பல்லாண்டுகால சர்வாதிகார ஆட்சி 

- ஆட்சியில்‌ மிதமிஞ்சிய ஊழல்‌, பகல்‌ கொள்ளைகள்‌ 
- வறுமை, வேலைவாய்ப்பின்மை 

- அடிப்படை மனித உரிமைகள்‌ மறுக்கப்படுவது 


- இவ்வளவு பணமில்லாத தேசங்களில்‌ எல்லாம்‌ மக்கள்‌ எவ்வளவோ 


நிம்மதியாக இருக்கிறார்களே என்கிற நிரந்தர ஏக்கம்‌. 


முஸ்லிம்‌ தேசங்களின்‌ சர்வாதிகார ஆட்சிகள்‌ இன்றுநேற்று 
தொடங்கியவை அல்ல. சரித்திரத்துக்கு முற்பட்ட காலம்‌ தொடங்கி 
மக்கள்‌ குழு குழுவாக அவரவர்‌ குழுத்‌ தலைவரின்‌ ஆணைப்படி எதிரிக்‌ 
குழுவைத்‌ தாக்கிக்கொண்டிருந்த நாள்‌ முதல்‌ நடைமுறையில்‌ 
இருப்பதுதான்‌. ரோமானிய பைசாண்டைன்‌ வம்சத்தவரும்‌ பாரசீக 
சஸானிட்‌ ராஜாக்களும்‌ முட்டி மோதிக்கொண்டிருந்த காலம்‌ 
முடிவடைந்தபோது அங்கே இஸ்லாம்‌ தோன்றியிருந்தது. 


முஹம்மத்‌ நபி, இஸ்லாத்தை ஒரு மதமாக நிறுவி ஸ்தாபித்தபோதே 
அதை வளர்த்தெடுக்கும்‌ ஆட்சியாளராகவும்‌ இருந்தபடியால்‌ அவரை 
அடுத்து வந்த கலீஃபாக்கள்‌ அதிகாரத்தின்‌ துணையுடன்‌ மதம்‌ 
வளர்ப்போராக இருந்தார்கள்‌. மதத்தைப்‌ பரவச்‌ செய்வதுதான்‌ முதல்‌ 
செயல்திட்டம்‌. அதற்கான படையெடுப்புகள்‌ மூலம்‌ அவர்கள்‌ உலகம்‌ 
அளக்க ஆரம்பித்ததில்‌, மத்தியக்‌ கிழக்கு முழுவதும்‌ கலீஃபாக்களின்‌ 
ஆட்சியின்கீழ்‌ வந்து சேர்ந்தது. உறுதியான, பயிற்றுவிக்கப்பட்ட, 
தொழில்முறை முழுநேர ராணுவம்‌ என்பதை மேற்கு மற்றும்‌ 
கிழக்குலகுக்கு முதல்‌ முதலில்‌ அறிமுகப்படுத்தியதே மத்தியக்‌ கிழக்கின்‌ 
அரபு சக்கரவர்த்திகள்தாம்‌. 


இந்த ராணுவம்‌ ஆட்சியைப்‌ பிடிக்க உதவி செய்ய, மன்னராகப்பட்டவர்‌ 
இஸ்லாத்தை அரேபியர்களின்‌ பொதுவான மதமாக வளர்த்தெடுத்து, 
அரேபிய -இஸ்லாமிய சகோதரத்துவம்‌ என்னும்‌ உணர்வை மத்திய 
தரைக்கடல்‌ பகுதியெங்கும்‌ ஊட்டி வளர்ப்பதில்‌ மிகுந்த அக்கறை 
செலுத்தினார்கள்‌. இஸ்லாம்‌ தோன்றுவதற்கு முன்னால்‌ கிறித்தவம்‌ 
உலகெங்கும்‌ பரவியிருந்தாலும்‌ பேரரசுகளின்‌ பெருமைதான்‌ 
செல்வாக்கு செலுத்தக்கூடிய விஷயமாக இருந்தது. ரோமானியப்‌ 


பேரரசு. கிரேக்கப்‌ பேரரசு. ஸ்பெயின்‌ பேரரசு. பிரிட்டிஷ்‌ பேரரசு. இந்த 
அரசுகளும்‌ அரசர்களும்‌ தாங்கள்‌ நம்பிய மதத்தைப்‌ பரவச்‌ செய்வதில்‌ 
தீவிரம்‌ காட்டியவர்களே என்றாலும்‌ பெரிய போட்டிகளற்ற சூழலில்‌ 
கிறித்தவம்‌ பரவுவது அத்தனை சிரமமான விஷயமாக இல்லை. 


இஸ்லாம்‌ தோன்றிய பிறகுதான்‌ மதத்தை முன்வைத்த மாபெரும்‌ 
யுத்தங்கள்‌ ஆரம்பமாயின. தேர்தல்‌ காலச்‌ சுவர்‌ விளம்பரச்‌ 
சண்டைகள்போல்‌, மத்தியக்‌ கிழக்கில்‌ கிறித்தவம்‌ பரவிய இடங்கள்‌ 
அனைத்திலும்‌ அதை அழித்துவிட்டு இஸ்லாத்தை ஸ்தாபிப்பதற்காக 
மேற்கொள்ளப்பட்ட யுத்தங்கள்‌. கிறித்தவம்‌ பரப்பிய ஐரோப்பியப்‌ 
பேரரசர்கள்‌ சாத்தியமுள்ள இடங்களையெல்லாம்‌ வென்றெடுத்துத்‌ 
திருப்தியுற, இஸ்லாமிய கலீஃபாக்கள்‌ மட்டும்தான்‌ முதல்‌ முதலில்‌ 
மத்தியக்‌ கிழக்குப்‌ பகுதிகள்‌ முழுவதையும்‌ வென்று ஒரு குடையின்கீழ்‌ 
கொண்டுவந்து ஒரு மாபெரும்‌ அரபு சாம்ராஜ்ஜியத்தைக்‌ 
கட்டமைத்தார்கள்‌. மத்தியக்‌ கிழக்கைத்‌ தாண்டி ஆப்பிரிக்காவிலும்‌ 
அவர்கள்‌ பரவுவதற்கு அந்தப்‌ பிராந்தியத்தின்‌ நில அமைப்பு காரணமாக 
இருந்தது. ஆப்பிரிக்கப்‌ பழங்குடி மதங்களின்‌ பலவீனமான கட்டமைப்பு 
அதைவிட முக்கியமான காரணமாக இருந்தது. 


ஒரு அசைக்கமுடியாத சக்தியாக இஸ்லாம்‌ இந்தப்‌ பிராந்தியங்களில்‌ 
பரவிய பிறகு கிறித்தவ மன்னர்கள்‌ விழித்துக்கொண்டு யோசிக்க 
ஆரம்பித்தார்கள்‌. மன்னர்களைக்‌ காட்டிலும்‌ மத பீடங்களைச்‌ 
சொல்லவேண்டும்‌. குறிப்பாக, ரோமானியப்‌ பேரரசு, மத்தியக்‌ கிழக்கில்‌ 
உள்ள மிக முக்கியமான கிறித்தவப்‌ புனிதத்‌ தலமான ஜெருசலேத்தை 
மீட்பதன்‌ பொருட்டு ஆரம்பித்த சிலுவைப்‌ போர்கள்‌ கிட்டத்தட்ட 
இருநூறு ஆண்டு காலத்துக்கு (கிபி 1095 முதல்‌ 1291 வரை) 
இப்பகுதியை நிரந்தரப்‌ பதற்றத்திலேயே வைத்திருந்தது. எப்போதும்‌ 
யுத்தம்‌. எல்லா இடங்களிலும்‌ யுத்தம்‌. நிரந்தரப்‌ பதற்றம்‌. நீடித்த 
சண்டைகள்‌. இந்த முறை நான்‌ ஜெயித்தால்‌ அடுத்த முறை நீ 
ஜெயிப்பாய்‌. ஆயிரம்‌ பேர்‌ இங்கே செத்தால்‌ இரண்டாயிரம்‌ பேர்‌ 


அங்கே சாவார்கள்‌. 


மதம்‌, மதம்‌, மதம்‌, யுத்தம்‌, யுத்தம்‌, யுத்தம்‌. இருநூறாண்டு காலம்‌ என்பது 
சிறிய கால அளவல்ல. குறைந்தது மூன்று தலைமுறைகளுக்காவது 
யுத்தத்தைத்‌ தவிர வேறெதுவுமே தெரியாது என்கிற நிலையில்‌ மத்தியக்‌ 
கிழக்கின்‌ அத்தனை பகுதிவாழ்‌ மக்களும்‌ யுத்தம்‌ பழகியவர்களாகி 
இருந்தார்கள்‌. 


பிறகு மங்கோலியப்‌ படையெடுப்புகள்‌, அதன்பின்‌ துருக்கியிலிருந்து 
புறப்பட்ட ஒரு புதிய அலை ரோமானிய பைசான்டைன்‌ பேரரசுக்கு 
எதிராகப்‌ போரிட்டு வீழ்த்தி ஒட்டாமான்‌ பேரரசு என்னும்‌ புதிய அதிகார 
பீடத்தை ஸ்தாபித்தது (1453), கிட்டத்தட்ட அடுத்த நாநூறு 
வருடங்களுக்கு (முதல்‌ உலகப்போர்‌ காலம்‌ வரை!) மத்தியக்‌ கிழக்கின்‌ 
அசைக்கமுடியாத மாபெரும்‌ சக்தியாக அவர்களே விளங்கியது 
வரையிலும்கூட நம்மால்‌ புரிந்துகொள்ள முடியும்‌. 


இங்கும்‌ அக்காலங்களில்‌ எல்லாம்‌ மன்னராட்சியே அல்லவா? எத்தனை 
எத்தனை பேரரசுகள்‌? பிராந்தியத்துக்கொரு பேரரசு, தாலுகாவுக்கொரு 
சக்கரவர்த்தி. 

ஆனால்‌ பிரிட்டன்‌ ஆட்சி புரிந்த பகுதியான இந்தியா, பிரிட்டிஷ்‌ அரசின்‌ 
நல்ல அம்சமான ஜனநாயகத்தைத்‌ தன்‌ இயல்பாக எடுத்துக்கொண்டு, 
சுதந்தரமடைந்த பிறகு தேர்தல்‌ ஜனநாயகத்தின்‌ வழியில்‌ நடக்கத்‌ 
தொடங்கிவிட்டபடியால்‌ மன்னர்‌ ஆட்சிக்காலம்‌ என்பது நமக்குத்‌ 


தமிழ்நாட்டுப்‌ பாடநூல்‌ நிறுவன விஷயமாக மட்டும்‌ தெரியும்‌. 


இந்தியாவில்‌ மட்டுமின்றி, பிரிட்டனின்‌ காலனிகளாக இருந்த 
பெரும்பாலான தேசங்கள்‌ சுதந்தரத்துக்குப்‌ பிறகு ஜனநாயக 
வழியிலேயே நடைபோடத்‌ தொடங்கின. வறுமையில்‌ வாடும்‌ 
தேசங்களானாலும்‌ சரி, செழுமையில்‌ திளைத்த தேசங்களானாலும்‌ சரி. 
ஜனநாயகம்‌ ஒரு செளகரியம்‌. ஜிப்பா மாதிரி. உடலை மறைக்கும்‌. 
ஊழலை மறைக்கும்‌. அழுக்கு தாங்கும்‌. அடித்துத்‌ துவைக்கலாம்‌. 
காற்றோட்டத்துக்குக்‌ குறைவில்லை. கம்பீரமாகவும்‌ இருக்கும்‌. 
ஜேப்படிகளுக்கு ஜிப்பா பாக்கெட்டுகளைப்‌ போல்‌ செளகரியம்‌ 
வேறில்லை. 


யுத்தங்களும்‌ தேச எல்லை விஸ்தரிப்பு வெறிகளும்‌ அடங்கி, சொந்த 
நாட்டின்‌ வளர்ச்சி, சொந்த மக்களின்‌ வளர்ச்சி என்று நாடுகள்‌ இரண்டு 
உலகப்போர்களுக்கும்‌ பிறகு புத்தி திருந்தத்‌ தொடங்கிய காலத்தில்‌ 
ஜனநாயகத்தை ஏற்றுக்கொண்ட தேசங்கள்‌ வேகமாக வளரத்‌ 
தொடங்கின. தொடர்ந்து சர்வாதிகாரத்திலும்‌ மன்னராட்சியின்‌ கீழும்‌ 
இருக்க விதிக்கப்பட்ட தேசங்களின்‌ வளர்ச்சி வேகம்‌ கணிசமாக 
மட்டுப்பட்டது. 

ஆனால்‌ மத்தியக்‌ கிழக்கு தேசங்களில்‌, அவை சுல்தான்களின்‌ 
ஆட்சியின்கீழும்‌ சர்வாதிகாரிகளின்‌ பிடியிலும்‌ இருந்தபோதிலும்‌ 
பொருளாதார வளர்ச்சி மட்டும்‌ எந்தக்‌ குறையுமின்றி 


உயர்ந்துகொண்டே போனதன்‌ காரணம்‌, அந்த மண்ணின்‌ எண்ணெய்‌ 
வளம்‌. 

கி.பி. எட்டாம்‌ நூற்றாண்டிலேயே இராக்கின்‌ பாக்தாத்‌ நகரில்‌ 
பெட்ரோலியம்‌ இருப்பது கண்டுபிடிக்கப்பட்டு அதை எடுப்பதற்கான 
முதல்‌ முயற்சிகள்‌ மேற்கொள்ளப்பட்டன. உலகில்‌ முதல்‌ முதலில்‌ 


போடப்பட்ட தார்ச்‌ சாலைகள்‌ பாக்தாத்தில்‌ போடப்பட்டவைதான்‌. 


பாலை மணல்‌ குவியல்களின்‌ இடையே கன்னங்கரேலென்று 
தார்ச்சாலைகள்‌ நகரெங்கும்‌ நெளிந்து ஓடின. மக்கள்‌ நடந்து நடந்து 
மகிழ்ந்தார்கள்‌. ஓடி ஓடிப்‌ பரவசப்பட்டார்கள்‌. படுத்துப்‌ புரண்டு 
கொண்டாடினார்கள்‌. ஒட்டகங்கள்‌ வாழ்விலேயே முதல்முறையாகக்‌ 
காலில்‌ மண்‌ படாமல்‌ நடந்து போயின. தேசத்தில்‌ வேறு எங்கெல்லாம்‌ 
எண்ணெய்‌ கிடைக்கும்‌ என்று ஆளாளுக்குக்‌ குழிதோண்டப்‌ 


புறப்பட்டார்கள்‌. 


விஷயம்‌ கேள்விப்பட்டு அக்கம்பக்கத்து தேசங்களிலெல்லாம்‌ 
எண்ணெய்‌ கிடைக்குமா என்று தோண்டத்‌ தொடங்கினார்கள்‌. 
அஜர்பைஜானில்‌ உள்ள பாகூவில்‌ மிகப்‌ பிரம்மாண்டமான எண்ணெய்‌ 
சாத்தியங்களைக்‌ கண்டுபிடித்தார்கள்‌. பிரமாதமான பிரயத்தனங்கள்‌ 
தேவைப்படவில்லை. இயல்பாக அங்கே எண்ணெய்‌ பொங்கியது. 
பதிமூன்றாம்‌ நூற்றாண்டில்‌ அந்தப்‌ பக்கமாக நடந்து போன 
மார்க்கோபோலோ, இந்த எண்ணெய்க்‌ கிணறுகளைப்‌ பார்த்து 
பிரமித்து, பக்கம்‌ பக்கமாக வருணித்திருக்கிறார்‌. “ஐயோ, 
நூற்றுக்கணக்கான கப்பல்கள்‌ நிறைய ஏற்றினாலும்‌ வற்றாத அளவுக்கு 
இங்கே எண்ணெய்‌ கொட்டிக்கிடக்கிறது. அஜர்பைஜான்‌ எண்ணெயை 
முழுக்க எடுத்து ஏற்றிச்‌ செல்லுமளவுக்கு உலகில்‌ கப்பல்கள்‌ கிடையாது” 
என்று ஒரே போடாகப்‌ போட்டார்‌. 


இதெல்லாம்‌ நடந்துகொண்டிருந்த காலத்தில்‌ அமெரிக்காவுக்கு 
எண்ணெய்‌ என்றால்‌ என்னவென்று தெரியாது. சொல்லப்போனால்‌ 
அமெரிக்காவே அப்போது கிடையாது. ஆதிவாசிகளின்‌ காலனியாக 
இருந்தது அது. விஷ அம்பு செவ்விந்தியர்கள்தான்‌ ஆங்காங்கே 
கற்களால்‌ கோட்டை கட்டி சமஸ்தானம்‌ அமைத்து 
ஆட்சிபுரிந்துவந்தார்கள்‌. கொலம்பஸின்‌ கொள்ளுத்தாத்தா கூடப்‌ 
பிறந்திருக்கவில்லை. 


பதினாறாம்‌ நூற்றாண்டில்தான்‌ அமெரிக்காவில்‌ பெட்ரோலிய வாசனை 
எட்டிப்பார்த்தது. அப்போதுகூடப்‌ பெட்ரோல்‌, டீசல்‌ இல்லை. தாரும்‌ 
மண்ணெண்ணெயும்தான்‌. பத்தொன்பதாம்‌ நூற்றாண்டு பிறந்து, 
கனடாவில்‌ ஜேம்ஸ்‌ மில்லர்‌ வில்லியம்ஸ்‌ என்பவர்‌ முதல்‌ முதலில்‌ ஒரு 
சுத்திகரிப்பு ஆலையை நிறுவியபிறகுதான்‌ பெட்ரோலியத்தின்‌ 
அபரிமிதமான சாத்தியங்கள்‌ ஒவ்வொன்றாகப்‌ புலப்படத்‌ தொடங்கின. 


ஆனால்‌ அதற்குள்‌ மத்தியக்‌ கிழக்கு நாடுகள்‌ எண்ணெயில்‌ குளித்து, 
எண்ணெயைக்‌ குடித்து, எண்ணெயால்‌ வளர்ந்து, எண்ணெய்க்‌ 
கடவுள்களாகிவிட்டன. எண்ணெய்ப்‌ பணம்‌ பார்த்த மன்னர்கள்‌, 
எக்காரணம்‌ கொண்டு அதை இழக்க விரும்பவில்லை. எப்பேர்ப்பட்‌। 
சொகுசு வாழ்க்கை. மத்தியக்‌ கிழக்கின்‌ அரசாங்க அமைப்பு முறைகள்‌ 
முற்றுமுழுதாக இதை மனத்தில்‌ கொண்டே வடிவமைக்கப்பட்டது. 
என்ன ஆனாலும்‌ ஜனநாயகம்‌ எட்டிப்பார்க்கக்‌ கூடாது. கலீஃபாக்களின்‌ 
தொடர்ச்சியாகத்‌ தம்மைக்‌ காட்டிக்கொள்வது அதற்கு உதவும்‌. 
மன்னர்கள்‌ என்பவர்கள்‌ ஆள்பவர்கள்‌ மட்டுமல்லர்‌. அவர்கள்‌ ஆளும்‌ 
மதத்தின்‌ ஆதாரக்‌ காவலர்கள்‌. நவீன ஐரோப்பிய சட்டங்கள்‌ நமக்குத்‌ 
தேவையில்லை. ஷரியத்‌ போதும்‌. இஸ்லாத்தில்‌ சொல்லப்படாத எது 
சிறந்ததாக இருக்கமுடியும்‌? 


அத்தனை நாடுகளிலும்‌ அநேகமாக மன்னர்‌ இருந்தார்‌. ஆள்வதற்கு ஓர்‌ 
அமைச்சரவை இருக்கும்‌. பெரும்பாலும்‌ அதில்‌ உள்ளவர்கள்‌ மன்னரின்‌ 
உறவினர்களாக இருப்பார்கள்‌. ஒன்று விட்ட, இரண்டு விட்ட உறவு 
என்றாலும்‌ பிரச்னையில்லை. ஆனால்‌ உறவு முக்கியம்‌. முக்கியத்‌ 
துறைகள்‌ அனைத்தும்‌ மன்னரின்‌ நேரடி வாரிசுகள்‌ கட்டுப்பாட்டில்‌ 
இருக்கும்‌. நிதி, வர்த்தகம்‌, உள்துறை போன்றவை இதில்‌ அடங்கும்‌. 
பாதுகாப்பைப்‌ பொறுத்தவரை பெரும்பாலும்‌ மன்னரின்‌ 
நேரடிக்கட்டுப்பாடுதான்‌. 


இந்த ஏற்பாடுகள்‌ குறித்த கேள்விகள்‌ அல்லது விமரிசனங்கள்‌ மக்கள்‌ 
மத்தியில்‌ எழுவதற்கான அவகாசத்தை சுல்தான்களும்‌ அளிக்கவில்லை, 
சூழலும்‌ அனுமதிக்கவில்லை. மத்தியக்‌ கிழக்கின்‌ நிரந்தரப்‌ 
பிரச்னையாக 1948ம்‌ ஆண்டு முதல்‌ இஸ்ரேல்‌ உருவெடுத்து, 
நிரந்தரமான யுத்த சாத்தியங்களை வழங்கிவிட்டது ஒரு வகையில்‌ 


மன்னர்‌ பரம்பரையினருக்கு வசதியாகப்‌ போய்விட்டது. 


இஸ்லாமிய சகோதரத்துவம்‌, ஒருங்கிணைந்து பொது எதிரியை 
ஒழிப்போம்‌ என்றெல்லாம்‌ பேசிக்கொண்டு எப்போதும்‌ மக்களின்‌ 


கவனத்தை இஸ்ரேலின்மீதே வைத்திருக்க அவர்களுக்கு எளிதாக 
இருந்தது. 


இஸ்ரேலுக்குப்‌ பல ஐரோப்பிய தேசங்களின்‌ ஆதரவு இருந்தது. 
அமெரிக்காவின்‌ நிரந்தர ஆசீர்வாதம்‌ இருந்தது. இஸ்ரேல்‌ என்ற தேசம்‌ 
உருவாக வழி செய்து, விடுதலையும்‌ அளித்து வாழவைத்த பிரிட்டன்‌ 
எப்போதும்‌ உதவிக்குத்‌ தயாராக இருந்தது. இஸ்ரேலுடன்‌ அரபு 
நாடுகள்‌ தனித்தனியாகவும்‌ சமயத்தில்‌ ஒன்றிரண்டு ஒன்று சேர்ந்தும்‌ 
நடத்திய பல்வேறு யுத்தங்களின்‌ அடிப்படைக்‌ கோஷமாக இஸ்லாமிய 
சகோதரத்துவம்‌ ஓங்கி ஒலித்தது. 


இஸ்ரேலைக்‌ காப்பதற்காக இல்லாவிட்டாலும்‌ மத்தியக்‌ கிழக்கின்‌ 
எண்ணெய்‌ வளத்துக்காகவேனும்‌ அவர்களை முழுதாகப்‌ 
பகைத்துக்கொள்ளவோ, வெட்டியெறியவோ ஐரோப்பிய தேசங்கள்‌ 
அஞ்சியதை மறுக்கமுடியாது. சாத்தியமுள்ள நாடுகளில்‌ வலதுசாரி 
சர்வாதிகாரத்‌ தலைவர்களை ஊக்குவித்து, அவர்களுக்கு வேண்டியதைச்‌ 
செய்துகொடுத்து தமது ஆதரவாளர்களாக ஆக்கிக்கொள்வதில்‌ 
அமெரிக்கா முதல்‌ ஐரோப்பிய தேசங்கள்‌ வரை அத்தனை மேற்கு 
நாடுகளுக்கும்‌ போட்டாபோட்டி இருந்தது. துனிஷியா முதல்‌ சவூதி 
அரேபியா வரை இந்த முயற்சி மேற்கொள்ளப்பட்டது. பணிந்த 
மன்னர்களும்‌ சர்வாதிகாரிகளும்‌ தனிப்பட்ட முறையில்‌ என்ன தப்பு 
செய்தாலும்‌ கண்டுகொள்ளப்படாமல்‌ விடப்படுவார்கள்‌. அவர்களை, 
அவர்களது அரசுகளைக்‌ காப்பாற்றும்‌ பொறுப்பும்‌ 
அமெரிக்கவுக்குரியது. என்ன சிக்கல்‌ வந்தாலும்‌ உதவிக்கு ஓடி 
வந்துவிடுவார்கள்‌. எத்தனை அட்டூழியம்‌ செய்தாலும்‌ ஒன்றுமில்லை 
என்று சான்றிதழ்‌ அளிப்பார்கள்‌. 


அப்படிப்‌ பணிய மறுக்கும்‌ பிரதேசங்களை ராணுவம்‌ கொண்டு 
கைப்பற்றுதல்‌ என்னும்‌ கொள்கையை அமெரிக்கா ஆதிமுதல்‌ 
வைத்துக்கொண்டிருக்கிறது. பழைய உதாரணம்‌ இரான்‌. அடுத்த 
உதாரணம்‌ இராக்‌. 


இரானில்‌ மன்னராட்சி இருந்தவரை அமெரிக்காவுக்கு எந்தப்‌ 
பிரச்னையும்‌ இல்லை. அது அமெரிக்காவின்‌ நிழல்‌ தேசம்‌. எப்போது 
அங்கே மக்கள்‌ புரட்சி வெடித்து அயாதுல்லா கொமேனி ஆட்சிக்கு 
வந்தாரோ, அன்றுமுதல்‌ அது எதிரி தேசம்‌. 


அம்மாதிரியே சதாமுக்கு முன்னால்‌ இராக்‌ அவர்களுக்குத்‌ தங்கச்‌ 
சுரங்கம்‌. சதாம்‌ வந்தபின்‌ சாத்தானின்‌ கேந்திரம்‌. 


சதாம்‌, கொமேனி போன்ற தலைவர்கள்‌ தமக்குள்‌ ஒருவரோடொருவர்‌ 
ஒத்துப்‌ போகாதவர்கள்‌. சுன்னி, ஷியா பிரிவு வித்தியாசங்கள்‌ மட்டும்‌ 
இதற்குக்‌ காரணமல்ல. பொதுவாக அரபு தேச ஆட்சியாளர்களுக்கு 
ஒருவர்மீது ஒருவருக்கு அன்பு அபரிமிதம்‌. கையைப்‌ பிடித்துக்‌ 
குலுக்குவது ஐரோப்பியப்‌ பாணி. அது கூடாது. காலைப்‌ பிடித்து 
வாருவதுதான்‌ இந்த மண்ணுக்கு உரிய கலாசாரம்‌. அதை அவர்கள்‌ 


ஆத்மார்த்தமாகச்‌ செய்வார்கள்‌. 


ஆனாலும்‌ அரபுகளின்‌ ஒற்றுமை, இஸ்லாமிய சகோதரத்துவம்‌ போன்ற 
கருத்தாக்கங்களை அவர்கள்‌ தொடர்ந்து தூக்கிப்‌ பிடிக்கவே 
செய்தார்கள்‌. இதன்‌ காரணமும்‌ எண்ணெய்தான்‌. 


ஆயிரத்தெட்டு சிக்கல்‌ இருந்தாலும்‌ மத்தியக்‌ கிழக்கின்‌ எண்ணெய்‌ 
உலகைப்‌ பூரணமாக ஆண்டுகொண்டிருந்த வரை அத்தனை 
தேசங்களும்‌ அவர்களைப்‌ பொருட்படுத்தியே தீரவேண்டியிருந்தது. 
ஆனால்‌ தொண்ணூறுகளின்‌ தொடக்கத்தில்‌ சோவியத்‌ யூனியனில்‌ 
கம்யூனிசம்‌ காலாவதியாகி தேசமே பல 
துண்டுகளாகிக்கொண்டிருந்தபோது நிலைமை மாறத்‌ தொடங்கியது. 


அரபு மண்ணைப்‌ போலவே சோவியத்திலும்‌ எண்ணெய்‌ வளம்‌ மிக்க 
பிராந்தியங்கள்‌ அதிகம்‌. அஜர்பைஜன்‌, உக்ரைன்‌ போன்ற புதிய 
தேசங்கள்‌ உருவானபோது எண்ணெய்க்கான சாத்தியங்கள்‌ மேற்கு 
தேசங்களுக்கு அதிகம்‌ தென்பட்டன. 


புதிதாக உருவாகிக்கொண்டிருந்த அந்த தேசங்களுடன்‌ வர்த்தக உறவு 
கொள்வதில்‌ பல லாபங்கள்‌ இருந்தன. முதலாவது, சாத்தியமுள்ளவரை 
குறைந்த விலைக்கு எண்ணெய்‌. இரண்டாவது, புதிய தேசங்களுடன்‌ 
மேற்கு நாடுகள்‌ கொள்ளும்‌ நட்புறவு, பிரம்மாண்ட ரஷ்யாவைக்‌ கண்டு 
அவர்கள்‌ அஞ்சுவதன்‌ சதவீதத்தைச்‌ சற்று குறைக்கும்‌. அது மேலும்‌ 
நெருக்கத்தை உண்டாக்கி, இன்னும்‌ லாபங்களை அதிகரிக்கும்‌. 
தவிரவும்‌ எண்ணெய்‌ வியாபாரத்தின்‌ ஏகபோக சுல்தான்களாக இருக்கும்‌ 
மத்தியக்‌ கிழக்கு மன்னர்மன்னர்களுக்கும்‌ அடிமடியில்‌ வெடிகுண்டு 
வைப்பதுபோலாகுமல்லவா? 


மறுபுறம்‌, சோவியத்‌ சிதறியதில்‌ அங்கிருந்த லட்சக்கணக்கான யூதர்கள்‌ 
இஸ்ரேலுக்கு இடம்பெயர ஆரம்பித்தார்கள்‌. இது மத்தியக்‌ கிழக்கில்‌ 
இஸ்ரேலின்‌ ஆள்‌ பலத்தை மேலும்‌ அதிகரித்துக்கொண்டிருந்தது. 
இஸ்ரேல்‌ ஒரு வலுவான தேசமாக ஆக ஆக, அது அனைத்து அரபு 
தேசங்களுக்கும்‌ தொடர்ந்து அச்சம்‌ விளைவித்துக்கொண்டிருந்தது. 


அதற்கு பதிலளிக்கும்‌ விதமாகவும்‌ இஸ்லாமிய சகோதரத்துவத்தைத்‌ 
தூக்கிப்‌ பிடிக்கவேண்டிய நெருக்கடி அரபு ஆட்சியாளர்களுக்கு 
ஏற்பட்டது. 


வெளியே உள்ள ஒரு பொது எதிரியைச்‌ சுட்டிக்காட்டிக்கொண்டே 
இருந்தால்‌ உள்ளே இருக்கும்‌ பழைய பிரச்னைகள்‌ மறக்கடிக்கப்படும்‌ 
என்பது இயற்கையின்‌ நியதி. காஷ்மீரைக்‌ காட்டிக்‌ காட்டி 
பாகிஸ்தானியர்களுக்கு உள்நாட்டுப்‌ பிரச்னைகளை மூடி மறைத்த 
ஆட்சியாளர்களை நாம்‌ பார்த்திருக்கிறோம்‌. அதனால்‌ சுதந்தரமடைந்த 
நாளாகப்‌ பாகிஸ்தான்‌ படும்‌ அவஸ்தைகளையும்‌ 


கண்டுவந்திருக்கிறோம்‌. 


அதே சித்தாந்தம்தான்‌. இஸ்ரேலை ஒழிப்போம்‌. யூதர்களைக்‌ கொன்று 
குவிப்போம்‌. பாலஸ்தீனுக்குக்‌ குரல்‌ கொடுப்போம்‌, தோள்‌ 
கொடுப்போம்‌. 


சந்தர்ப்பம்‌ கிடைத்த போதெல்லாம்‌ அரபு ஆட்சியாளர்கள்‌ தம்‌ 
மக்களுக்கு இதைத்தான்‌ சொல்வார்கள்‌. உள்நாட்டில்‌ ஒரு பிரச்னையும்‌ 
கிடையாது. தேனும்‌ பாலும்‌ எண்ணெயாக ஓடுகின்றன. நாம்‌ 
செய்யவேண்டியதெல்லாம்‌ பாலஸ்தீனச்‌ சகோதரர்களுக்கு 
உதவுவதுதான்‌. 


ஆனால்‌ உதவினார்களா என்று மட்டும்‌ கேட்டுவிடக்கூடாது. 
பதினைந்துக்கும்‌ மேற்பட்ட மத்தியக்‌ கிழக்கின்‌ முஸ்லிம்‌ தேசங்கள்‌ 
சரித்திரத்தில்‌ ஒருபோதும்‌ ஒன்று சேர்ந்து இஸ்ரேலை எதிர்த்ததில்லை 
என்பதை கவனிக்கலாம்‌. அத்தனை தேசங்களும்‌ முழு மனத்துடன்‌ ஒன்று 
சேர்ந்து போரிட்டால்‌ இஸ்ரேல்‌ என்னும்‌ தமிழகத்தைவிடச்‌ சிறிய 
தேசத்தை இத்தனை நாளில்‌ வெல்ல முடியாது போயிருக்குமா? 
இதையும்‌ யோசிக்கலாம்‌. 


இஸ்ரேலை அமெரிக்கா ஆதரிக்கிறது, பிரிட்டன்‌ ஆதரிக்கிறது என்னும்‌ 
பழங்கதை உதவக்கூடியதல்ல. எகிப்தை ஆதரிக்காத அமெரிக்காவா? 
சவூதி அரேபியாவை, குவைத்தை இன்னபிற தேசங்களை ஆதரிக்காத 
அமெரிக்காவா? அமெரிக்காவுக்கு எண்ணெயைவிடவா இஸ்ரேல்‌ 
பெரிது? 


நிச்சயமாக இல்லை. மத்தியக்‌ கிழக்கு ஷேக்குகளின்‌ எண்ணெய்‌ 
வர்த்தகக்‌ கிடுக்கிப்‌ பிடிகளால்‌ விளைந்த குடைச்சல்களுக்கு 
பதிலடியாகத்தான்‌, அவர்களைக்‌ கடுப்பேற்றுவதன்‌ பொருட்டுத்தான்‌ 


அமெரிக்கா இஸ்ரேலைத்‌ தீவிரமாக ஆதரிக்கிறது. 


எங்களுக்குப்‌ பாலஸ்தீனச்‌ சகோதரர்கள்தான்‌ முக்கியம்‌, எண்ணெய்‌ 
அல்ல என்று அரபு தேசங்கள்‌ சொல்லுமா? அப்படிச்‌ சொன்னால்‌ ஒரே 
நாளில்‌ பாலஸ்தீன்‌ பிரச்னை முடிவுக்கு வந்துவிடும்‌. 


விஷயம்‌ என்னவென்றால்‌ மத்தியக்‌ கிழக்கில்‌ உள்ள ஒவ்வொரு தேசமும்‌ 
தன்‌ உள்‌ கட்டுமானம்‌ சார்ந்த குளறுபடிகளை மூடி மறைக்கவே 
பாலஸ்தீன்‌ பிரச்னையைப்‌ பேசிக்கொண்டிருக்கின்றன. மற்றபடி 
எங்கும்‌ உள்ள ஊழல்‌, எங்குமுள்ள லஞ்சம்‌, எங்குமுள்ள சர்வாதிகாரம்‌, 
எங்குமுள்ள எதேச்சாதிகாரம்‌, எங்குமுள்ள பணத்திமிர்தான்‌ அங்கும்‌ 
உள்ளது. 


இதை நேற்றுவரை உணராததால்‌ மத்தியக்‌ கிழக்கு மக்கள்‌ அமைதியாக, 
விழுகிற அடி அனைத்தையும்‌ தாங்கிக்கொண்டிருந்தார்கள்‌. எத்தனை 
யுத்தங்கள்‌ வந்தாலும்‌ சந்தித்தார்கள்‌. எண்ணெய்க்‌ கிணறுகள்‌ 
எரியும்போதெல்லாம்‌ அழுது புலம்பினார்கள்‌. ஆட்சியாளர்களுடன்‌ 
சேர்ந்து அமெரிக்காவைத்‌ திட்டினார்கள்‌. பிரிட்டனைச்‌ சபித்தார்கள்‌. 
தங்கள்‌ விதியை நொந்துகொண்டார்கள்‌. யுத்தமில்லாத காலங்களில்‌ 
முடிந்தமட்டும்‌ சம்பாதித்து, பிள்ளைக்‌ குட்டிகளைக்‌ காப்பாற்றினார்கள்‌. 
யுத்தம்‌ வந்தால்‌ அழுது புலம்பி அல்‌ ஜசீராவில்‌ பேட்டி கொடுத்தார்கள்‌. 


இன்று யோசிக்கத்‌ தொடங்கிவிட்டதால்‌ தத்தமது அரசுகளை எதிர்த்து 
வீதிக்கு வந்திருக்கிறார்கள்‌. ஊர்ப்‌ பிரச்னை இருக்கட்டும்‌. முதலில்‌ 
எங்கள்‌ பிரச்னைகளுக்கு பதில்‌ சொல்லுங்கள்‌. எங்களுக்கு வேலை 
இல்லை. எங்களுக்குச்‌ சோறு இல்லை. எங்களுக்கு சுதந்தரம்‌ இல்லை. 
எங்களுக்கு நிம்மதி இல்லை. இதை முதலில்‌ கவனி. கவனிக்கத்‌ 
தயாரில்லாவிட்டால்‌ வெளியே போ. எங்களுக்கு வேண்டியதை நாங்கள்‌ 
பார்த்துக்கொள்கிறோம்‌. 


இதுதான்‌ புரட்சிகளுக்கான அடிப்படைக்‌ காரணம்‌. 


எங்கெங்கே புரட்சி? எம்மாதிரியான புரட்சி? ஓர்‌ எளிய அட்டவணையில்‌ 
இதைப்‌ புரிந்துகொண்டுவிடலாம்‌. 


ஒரு விஷயம்‌. எல்லா தேசங்களிலும்‌ மக்கள்‌ அமைதியான ஜனநாயக 


வழிகளைப்‌ பின்பற்றித்தான்‌ தங்கள்‌ எதிர்ப்பைக்‌ காட்டத்‌ 
தொடங்கியிருக்கிறார்கள்‌. இது மத்தியக்‌ கிழக்கு இதற்குமுன்‌ பார்க்காத 
ஒரு காட்சி. தொட்டதற்கெல்லாம்‌ ரத்தக்களறி என்பதே அம்மண்ணின்‌ 
நீடித்த சரித்திரமாக இருந்துவந்திருக்கிறது. முதல்‌ முதலாக, 
அமைதியான வழியில்‌ எதிர்ப்பு என்பதை அரபு நாடுகளின்‌ மக்கள்‌ 
கடைப்பிடிக்கத்‌ தொடங்கியிருக்கிறார்கள்‌. 


தங்களுக்கு வேண்டியது ஆட்சியில்‌ மாற்றம்‌ என்றுதான்‌ அவர்கள்‌ 
இதுவரை சொல்லியிருக்கிறார்களே தவிர, ஜனநாயகத்தை அழுத்தம்‌ 
திருத்தமாக வலியுறுத்தி எங்கும்‌ அவர்கள்‌ பேசவில்லை என்பதையும்‌ 
கவனிக்கவேண்டும்‌. ஆனால்‌ புரிந்துகொள்ள முடியும்‌. சுதந்தரமான 
இஸ்லாமிய தேசங்களாகத்‌ தத்தமது நாடுகள்‌ இருக்கவேண்டும்‌, 
ஊழலற்ற, சர்வாதிகாரமற்ற ஆட்சிமுறை வேண்டும்‌ என்பது அவர்களது 
கோரிக்கையாக இருக்கிறது. 


அதே சமயம்‌ ஓர்‌ இஸ்லாமிய தேசத்துக்கான அடிப்படை 
இலக்கணங்களை விலக்கிவிட்டு ஆட்சி நடத்தவும்‌ அவர்கள்‌ 
விரும்பவில்லை. முற்றுமுழுதான மேற்கத்தியப்‌ பாணி ஜனநாயகத்தில்‌ 
அவர்களுக்கு நம்பிக்கையில்லை, விருப்பமில்லை என்பதைக்‌ காட்டிலும்‌ 
அதனைப்‌ பற்றி அவர்களுக்குத்‌ தெரிந்திருக்கவில்லை என்பதே சரி. 
இதன்‌ சாதகபாதங்களை இன்னோர்‌ அத்தியாயத்தில்‌ ஆராயலாம்‌. 
இப்போது பட்டியல்‌. துனிஷியா, எகிப்து, லிபியாவைத்‌ தவிர வேறு 
எங்கெங்கெல்லாம்‌ புரட்சி நடந்து கொண்டிருக்கிறது? 


அல்ஜீரியா: 


பத்தொன்பது வருட காலமாக எமர்ஜென்சி நடந்துகொண்டிருக்கும்‌ 
தேசம்‌. துனிஷியாவைப்‌ பார்த்து அல்ஜீரிய மக்கள்‌ தாமும்‌ அரசுக்கு 
எதிராகக்‌ கிளர்ச்சியில்‌ இறங்கலாம்‌ என்று 2010ம்‌ ஆண்டு டிசம்பர்‌ 18ம்‌ 
தேதி முடிவு செய்து வீதிக்கு வந்தார்கள்‌. பெரிய அளவில்‌ எதிர்ப்புகள்‌ 
இல்லை என்றாலும்‌ அதிபர்‌ போதேஃப்லிகா (13௦0481414) உடனே 
உடனே அறிவித்துவிட்டார்‌. கூடிய சீக்கிரம்‌ நெருக்கடி நிலையை 
நீக்கிவிடுவேன்‌. நீங்கள்‌ போராட அவசியமில்லை. 


ஆனால்‌ மக்கள்‌ நம்பவில்லை. தொடர்ந்து ஊர்வலங்களும்‌ பேரணிகளும்‌ 
ஆங்காங்கே நடைபெற ஆரம்பித்தன. இதனிடையே துனிஷியப்‌ புரட்சி 
எகிப்தில்‌ பரவி அங்கே ஆட்சி மாற்றத்துக்கே வித்திட்டதைக்‌ கண்டு 
அல்ஜீரியர்கள்‌ தமது போராட்டத்தை இன்னும்‌ தீவிரப்படுத்த முடிவு 


செய்தார்கள்‌. ஆனால்‌ துரதிருஷ்டவசமாக அவர்களை ஒருங்கிணைக்க 
ஒரு வலுவான தலைமை இல்லாது போய்விட்டது. 


துனிஷியாவிலும்‌ எகிப்திலும்கூட ஒரு தலைவர்‌ முன்னின்று புரட்சி 
நடத்தவில்லைதான்‌. ஆனால்‌ மக்கள்‌ அத்தனை பேரும்‌ கொண்டிருந்த 
தீவிரத்தின்‌ சதவீதம்‌ சம அளவில்‌ அங்கே இருந்தது. அதனால்‌ புரட்சி 
வெற்றிபெற்றது. 


அல்ஜீரியாவில்‌ எமர்ஜென்சிக்காக இப்படியொரு புரட்சி தேவையா 
என்று யோசித்தவர்கள்‌ நிறைய. அதனாலேயே அல்ஜீரியப்‌ புரட்சி 
கொஞ்சம்‌ மெதுவாக நடக்க ஆரம்பித்தது. 


ஆனால்‌ எகிப்தின்‌ நிலைமை யாருக்கு என்ன பாடம்‌ சொன்னதோ 
இல்லையோ, அல்ஜீரிய அதிபருக்கு அபாய எச்சரிக்கை 
விடுத்துவிட்டது. பிப்ரவரி 24, 2011 அன்று பத்தொன்பது வருடப்‌ 
பாரம்பரியம்‌ மிக்க எமர்ஜென்சியை விலக்கிக்கொள்வதாக 
அறிவித்துவிட்டார்‌. 

ஜோர்டன்‌: 


ஜோர்டன்‌ ஒரு முடியாட்சி நாடு. மன்னர்‌ இரண்டாம்‌ அப்துல்லாதான்‌ 
அங்கே பரமாத்மா. நாட்டின்‌ தலைவராக அவர்‌ இருந்தாலும்‌ ஆட்சித்‌ 
தலைவராக ஒரு பிரதம மந்திரியும்‌ சில அமைச்சர்களும்‌ உண்டு. 
பேருக்குத்தான்‌. மன்னர்‌ வைத்ததுதான்‌ சட்டம்‌. அவர்‌ சொல்வதைச்‌ 
செயல்படுத்த வேண்டியதுதான்‌ அமைச்சரவையின்‌ பணி. 


பிரச்னை, ஜோர்டனின்‌ வரலாறு காணாத விலைவாசி உயர்வு. 
குறிப்பாக, உணவுப்‌ பொருள்களின்‌ விலை தறிகெட்டுப்‌ 
போய்விட்டதை மக்களால்‌ தாங்கமுடியவில்லை. சென்ற வருட 
பட்ஜெட்டில்‌ இரண்டு பில்லியன்‌ டாலர்‌ துண்டு விழுவதாகக்‌ 
காட்டினார்‌ நிதியமைச்சர்‌. அத்தனை மோசமான பொருளாதாரச்‌ 
சூழலுக்கு தேசத்தை அழைத்துச்‌ சென்ற ஆட்சியாளர்களை மக்கள்‌ 
நாள்தோறும்‌ சபித்துக்கொண்டிருந்தார்கள்‌. 


பொதுவாக மக்களின்‌ சாபத்தையெல்லாம்‌ சுல்தான்கள்‌ 
கண்டுகொள்வதில்லை என்னும்‌ மரபுப்படிதான்‌ ஜோர்டன்‌ மன்னர்‌ 
ஜாலியாக இருந்தார்‌. ஆனால்‌ துனிஷியா மற்றும்‌ எகிப்துப்‌ 
புரட்சிகளைப்‌ பார்த்து ஜோர்டானியர்கள்‌ உத்வேகம்‌ 


பெற்றிருக்கிறார்கள்‌ என்பது தெரிந்ததும்‌ அடி வயிற்றைக்‌ 


கலக்கிவிட்டது அவருக்கு. அதன்பிறகு தான்‌ நிலைமை என்னவென்றே 
ஆராய ஆரம்பித்தார்‌. 
பணவீக்கம்‌ ஆறு சதவீதம்‌ கூடியிருந்தது.வேலைவாய்ப்பின்மை 


இருபத்தி ஐந்து சதவீதம்‌ அதிகரித்திருந்தது. மறைமுக வரிகள்‌ 
வசூலிப்பில்‌ ஏகப்பட்ட தகிடுதத்தங்கள்‌ நடந்திருந்தன. 


இதெல்லாம்‌ ஒருநாளில்‌ ஒருத்தரால்‌ செய்யப்பட்டவையல்ல. 
பன்னெடுங்காலப்‌ பழசு. இன்று வெளிச்சத்துக்கு வருகிறது, 


அவ்வளவுதான்‌. 


என்ன செய்யலாம்‌ என்று யோசித்தார்‌ மன்னர்‌. அதற்குள்‌ மக்கள்‌ 
போராடத்‌ தொடங்கியிருந்தார்கள்‌. நாளொரு ஊர்வலம்‌, பொழுதொரு 
பேரணி. ஒரு சில இடங்களில்‌ கலவரமும்‌ நடந்தது. காவல்‌ துறை 
மக்களைத்‌ தாக்கத்‌ தொடங்கினால்‌ நிச்சயம்‌ விஷயம்‌ விவகாரமாகும்‌. 
உப்புப்பெறாத விஷயத்துக்குப்‌ புரட்சி வரும்‌. ஆட்சி ஆட்டம்‌ காணும்‌. 
ஆட்சி ஒழிந்தால்‌ பிரச்னையில்லை. முடியாட்சி சித்தாந்தத்துக்கே 


வேட்டு வைக்கப்‌ போய்விட்டால்‌? 


ஐயோ என்று அலறியெழுந்தார்‌ மன்னர்‌ அப்துல்லா ரெண்டு. 
உடனடியாகத்‌ தனது பிரதமரையும்‌ அமைச்சரவையையும்‌ பதவிநீக்கம்‌ 
செய்தார்‌. என்ன நினைத்துக்கொண்டிருக்கிறீர்கள்‌? உங்களை 
நம்பியல்லவா என்‌ தேசத்தையும்‌ மக்களையும்‌ ஒப்படைத்திருக்கிறேன்‌? 
இப்படியா உதவாக்கரையாக நடந்துகொள்வீர்கள்‌? போங்கள்‌ 


வெளியே. 


புதிய பிரதமர்‌. புதிய அமைச்சரவை. இனி ஒரு பிரச்னையும்‌ இருக்காது 
என்று டிவியில்‌ தோன்றி அபயமளித்தார்‌ அப்துல்லா. 


இப்போதைக்கு இது போதும்‌ என்றுதான்‌ அவருக்குத்‌ தோன்றியது. 
மக்களுக்கும்‌ மன்னராட்சியை நீக்கும்‌ நோக்கம்‌ கிடையாது அங்கே. 
தங்கள்‌ அடிப்படைப்‌ பிரச்னை யாராலாவது நீங்கினால்‌ போதும்‌ 
என்றுதான்‌ எதிர்பார்க்கிறார்கள்‌. ஊரெல்லாம்‌ ஓடிய புரட்சி வெள்ளம்‌ 
ஜோர்டனில்‌ கொஞ்சம்‌ நீர்‌ பாய்ச்சி ஓர்‌ உடனடி மாறுதலை ஆட்சி 
மட்டத்தில்‌ ஏற்படுத்தியதே அவர்களுக்குப்‌ பெரிய விஷயம்தான்‌. 


சூடான்‌: 


ஆப்பிரிக்க தேசமான சூடானின்‌ பிரச்னை ஒன்றல்ல இரண்டல்ல. 
காலகாலமாக சூடானியர்கள்‌ ஏழைமையாலும்‌ வறுமையாலும்‌ வேலை 


வாய்ப்பின்மையாலும்‌ லோக்கல்‌ இனக்குழு மோதல்களாலும்‌ குட்டிப்‌ 
புரட்சிகளாலும்‌ உள்நாட்டு யுத்தங்களாலும்‌ அதன்‌ விளைவான 
விலைவாசி உயர்வினாலும்‌ இன்னபிறவற்றாலும்‌ சொல்லொணாத்‌ 
துயரத்துக்கு ஆளாகி வருபவர்கள்‌. 


ஆட்சி மாற்றம்‌ என்றால்‌ ராணுவப்‌ புரட்சிதான்‌. இதில்‌ அல்‌ காயிதா 
போன்ற அமைப்புகளுக்கு ஆதரவு கொடுத்து மேற்கத்திய பொருளாதார 
ஆதரவுகளை இழந்த அவலங்களும்‌ சேர்ந்திருக்கிறது. ஒரு காலத்தில்‌ 
ஒசாமா பின்லேடன்‌ சூடானிலேயே தங்கியிருந்து இயக்கம்‌ 
வளர்த்திருக்கிறார்‌. அவர்‌ ஆப்கனிஸ்தானுக்குக்‌ குடிபோன பிறகு 
சூடானுக்குள்ளேயே பல குட்டித்‌ தீவிரவாத இயக்கங்கள்‌ முளைக்கத்‌ 
தொடங்கின. 


சூடானின்‌ அதிபர்‌ ஓமர்‌ அல்‌ பஷீர்‌ 1993லிருந்து அசையமாட்டாமல்‌ 
உட்கார்ந்திருப்பவர்‌. (அவருக்கு முன்‌ ஆட்சியில்‌ இருந்த துராபிதான்‌ 
ஒசாமா பின்லேடனின்‌ ஸ்பான்சர்‌.) அவரைக்‌ கிளப்புவதற்காகவே 
மக்கள்‌ போராட்டத்தைத்‌ தொடங்கினார்கள்‌. இரும்புக்‌ கரம்‌ கொண்டு 
ஒடுக்கப்‌ பார்த்த அதிபருக்கு அது அத்தனை சுலப சாத்தியமில்லை 
என்று மக்கள்‌ புரியவைத்ததன்‌ விளைவு, அடுத்த தேர்தலில்‌ அதிபர்‌ 
பதவிக்கு நிற்கமாட்டேன்‌ என்று இப்போது வாக்களித்திருக்கிறார்‌. 


ஓமன்‌: 


ஓமனில்‌ ஆட்சியாளர்கள்மீது மக்கள்‌ கொண்டுள்ள கோபமும்‌ 
அவர்களுடைய போராட்ட வேகமும்‌ ஒப்பீட்டளவில்‌ துனிஷியர்களின்‌ 
தீவிரத்தைக்‌ காட்டிலும்‌ அதிகமாக இருக்கிறது. ஆனால்‌ ஓமன்‌ அரசு 
துனிஷிய அரசு அளவுக்குச்‌ சீரழிந்திருக்கவில்லை என்பதுதான்‌ இங்கே 
முக்கியம்‌. மன்னர்‌ கபூஸும்‌ அவரது வழிகாட்டுதலின்கீழ்‌ செயல்படும்‌ 
நாடாளுமன்றமும்‌ வழக்கமான மத்தியக்‌ கிழக்கு பாரம்பரியத்தை 
ஒட்டித்தான்‌ ஆட்சி புரிகிறார்கள்‌. எங்கும்‌ இருக்கும்‌ ஊழல்‌, எப்போதும்‌ 
இருக்கும்‌ வேலைச்‌ சுணக்கங்கள்‌. ஆனால்‌ மற்ற நாடுகளைப்‌ போல்‌ 
வறுமை, வேலையில்லாத்‌ திட்டாட்டம்‌ ஓமனில்‌ அவ்வளவாகக்‌ 
கிடையாது. 


ஆனால்‌ மக்கள்‌ கேட்பது அடிப்படைச்‌ சம்பளத்தில்‌ உயர்வு. கூட்டுறவு 
விற்பனை அமைப்புகளில்‌ ஒழுங்கு. பென்ஷன்‌, பி.எஃப்‌ போன்ற 
செளகரியங்களை அளிப்பதில்‌ காட்டப்படும்‌ அபரிமிதமான 
மெத்தனத்தை அறவே களைவது. 


சொல்லப்போனால்‌, துறைசார்‌ பணியாளர்கள்‌ எளிய வேலை 
நிறுத்தங்களின்மூலமும்‌, உட்கார்ந்து பேசுவதன்மூலமும்‌ தீர்த்துவிடக்‌ 
கூடிய பிரச்னைகள்தான்‌. ஆனால்‌ மன்னராட்சி தேசத்தில்‌ மக்களைப்‌ 
பொருட்படுத்தி உட்கார்ந்து பேச எந்த அதிகாரி முன்வரப்போகிறார்‌? 
எனவே ஊரோடு ஒத்துவாழ முடிவு செய்து ஓமன்‌ மக்களும்‌ அரசுக்கு 
எதிரான கிளர்ச்சியில்‌ இறங்கிவிட்டார்கள்‌. முதல்‌ கட்ட சமாதான 
நடவடிக்கையாக ஓமன்‌ சுல்தான்‌ அமைச்சரவையை பிப்ரவரி 26, 2011 
அன்று மாற்றியமைத்திருக்கிறார்‌. 

ஏமன்‌: 


திடீரென்று பதினாறாயிரம்‌ பேர்‌ ஓரிடத்தில்‌ திரளுவார்கள்‌ என்பதை 
ஏமன்‌ அதிபர்‌ சலே எதிர்பார்க்கவில்லை. ஜனவரி 27, 2011 அன்று சனா 
நகரில்‌ (ஏமனின்‌ தலைநகரம்‌) கூடிய மக்கள்‌ அரசுக்கு எதிராகவும்‌ 
அதிபருக்கு எதிராகவும்‌ தேசத்தின்‌ வண்டி வண்டியான ஊழல்களுக்கு 
எதிராகவும்‌ வேலையில்லாத்‌ திண்டாட்டத்துக்கு எதிராகவும்‌ 
கூக்குரலிட்டு ஆர்ப்பாட்டம்‌ செய்ய ஆரம்பித்தார்கள்‌. 


ஏமனின்‌ அடிப்படைப்‌ பிரச்னை இதுவெல்லாம்‌ இல்லை. இரண்டு 
விஷயங்கள்‌ அங்கே நீண்ட நெடுங்காலமாக எப்போதும்‌ வெடிக்கலாம்‌ 
என்னும்‌ தருவாயில்‌ இருந்து வருவன. 


முதலாவது, ஷியா பெரும்பான்மை மக்களின்‌ பிரிவினைப்‌ போராட்டம்‌. 
அவர்கள்‌ வடக்கு ஏமன்‌ எங்கும்‌ பரவி வசிப்பவர்கள்‌. ஷியாக்கள்‌ மிகுந்த 
வடக்கு ஏமனையும்‌ சேர்த்து ஆள்வது சுன்னி முஸ்லிம்‌ தலைவராக 
இருப்பதும்‌ அதுவும்‌ இந்த அதிபர்‌ இருபது வருஷங்களுக்குமேல்‌ 
இடத்தைவிட்டு நகராதவராக, ஒருவேளை நகர நேர்ந்தாலும்‌ தன்‌ 
வாரிசை அடுத்த அதிபராகத்‌ தயாரித்துக்கொண்டிருப்பவராக 
இருப்பதும்‌ அவர்களால்‌ தாங்கமுடியாததாக இருக்கிறது. 


இரண்டாவது பெரும்‌ பிரச்னை ஒசாமா பின்லேடனால்‌ உருவானது. 
ஒசாமாவின்‌ பூர்வீகம்‌ தெற்கு ஏமன்‌. இப்போதும்‌ அங்கே ஒசாமா 
குடும்பத்தவர்கள்‌ பலபேர்‌ இருக்கிறார்கள்‌. முற்காலத்தில்‌ ஏமன்‌ என்பது 
ஒரே தேசமல்ல. வடக்கு ஏமன்‌ ஒட்டாமான்‌ பேரரசின்‌ கீழும்‌, தெற்கு 
ஏமன்‌ பிரிட்டிஷ்‌ பேரரசின்‌ கீழும்‌ இருந்தன. 1918ம்‌ ஆண்டு வடக்கு 
ஏமன்‌ விடுதலை அடைந்து தனி நாடாக, 1967ம்‌ ஆண்டு தெற்கு 
ஏமனுக்கும்‌ விடுதலை கிடைத்து அதுவும்‌ தனியாக, 1990ம்‌ ஆண்டுதான்‌ 
இரண்டு ஏமன்களும்‌ ஒன்றிணைக்கப்பட்டு ஒரே நாடாக 
அறிவிக்கப்பட்டது. அதற்கான அரசியல்‌ காரணங்கள்‌, நியாய 


அநியாயங்களுக்குள்‌ புகுந்தால்‌ அது தனிக்கதையாகிவிடும்‌. இங்கு 
அவசியமில்லை. 


ஆனால்‌ ஒட்டாத இரு பிரதேசங்களை ஒட்டவைத்ததன்‌ முதல்‌ விளைவு, 
ஷியா - சுன்னி மக்களால்‌ ஒத்துப்போக முடியாதிருப்பதுதான்‌. 


ஒசாமா பின்லேடனுக்கு இந்த ஒட்டுவேலை பிடிக்கவில்லை. அவர்‌ 
சுன்னி முஸ்லிம்‌. ஒசாமாவுக்குப்‌ பிடிக்கவில்லை என்பதெல்லாம்‌ ஒரு 
விஷயமா என்று கேட்கக்கூடாது. மத்தியக்கிழக்கில்‌ சுல்தான்களுக்கு 
நிகராக அவரும்‌ பொருட்படுத்தியாகவேண்டிய ஒரு நபர்‌. தெற்கு ஏமன்‌, 
பழையபடி தனி, சுதந்தர நாடாக இருக்கவேண்டும்‌ என்பது அவரது 
நீண்டநாள்‌ விருப்பம்‌. நவீனத்துவம்‌ ஏமனில்‌ நுழைந்த நாளாக அதன்‌ 
பாரம்பரியப்‌ பெருமையெல்லாம்‌ சிதைந்து 
சின்னாபின்னமாகிவிட்டதாக அவர்‌ எப்போதும்‌ வைக்கும்‌ 
குற்றச்சாட்டு, எப்போது செயல்‌ வடிவில்‌ வெடிக்குமோ என்கிற அச்சம்‌ 
ஏமனின்‌ ஆட்சியாளர்களுக்கு எப்போதும்‌ உண்டு. 


ஏற்கெனவே அல்‌ காயிதா ஏமனில்‌ மக்களிடையே பிரிவினை 
உணர்ச்சியைத்‌ தூண்டிவிட்டு திரிகொளுத்தும்‌ வேலையை 
ஆரம்பித்துவிட்டது. இந்தச்‌ சூழ்நிலையில்‌ இப்போது அதிபருக்கு 
எதிராக ஷியா-சுன்னி பாகுபாடில்லாமல்‌ மக்கள்‌ திரள 
ஆரம்பித்திருப்பது இன்னொரு பெரும்‌ குடைச்சல்‌. 


அதிபர்‌ அலி அப்துல்லா சலே, அவரது மகன்‌ அஹமது சலே 
இருவர்மீதும்‌ ஏமானியர்களுக்கு நிறைய விமரிசனங்கள்‌ உண்டு. இந்தத்‌ 
தந்தையும்‌ மகனும்‌ தேசத்தைக்‌ கூறு போட்டுக்‌ கொள்ளையடிக்கிறார்கள்‌ 
என்பது அவற்றுள்‌ பிரதானமானது. எண்ணெய்‌ வளம்‌ மிக்க ஏமனில்‌ 
ஏழைமை பேய்க்கோலம்‌ பூண்டு தலைவிரித்தாடுகிறது என்று 
சொன்னால்கூட நம்புவதற்குக்‌ கஷ்டமாக இருக்கும்‌. ஆனால்‌ உண்மை 
அதுதான்‌. ஏமனின்‌ மொத்த மக்கள்‌ தொகையில்‌ கிட்டத்தட்ட சரிபாதி 
பேர்‌ ஒரு நாளைக்கு இரண்டு அல்லது மூன்று ரியாலுக்குமேல்‌ செலவிட 
முடியாத அளவு நெருக்கடி வாழ்க்கைதான்‌ வாழ்கிறார்கள்‌. மூன்றில்‌ ஒரு 
பங்கு மக்களுக்கு அதுவும்‌ கிடையாது. கிட்டத்தட்ட 
முழுப்பட்டினியாளர்கள்‌ குறைந்தது ஒரு லட்சம்‌ பேராவது இருப்பார்கள்‌ 
என்று ஒரு புள்ளிவிவரம்‌ கூறுகிறது. 


வடக்கு, தெற்கு ஏமன்‌ பிரிவது முக்கியமா, ஆட்சித்‌ தலைமை ஷியாவா, 
சுன்னி இனத்தவரா, ஏமனின்‌ எண்ணெய்‌ வளத்தால்‌ விளையும்‌ 
செல்வத்தை மக்களுக்குத்‌ திருப்பிவிட என்ன வழி, அவர்களின்‌ வறுமை 


நீங்க என்ன திட்டம்‌ என்பது பற்றியெல்லாம்‌ இதுவரை யாரும்‌ 
பொருட்படுத்திப்‌ பேசியதோ, விவாதித்ததோ கிடையாது. அதிகம்‌ 
படிப்பறிவில்லாதவர்களான ஏமானிகளும்‌ ஏமாளிகளாக இத்தனை 
காலம்‌ வெந்ததைத்‌ தின்று விதிவழி வாழ்ந்துவந்திருக்கிறார்கள்‌. 


துனிஷியாவிலும்‌ எகிப்திலும்‌ நடந்த மக்கள்‌ புரட்சியைப்‌ பார்த்து 
உத்வேகம்‌ கொண்டு இன்று போராடக்‌ கிளம்பியவர்களுக்கு ஒரே 
நோக்கம்தான்‌. இந்த அதிபர்‌ கூடாது. இவர்‌ பிள்ளையும்‌ வந்துவிடக்‌ 


கூடாது! 


இதற்கான உடனடிக்‌ காரணம்‌ ஒன்று உண்டு. அதிபர்‌ கொண்டுவர 
நினைத்திருக்கும்‌ அரசியல்‌ சாசன சட்டத்திருத்தம்‌. 


அதான்‌ இருபது வருஷம்‌ ஆண்டாச்சே, வீட்டுக்குப்‌ போவோம்‌ என்று 
நினைக்கிற ரகமில்லை அவர்‌. என்ன செய்தால்‌ உயிருள்ளவரை 
அதிபராக இருக்கலாம்‌? நிபுணர்களைக்‌ கூப்பிட்டுப்‌ பேசினார்‌. ஒரு 
சட்டத்திருத்தம்‌ பண்ணிவிடுங்கள்‌, எல்லாம்‌ சரியாகப்‌ போய்விடும்‌ 
என்று சனிப்ரீதி செய்யச்‌ சொல்லும்‌ சோதிடர்களைப்‌ போல்‌ அவர்கள்‌ 
ஆலோசனை கொடுக்க, உடனே அரசியல்‌ சாசனத்தை எடுத்து ரிப்பேர்‌ 
பண்ண ஆரம்பித்தார்‌ அதிபர்‌ சலே. 


சட்டத்திருத்தம்‌ முடித்து நாடாளுமன்றத்தில்‌ விவாதத்துக்கு 
விட்டபோதுதான்‌ மக்களுக்கு விபரீதம்‌ புரிந்தது. எளிய திருத்தம்‌. அதிபர்‌ 
உயிருடன்‌ இருக்கும்வரை அதிபராக இருக்கலாம்‌. ஒரே வரி. தீர்ந்தது 
விஷயம்‌. 


உயிர்‌ போன பிறகு? வாரிசு வருவார்‌. அது சட்டமில்லை என்றாலும்‌ 
அதுதான்‌ திட்டம்‌. 


இது கூடவே கூடாது, அனுமதிக்க முடியாது என்று எதிர்க்கட்சிகள்‌ 
ரகளை பண்ண ஆரம்பித்தபோதுதான்‌ மக்களுக்கு விஷயம்‌ தெரிந்தது. 
எதிர்க்கட்சிகளை எப்படி அடக்குவது என்பது அதிபருக்குத்‌ தெரியும்‌. 
எத்தனையோ முறை இம்மாதிரி முறைத்துக்கொண்டு சண்டை 
பிடித்தவர்கள்தாம்‌. என்னென்னவோ பிரச்னைகள்‌. இதைவிடத்‌ 
தீவிரமான விஷயங்களில்‌ எல்லாம்‌ ஒரு கட்டத்தில்‌ அடங்கிப்‌ 
போய்விடுவார்கள்‌, அல்லது அடக்கப்பட்டுவிடுவார்கள்‌. 


இந்தமுறை எதிர்க்கட்சிகளை மட்டும்‌ நம்பிப்‌ பயனில்லை என்றுதான்‌ 
மக்கள்‌ நேரடியாகக்‌ களத்துக்கு வந்தார்கள்‌.அதிபரே வெளியே போ. நீ 


ஆயுள்‌ முழுதும்‌ ஆண்டு கொழுக்க இது இடமல்ல. ஏமானியர்கள்‌ 
ஏமாளிகளுமல்லர்‌. 


மிகக்‌ கடுமையாக எதிர்த்தார்கள்‌. தேசமெங்கும்‌ ஊர்வலங்களும்‌ 
பேரணிகளும்‌ பொதுக்கூட்டங்களுமாக அமர்க்களப்படுத்தினார்கள்‌. 
பதிலுக்குக்‌ காவல்‌ துறை நடவடிக்கையும்‌ தீவிரமாக இருந்தது. தெற்கு 
ஏமனில்‌ வசிக்கும்‌ பழங்குடி இனத்தவர்‌ சிலருக்கு விஷயத்தை எடுத்துச்‌ 
சொல்லி அவர்களையும்‌ போராட்டத்துக்கு அழைத்து வந்தார்கள்‌ 
நகர்ப்புற வாசிகள்‌. சுபாவத்தில்‌ முரட்டுத்தனமும்‌ பேச்சு மற்றும்‌ 
நடவடிக்கைகளில்‌ சற்றும்‌ ஒளிவுமறைவில்லாத பரிசுத்த 
உண்மைவாதிகளுமான அவர்கள்‌ எதிர்ப்புப்‌ போராட்டங்களில்‌ 
கலந்துகொள்ள ஆரம்பித்தபோது வன்முறை மூண்டது. போலீசுக்கும்‌ 
பொதுமக்களுக்கும்‌ இடையிலான மோதல்கள்‌. அடிகள்‌, உதைகள்‌, 
துப்பாக்கிச்‌ சூடுகள்‌, கடையடைப்புகள்‌, தீவைத்துக்‌ கொளுத்தல்கள்‌ 
இன்னபிற. 


கட்டுப்படுத்த முடியாத சூழல்‌ ஏற்பட்டபோது அதிபர்‌ அறிவித்தார்‌. 
அடுத்த தேர்தலில்‌ நான்‌ நிற்கவில்லை. போதுமா? 


ஆனால்‌ மக்கள்‌ அடங்க மறுத்தார்கள்‌. இப்போதே வெளியே போ. 
குடும்பத்தோடு ஓடிவிடு. இனி ஒருநாளும்‌ உன்னை 
சகித்துக்கொண்டிருக்க முடியாது. 


அதிபர்‌ விடவில்லை. ஒரு பக்கம்‌ காவல்‌ துறை நடவடிக்கை தீவிரமாக 
இருந்தாலும்‌ இன்னொரு பக்கம்‌ போராட்டக்காரர்களுடன்‌ பேரம்‌ 
பேசுவதையே அவர்‌ பெரிதும்‌ விரும்பினார்‌. ஆட்சியை விட்டு 
அப்படியெல்லாம்‌ ஒரே நாளில்‌ போய்விட முடியாது. இன்னொரு 
நாட்டைப்‌ பார்த்து அதே மாதிரி இங்கும்‌ நடக்கவேண்டுமென்று 
எதிர்பார்க்காதீர்கள்‌. அவரவர்‌ கஷ்டங்கள்‌ அவரவருக்கு. 
உங்களூக்கென்ன? நான்‌ தொடரக்கூடாது. அவ்வளவுதானே? இந்த 
வருடத்தோடு முடித்துக்கொள்கிறேன்‌. 2012ல்‌ நான்‌ பொறுப்பில்‌ 
இருக்கமாட்டேன்‌. போதுமா? 


இதை நம்புவதா ஏற்பதா என்று ஏமன்‌ மக்களுக்குக்‌ கடும்‌ குழப்பம்‌. வழி 
காட்ட அவர்களுக்குச்‌ சரியான தலைமை இல்லை என்பதுதான்‌ 
பிரச்னை. ஏமனின்‌ எதிர்க்கட்சிகளுக்கு மக்களின்‌ போராட்டத்துடன்‌ 
நேரடித்‌ தொடர்பில்லை என்பது இங்கே கவனிக்கவேண்டிய விஷயம்‌. 
அவர்கள்‌ அதிபரை எதிர்ப்பது, ஆட்சியை எதிர்ப்பது, அவர்கள்‌ 
ஆட்சிக்கு வரவேண்டும்‌, பொறுப்புக்கு வரவேண்டும்‌ என்பதற்காக 


மட்டும்தான்‌. மக்களின்‌ போராட்டத்துக்கு இந்த ஊழல்‌ அரசு கூடாது 
என்பதுதான்‌ ஒரே நோக்கம்‌. 


அடுத்தது என்ன என்பது பற்றிய எளிய திட்டங்கள்கூடக்‌ கைவசம்‌ 
இல்லாதபடியால்‌ ஏமன்‌ மக்களின்‌ எழுச்சியும்‌ புரட்சியும்‌ குழப்பமான 
கட்டத்தில்‌ மேலும்‌ மேலும்‌ தீவிரமடைந்து போய்க்கொண்டிருந்தது. 


சலே சாதாரணமான ஆள்‌ அல்ல. சூழ்நிலையின்‌ சூடு கருதிப்‌ 
பின்வாங்கினாலும்‌ எப்படியாவது திரும்ப வந்துவிடக்கூடியவர்‌ என்று 
ஏமன்‌ பத்திரிகையாளர்கள்‌ கருதுகிறார்கள்‌. சூழ்நிலையின்‌ சூடு 
தணிவதற்குள்‌ எண்ணெய்‌ விலை எகிறிப்‌ போய்விடும்‌ என்பதுதான்‌ 
உலகத்தின்‌ ஒரே கவலை. 


சவூதி அரேபியா: 


எந்த வித்தியாசமும்‌ இல்லை. மக்கள்‌ எழுச்சியின்‌ ஒரே காரணம்‌ 
திருப்தியின்மை. வேலை வாய்ப்பின்மை. ஆட்சியின்‌ ஊழல்‌. 


நாமும்‌ புரட்சியில்‌ இறங்கலாம்‌ என்று மக்கள்‌ தீர்மானித்து 
அங்கொன்றும்‌ இங்கொன்றுமாக எதிர்ப்புக்‌ கூட்டங்களை 
ஒருங்கிணைக்கத்‌ தொடங்கியபோதே சவூதி மன்னர்‌ அப்துல்லா 
விழித்துக்கொண்டார்‌. உடனடியாக பில்லியன்‌ டாலர்‌ 
நலத்திட்டங்களும்‌ பதினெட்டாயிரம்‌ தற்காலிகப்‌ பணியிடங்களை 
நிரந்தரப்படுத்துவதாகவும்‌ அறிவித்து மக்களை அதிர்ச்சியுறச்‌ செய்தார்‌. 


புரட்சியெல்லாம்‌ நமக்கெதற்கு? உங்களுக்கு என்ன வேண்டுமென்று 
கேளுங்கள்‌. செய்யத்தான்‌ நான்‌ இருக்கிறேனே என்கிற சுல்தானின்‌ 
அதிரடி மாற்றத்தால்‌ தாற்காலிகமாக மக்கள்‌ இங்கே 
அமைதியடைந்திருக்கிறார்கள்‌. ஆனால்‌ மன்னருக்காக ஒலிக்கப்பட்ட 


அபாயச்‌ சங்கின்‌ ஓசை அப்படியேதான்‌ இருக்கிறது. 
பஹ்ரைன்‌: 


பெரிய கலவரம்‌. தீவிரமான எதிர்ப்பு. பஹ்ரைன்‌ சரித்திரத்தில்‌ 
இதற்குமுன்‌ இப்படியொரு சம்பவம்‌ கிடையாது. அடிப்படைப்‌ பிரச்னை, 
பஹ்ரைன்‌ ஒரு ஷியா தேசம்‌. ஆளும்‌ சுல்தான்‌ ஷேக்‌ ஹமத்‌ பின்‌ ஈசா 
அல்‌ காலிஃபாவோ ஒரு சுன்னி முஸ்லிம்‌. அவருக்குக்‌ கீழே ஆள்வதற்கு 
ஓர்‌ அமைச்சரவை. ஒரு பிரதம மந்திரியும்‌ இருபத்தி ஐந்து 
அமைச்சர்களும்‌. இதில்‌ எண்பது சதவீத அமைச்சர்கள்‌ சுல்தானின்‌ 
குடும்ப உறுப்பினர்கள்‌. மாமன்‌, மச்சான்‌, ஒண்ணுவிட்ட, ரெண்டு விட்ட 


சித்தப்பா, பெரியப்பா, தாயாதி இத்யாதி. 


எண்ணெயும்‌ முத்தும்‌ கொழிக்கும்‌ தேசமான பஹ்ரைன்‌ 
சந்தேகமில்லாமல்‌ ஒரு பணக்கார நாடு. அரபு தேசங்களிலேயே 
அதிவேகப்‌ பொருளாதார வளர்ச்சி என்றால்‌ அது பஹ்ரைனில்தான்‌. 
ஆனால்‌ அதற்கும்‌ குடிமக்களின்‌ வறுமைக்கும்‌ சம்பந்தமிலை. 
படிப்பறிவுக்‌ குறைந்த பஹ்ரைன்‌ குடிமக்களுக்கு சொந்த நாட்டில்‌ 
வேலைவாய்ப்பு அபூர்வம்‌. எண்ணெய்த்‌ தொழிலுக்கெல்லாம்தான்‌ 
இங்கிருந்து ஆள்‌ போய்விடுகிறார்களே? எண்ணெய்‌ என்றல்ல, எந்தத்‌ 
தொழிலானாலும்‌ வெளி நாடுகளிலிருந்து ஆளெடுப்பது அரபு 
மண்ணுக்கே உரிய வழக்கம்‌. இதன்‌ கலாசாரக்‌ காரணங்களை ஆராயப்‌ 
புகுந்தால்‌ வெறும்‌ நேர விரயம்‌. ஒப்பந்த அடிப்படையில்‌ ஊழியர்களை 
நியமிப்பதே தங்களுக்கு வசதி மற்றும்‌ செளகரியம்‌ என்று நினைப்பது 


எண்ணெயாளர்களின்‌ எண்ணம்‌. பஹ்ரைனும்‌ விலக்கல்ல. 


ஆனால்‌ ஒன்று சொல்லவேண்டும்‌. அரபு தேசங்களில்‌ மனித 
வளத்துக்குக்‌ குறைவில்லை. அவர்கள்‌ கல்வியறிவில்‌ 
மேலோங்கிவிடாமல்‌ பார்த்துக்கொள்வதில்‌ சுல்தான்களும்‌ அதிபர்களும்‌ 
இன்னபிற ஆட்சியாளர்களும்‌ செலுத்தும்‌ அக்கறைதான்‌ இங்கே 
பொருட்படுத்தவேண்டிய ஒரே முக்கிய அம்சம்‌. அது ஒன்றுதான்‌ 
அவர்கள்‌ பிரச்னையில்லாமல்‌ சம்பாதிக்கவும்‌ ஊழலில்‌ திளைக்கவும்‌ 
உதவி புரியும்‌ காரணி. உள்ளூர்‌ அரபுகளுக்குப்‌ படிப்பு கிடையாது. 
அவர்கள்‌ சும்மா கிடப்பார்கள்‌. வெளியூரிலிருந்து வேலைக்கு ஆள்கள்‌ 
வருவார்கள்‌. கஷ்டப்பட்டு உழைத்துச்‌ சம்பாதித்து ஊருக்கு 
அனுப்புவார்கள்‌. படித்தவர்கள்‌ செய்யும்‌ வேலைதான்‌ என்றில்லை. 
வெறும்‌ உடலுழைப்பு கோரும்‌ பணிகளானாலும்‌ வெளி தேசத்து 
ஒப்பந்தப்‌ பணியாளர்கள்தான்‌ எல்லாவற்றுக்கும்‌. 


ஏனென்றால்‌ எந்தக்‌ காரணமும்‌ சொல்லாமல்‌ எப்போது 
வேண்டுமானாலும்‌ திருப்பி அனுப்பிவிட முடியுமல்லவா? அவர்கள்‌ 
கொடி பிடிக்க முடியாதல்லவா? கோஷம்போட முடியாதல்லவா? 
குடிமக்களிடம்‌ இதெல்லாம்‌ எதிர்பார்க்க முடியாதே? 

இதோ அவர்கள்‌ வேலை கேட்கிறார்கள்‌. அப்புறம்‌ வேறு பல வசதிகள்‌ 
கேட்பார்கள்‌. சம்பளம்‌ போதவில்லை என்பார்கள்‌. கொடி பிடிப்பார்கள்‌. 
யூனியன்‌ என்பார்கள்‌. எங்கிருந்தோ கம்யுனிஸ்டுகளும்‌ ஓடி 
வந்துவிடுவார்கள்‌. தொல்லைக்கு அப்புறம்‌ அளவேது? 


பஹ்ரைன்‌ மக்களின்‌ முதல்‌ கோபம்‌, நாட்டில்‌ மெஜாரிடி மக்களான 


ஷியாக்களுக்கு அநியாயம்‌ இழைக்கப்படுகிறது என்பது. அதைவிடப்‌ 
பெரிய கோபம்‌, மைனாரிடிகளான சுன்னி முஸ்லிம்கள்‌ சொகுசு 
வாழ்க்கை வாழ்கிறார்கள்‌ என்பது. சுல்தான்‌, சுன்னி முஸ்லிம்களின்‌ 
எண்ணிக்கையை அதிகரிப்பதற்காகத்‌ தெற்காசிய நாடுகளிலிருந்தும்‌ 
பாகிஸ்தானின்‌ பலூசிஸ்தான்‌ மாகாணத்திலிருந்தும்‌ சிரியாவின்‌ தென்‌ 
பகுதியிலிருந்தும்‌ சுன்னி முஸ்லிம்களைக்‌ கொண்டுவந்து திட்டமிட்டுக்‌ 
குடியமர்த்தி, குடியுரிமையும்‌ வழங்குகிறார்‌ என்பது மக்களின்‌ 
குற்றச்சாட்டு. 

அரசுத்‌ துறைகளிலும்‌ சரி, ராணுவத்திலும்‌ சரி. மருந்துக்கும்‌ ஷியா 
முஸ்லிம்கள்‌ யாரும்‌ கிடையாது என்பது பஹ்ரைனின்‌ விசித்திரங்களுள்‌ 
ஒன்று. இதெல்லாம்‌ ஒரு பிரச்னையா? சவூதி அரேபியா, குவைத்‌ 
போன்ற அமெரிக்க ஆதரவு அரபு தேசங்கள்‌ பஹ்ரைன்‌ மன்னரைக்‌ 
கண்ணை மூடிக்கொண்டு ஆதரிக்கின்றன. அட அமெரிக்காவே 
ஆதரிக்கும்‌ தேசமல்லவா? 


எனவே ஆதரவற்ற பஹ்ரைனின்‌ பெரும்பான்மை ஷியா மக்கள்‌ பக்கத்து 
நாடான இரானின்‌ அரசியல்வாதிகளின்‌ தயவை எப்போதும்‌ 
எதிர்பார்த்திருக்கிறார்கள்‌. இரான்‌ ஒரு ஷியா தேசம்‌. ஆனால்‌ அவர்கள்‌ 
பெரிதாக என்ன செய்ய முடியும்‌? வேண்டுமானால்‌ மக்களைக்‌ கொம்பு 
சீவி விட முடியும்‌. அரசுக்கு எதிராகக்‌ கலகம்‌ செய்யச்‌ சொல்லித்தர 
முடியும்‌. ஆயுத உதவிகள்‌ செய்ய முடியும்‌. அது இன்னுமே நிலைமையை 
மோசமாக்கும்‌ அல்லவா? 


ஆனால்‌ பஹ்ரைன்‌ மக்கள்‌ எதிர்பார்ப்பது வேறு. ஓர்‌ அதிரடி மூலம்‌ 
சதாம்‌ உசேன்‌ குவைத்தை இராக்கின்‌ இன்னொரு மாநிலமாக 
அறிவித்து ஆட்டம்‌ போட்டது மாதிரி இரான்‌ பஹ்ரைனை 
இணைத்துக்கொள்ளாதா என்பது அவர்கள்‌ கனவு. அதைத்தான்‌ 
அவர்கள்‌ விரும்புகிறார்கள்‌. பஹ்ரைனின்‌ எண்ணெய்‌, பஹ்ரைனின்‌ 
பொருளாதாரம்‌, செல்வாக்கு அனைத்தையும்விட தங்களுடைய இன 
அடையாளமே அவர்களுக்கு மிகப்‌ பெரிது. இனத்தோடு சேருவதே 


நிம்மதியான வாழ்வுக்கு உத்தரவாதம்‌ என்னும்‌ எண்ணம்‌. 


இரானுக்கு அதில்‌ விருப்பமில்லாமல்‌ இல்லை. ஆனால்‌ செய்யக்கூடிய 
சூழல்‌ இல்லை. ஒரு சிறு படையெடுப்பு போதும்‌. குட்டி பஹ்ரைனைத்‌ 
தூக்கிச்‌ சாப்பிட. ஆனால்‌ ஏற்கெனவே அமெரிக்காவின்‌ ஹிட்‌ லிஸ்டில்‌ 
உள்ள இரான்‌, ஏராளமான பொருளாதாரப்‌ பிரச்னைகளால்‌ 


அவதிப்பட்டுக்கொண்டிருக்கும்‌ இரான்‌, இப்போது இப்படியொரு 


காரியம்‌ செய்யப்‌ புகுந்தால்‌, உடனடியாக இன்னொரு வளைகுடா 


யுத்தம்‌ வந்துவிடுமே. 
அதனால்தான்‌ பேசாதிருக்கிறார்கள்‌. 


பஹ்ரைன்‌ மக்களின்‌ உரிமைப்‌ போராட்டம்‌ எந்தத்‌ தீர்வுக்கும்‌ அருகே 
வராமல்‌ நீடித்துக்கொண்டுதான்‌ இருக்கிறது. மன்னரின்‌ ராணுவம்‌ 
கண்மூடித்தனமாகப்‌ போராட்டக்காரர்களைத்‌ தாக்கியதில்‌ குறைந்தது 
எண்ணூறு பேர்‌ உயிரிழந்திருப்பதாகத்‌ தெரிகிறது. பிப்ரவரி 14, 2011 
அன்று தீவிரமாக ஆரம்பித்த பஹ்ரைன்‌ புரட்சி தினமொரு கலவரம்‌, 
கடையடைப்பு, தீவைப்பு, உயிரிழப்பு என்று அபாயக்கட்டத்தை நோக்கி 
நகர்ந்துகொண்டிருந்த வேளை, “ரொம்பக்‌ கவலையாக இருக்கிறது” 
என்று ஒரு வரியில்‌ என்னவோ சொல்வதற்கு முயற்சி செய்தார்‌ 
அமெரிக்க அதிபர்‌ ஒபாமா. 


பொங்கும்‌ பஹ்ரைனின்‌ எண்ணெய்‌ வளம்‌ அவர்‌ எண்ண ஓட்டத்தைப்‌ 
பெரிதும்‌ கட்டுப்படுத்துவது கண்கூடு. 


O 


இராக்‌, இரான்‌, சோமாலியா, சிரியா, மொராக்கோ போன்ற 
தேசங்களிலும்‌ அரசுக்கு எதிரான மக்கள்‌ போராட்டம்‌ 
ஆரம்பித்திருக்கிறது. பல இடங்களில்‌ சொல்லிவைத்த மாதிரி அதிபர்கள்‌ 
அடுத்தத்‌ தேர்தலில்‌ நிற்கமாட்டேன்‌ என்று வாக்குறுதி கொடுத்து 
இப்போதைய இருப்பியல்‌ சிக்கல்களிலிருந்து தப்பிக்கப்‌ பார்க்கிறார்கள்‌. 


இதில்‌ வியப்புக்குரிய விஷயம்‌, எண்ணெய்‌ வளம்‌ கொழிக்கும்‌ மத்தியக்‌ 
கிழக்கு தேசங்களில்‌ மட்டுமல்லாமல்‌ அல்பேனியா, பொலிவியா, 
கேமரூன்‌ போன்ற தேசங்களிலும்‌ புரட்சி பரவத்‌ தொடங்கியிருப்பதாகச்‌ 
செய்திகள்‌ வருவதுதான்‌. 


வெளியே வராத இன்னொரு புரட்சி சீனாவில்‌ ஆரம்பிக்கப்பட்டிருப்பது! 

சீனாவில்‌ கம்யூனிஸ்டுகள்‌ புரட்சி செய்தபோது அது உலகின்‌ தலைப்புச்‌ 
செய்தி. ஆனால்‌ கம்யூனிஸ்ட்‌ சீனாவில்‌ ஆட்சிக்கு எதிராக மக்கள்‌ புரட்சி 
செய்யும்போது அது எட்டாம்‌ பக்கத்து பிட்டுச்‌ செய்தியாகக்‌ கூட வராது 

என்பது வினோதமல்ல. கம்யூனிச தேசங்களின்‌ ஊடகச்‌ சுதந்தரம்‌ 


அத்தனை பரிசுத்தமானது. இந்த வகையில்‌ ஒரு லிபியாவுக்கோ 
எகிப்துக்கோ எந்த விதத்திலும்‌ சளைத்ததில்லை சீனா. 
சொல்லப்போனால்‌ ஊடகத்‌ தணிக்கை விஷயத்தில்‌ 
கம்யூனிஸ்டுகள்தாம்‌ உலகின்‌ முன்னோர்‌. 


அது ஒரு புறமிருக்க பிப்ரவரி 20, 2011 அன்று சீனாவின்‌ பல நகரங்களில்‌ 
தொடங்கிய ஆட்சிக்கு எதிரான மக்களின்‌ அமைதிப்‌ போராட்டத்துக்கு 
வலுவான காரணங்கள்‌ சில இருந்தன. போராட்டக்காரர்களின்‌ 
கோஷங்களில்‌ அது எளிமையாக விளக்கப்பட்டது. எங்களுக்கு உண்ண 
உணவு வேண்டும்‌. செய்ய வேலை வேண்டும்‌. வசிக்க வீடு வேண்டும்‌. 


இது முதல்‌ கோஷம்‌. 
இரண்டாவது கோஷம்‌, எங்களுக்கு நீதி வேண்டும்‌. அடிப்படை 


உரிமைகள்‌ அனைத்தும்‌ வேண்டும்‌. 


மூன்றாவது, நீதிமன்றங்களில்‌ நீதி வேண்டும்‌. 


நான்காவது கோஷம்‌, குறைந்தபட்ச சுதந்தரமாவது வேண்டும்‌. 
பத்திரிகைச்‌ சுதந்தரம்‌ பிரதானமாக வேண்டும்‌. 


ஐந்தாவது கோஷம்‌ - அரசியல்‌ சூழல்‌ மாறவேண்டும்‌. சர்வாதிகாரம்‌ 
ஒழியவேண்டும்‌. 


சீனாவா? சேச்சே. பாலும்‌ தேனும்‌ ஓடும்‌ தேசமல்லவா? உலகுக்கே ஒரு 
எடுத்துக்காட்டு தேசமல்லவா? அங்கு ஆட்சியாளர்கள்‌ வேறு, மக்கள்‌ 
வேறு என்று யார்‌ சொன்னது? நடப்பது மக்களின்‌ ஆட்சியே அல்லவா? 
கம்யூனிசம்‌ என்பது அங்கு ஒரு மதமோ, சித்தாந்தமோ அல்ல. அது 
சீனர்களின்‌ வாழ்வியல்‌ அடிப்படை அல்லவா? 


உள்ளூர்‌ கம்யூனிஸ்டுகளிடம்‌ பேசிப்பாருங்கள்‌. இப்படித்தான்‌ 
சொல்வார்கள்‌. ஒரு வருஷம்‌ பேக்‌ பண்ணி சீனாவுக்கு அனுப்பி 


வாழ்ந்துபார்க்கச்‌ சொன்னால்தான்‌ உண்மை அவர்களுக்கும்‌ புரியும்‌. 


சீனாவில்‌ நடப்பது சர்வாதிகார ஆட்சி. இன்று நேற்றல்ல. சீனப்‌ புரட்சி 
நடந்து மாவோ தலைமையிலான முதல்‌ அரசு ஆட்சிக்கு வந்த நாளாக 
அதுதான்‌. மத்தியக்‌ கிழக்கிலும்‌ ஆப்பிரிக்காவிலும்‌ உள்ளதெல்லாம்‌ 
வலதுசாரி சர்வாதிகாரம்‌ என்றால்‌, இது இடது சாரி சர்வாதிகாரம்‌. 
அவ்வளவுதான்‌. என்ன வித்தியாசம்‌ என்றால்‌, வலதுசாரி 
சர்வாதிகாரிகள்‌ எளிதில்‌ மாட்டிக்கொள்வார்கள்‌, நாட்டை விட்டு 
ஓடிவிடுவார்கள்‌. இடதுசாரி சர்வாதிகாரிகள்‌ எதையும்‌ விழுங்கி ஏப்பம்‌ 


விட்டுவிடுவார்கள்‌. 


துனிஷியப்‌ புரட்சியைப்‌ பார்த்துத்தான்‌ சீன மக்களும்‌ போராட்டத்தில்‌ 
இறங்கினார்கள்‌. ஜாஸ்மின்‌ புரட்சி என்னும்‌ சொல்லை ஆசை 
ஆசையாக உச்சரித்துப்‌ பார்த்தார்கள்‌. இணையத்தளங்களில்‌ அதைப்‌ 
பற்றி லேசுபாசாக எழுதத்‌ தொடங்கினார்கள்‌. 


அவ்வளவுதான்‌. சீன அரசு “ஜாஸ்மின்‌” என்ற சொல்லையே தடை 
செய்தது. சீனர்கள்‌, சீனாவுக்குள்‌ அந்தச்‌ சொல்லை டைப்‌ செய்து 
கூகுளில்‌ தேடினால்‌ ஒன்றும்‌ வராது. எதற்கு வரவேண்டும்‌? 
புரட்சியெல்லாம்‌ மாவோ செய்துவிட்டார்‌. மற்றவர்கள்‌ சும்மா 
இருக்கலாம்‌. 


அப்படியும்‌ மக்கள்‌ அடங்கிவிடவில்லை. மெல்ல மெல்ல, ஒருவர்‌ 
ஒருவராகச்‌ சேரத்‌ தொடங்கினார்கள்‌. பழைய தியான்மென்‌ ஞாபகங்கள்‌ 
இல்லாமல்‌ இல்லை. அதற்காகப்‌ போராடாமல்‌ இருந்துவிட முடியுமா? 
வாழ்வதா முக்கியம்‌? சுதந்தரமாக வாழ்வதல்லவா அனைத்திலும்‌ 
முதன்மையானது? துனிஷியர்களாலும்‌ எகிப்தியர்களாலும்‌ சாதிக்க 
முடிந்தது சீனர்களால்‌ முடியாதா? புரட்சி என்பதே மேட்‌ இன்‌ சைனா 
அல்லவா? 


தவிரவும்‌ கழுத்தை நெரிக்கும்‌ ஏழைமையும்‌ வேலையில்லாத்‌ 
திண்டாட்டமும்‌ காலம்‌ காலமாகத்‌ தொடர்கிற தேசம்‌. எல்லோருக்கும்‌ 
எல்லாம்‌ சமம்‌ என்கிற கம்யூனிச சித்தாந்தத்தைச்‌ சீன அரசு மிகத்‌ 
துல்லியமாகக்‌ கடைப்பிடிக்கிறது. தேசத்தின்‌ வறுமை முழுதும்‌ சமமாகப்‌ 
பிரித்து வழங்கப்பட்டிருக்கிறது. பசியும்‌ பஞ்சமும்கூட அப்படித்தான்‌. 
போராடித்தான்‌ பார்ப்போமே. 


ஆரம்பித்தார்கள்‌. ௩௩.00.0001 என்னும்‌ இணையத்தளத்தில்‌ முதல்‌ 
முதலில்‌ இந்தப்‌ போராட்டத்துக்கான அறிவிப்பைப்‌ பெயரில்லாத 
யாரோ வெளியிட்டார்கள்‌. (உடனே தேடி ஓடாதீர்‌. இன்னும்‌ இந்தத்‌ 
தளத்தை விட்டுவைத்திருக்க சீன அரசு விரல்‌ சப்பும்‌ பாப்பா இல்லை.) 
ஹர்பீன்‌, சாங்சன்‌, ஷென்யாங்‌, பீகிங்‌, தியாஜென்‌, நாஞ்சிங்‌ என்று 
தொடங்கி, பன்னிரண்டு நகரங்களைக்‌ குறிப்பிட்டு, இன்னின்ன 
இடங்களில்‌ நாம்‌ முதலில்‌ நம்‌ எதிர்ப்பை வெளிக்காட்டும்‌ அமைதிப்‌ 
பேரணிகள்‌ நடத்துவோம்‌ என்று அறிவித்தார்கள்‌. 


இந்த விஷயம்‌ வேகவேகமாக சம்பந்தப்பட்ட நகரங்களில்‌ 
வசிப்போரிடம்‌ பரவியது. இளைஞர்கள்‌ ஆவலுடன்‌ முன்வந்தார்கள்‌. 


வேலையற்றவர்கள்‌ வீறுகொண்டு எழுந்து நின்றார்கள்‌. 


தொடக்கத்தில்‌ சொன்ன கோஷங்களைச்‌ சொல்லி அமைதியாகச்‌ சாலை 
ஓரமாக ஊர்வலம்‌ போகலாம்‌ என்று முடிவு செய்தார்கள்‌. 20ம்‌ தேதி, 
முதல்‌ முயற்சி வெற்றி கண்டதும்‌ ஒரு வார இடைவெளியில்‌ பிப்ரவரி 
27ம்‌ தேதி திரும்பவும்‌ அதே பேரணியை நடத்தலாம்‌ என்றும்‌ அந்த 
இணையத்தளத்தில்‌ எழுதியிருந்தார்கள்‌. 


இருபதாம்‌ தேதி பீகிங்‌ நகரில்‌ நடைபெற்ற ஊர்வலத்தில்‌ இருநூறு பேர்‌ 
கலந்துகொண்டார்கள்‌. சாலையெங்கும்‌ மக்கள்‌ வியப்பும்‌ பீதியுமாக 
ஒதுங்கி நின்று அதைப்‌ பார்த்துக்கொண்டிருந்தார்கள்‌. யார்‌ கையிலும்‌ 
தட்டிகளோ, கொடிகளோ இல்லை. கோஷம்‌ மட்டும்தான்‌. எப்படி 
இத்தனை துணிச்சல்‌ வந்தது என்று எல்லோருக்கும்‌ வியப்பு. 
ஊர்வலத்தை கவனிக்கச்‌ சில வெளிநாட்டுப்‌ பத்திரிகை நிருபர்களும்‌ 
வந்திருந்தார்கள்‌. க்ளோப்‌ அண்ட்‌ மெயில்‌, தி ஃபினான்ஷியல்‌ டைம்ஸ்‌ 
போன்ற பத்திரிகைகளில்‌ புகைப்படங்களோடு செய்தியும்‌ 
பிரசுரமானது. 


திட்டமிட்டபடி பீகிங்‌, ஷாங்காய்‌ உள்பட பன்னிரண்டு நகரங்களில்‌ 
(பதிமூன்று நகரங்கள்‌ என்றும்‌ சில தகவல்கள்‌ தெரிவிக்கின்றன.) இந்த 
அமைதிப்‌ பேரணி வெற்றிகரமாக நடந்துமுடிந்தது. 


சீன அரசு கோபம்‌ கொண்டது. 27ம்‌ தேதி அவர்கள்‌ திரும்பவும்‌ 
போராட்டத்தைத்‌ தொடங்கும்போது, ஊர்வலம்‌ நடக்கக்கூடாது என்று 


காவல்‌ துறைக்கு உத்தரவு போனது. 


இதற்குள்‌ சம்பந்தப்பட்ட இணையத்தளத்தை முடக்க, அந்த மாதிரி 
வேறு எங்கேனும்‌ என்ன எழவாவது எழுதிவைக்கப்பட்டிருந்தால்‌ 
அதையெல்லாம்‌ அழிக்க, புரட்சி என்னும்‌ சொல்லையே 
அகராதியிலிருந்து நீக்க, துனிஷிய, எகிப்திய நிலவரங்களை மூடி 
மறைக்க, மற்ற மத்தியக்‌ கிழக்கு மற்றும்‌ ஆப்பிரிக்க தேச நிலவரங்கள்‌ 
செய்தித்‌ தாள்களில்‌ பிரசுரமாகாதிருக்க என்னென்ன நடவடிக்கை 
எடுக்கவேண்டுமோ எல்லாவற்றையும்‌ சிரத்தையாகச்‌ செய்து 
முடித்திருந்தார்கள்‌. 

27ம்‌ தேதி பீகிங்கிலும்‌ ஷாங்காயிலும்‌ ஊர்வலம்‌ ஆரம்பித்தது. 
திட்டமிட்டபடி மற்ற நகரங்களில்‌ அவர்களால்‌ முடியவில்லை. போலீஸ்‌ 
உஷாராகி முன்னதாகவே போராட்டக்காரர்களை அடையாளம்‌ கண்டு 
கைது செய்திருந்தார்கள்‌. 


பீகிங்கிலும்‌ ஷாங்காயிலும்‌ ஊர்வலம்‌ தொடங்கிய சில 
நிமிடங்களுக்குள்ளாகப்‌ போலீசார்‌ வந்துவிட்டார்கள்‌. மரியாதையாகக்‌ 
கலைந்து போய்விடுங்கள்‌. 


கலையாத கூட்டத்தை அவர்கள்‌ தாக்குதல்‌ நடத்திக்‌ கலைத்தார்கள்‌. 
போராட்டக்காரர்களைக்‌ கைது செய்து வண்டியில்‌ ஏற்றினார்கள்‌. 
பத்திரிகை நிருபர்களை அடி அடி என்று அடித்துத்‌ துவைத்தார்கள்‌. 
அவர்கள்‌ வெளிநாட்டுப்‌ பத்திரிகையாளர்கள்‌. ஒரு பிபிசி நிருபரும்‌ 
அடக்கம்‌. சி.என்‌.என்‌. தொலைக்காட்சியின்‌ கேமராமேன்‌ ஒருவரைக்‌ 
கழுத்தைப்‌ பிடித்துத்‌ தள்ளிக்கொண்டே போய்‌ எதிர்ப்பட்ட ஏதோ ஒரு 
கட்டடத்துக்குள்‌ அடைத்துக்‌ கதவைச்‌ சாத்தினார்கள்‌. கேமரா 
பிடுங்கப்பட்டது, உடைக்கப்பட்டது. மற்ற அனைத்துப்‌ 
பத்திரிகையாளர்களின்‌ கேமராக்களும்‌ பிடுங்கப்பட்டு 
எடுக்கப்பட்டிருந்த காட்சிகள்‌ அழிக்கப்பட்டன. 


வெறும்‌ ஊர்வலம்‌! அதுவும்‌ அமைதி ஊர்வலம்‌. 


மக்கள்‌ கொதிப்படைந்து போனார்கள்‌. மறுபுறம்‌ சீன அரசு இந்த 
விஷயத்தை வளரவிடக்கூடாது என்பதில்‌ தீவிரமானது. 
போராட்டக்காரர்களோடு தொடர்புடைய வழக்கறிஞர்கள்‌, மனித 
உரிமை ஆர்வலர்களைப்‌ பிடித்து மிரட்ட ஆரம்பித்தார்கள்‌. சீனாவில்‌ 
வசித்தபடி வலைப்பதிவுகள்‌ எழுதுவோரைக்‌ கணக்கெடுத்து 
ஒவ்வொருவரையும்‌ எச்சரிக்கத்‌ தொடங்கினார்கள்‌. புரட்சி கிரட்சி என்று 
என்னவாவது பேசினால்‌ தொலைத்துவிடுவோம்‌. உயிரோடு இருக்க 
வேண்டுமா? வேண்டாமா? 


இதனைச்‌ செய்து முடித்தபிறகு சீனாவில்‌ உள்ள வெளிநாட்டு 
நிருபர்கள்‌, தொலைக்காட்சி ஒளிப்பதிவாளர்களை அழைத்தது காவல்‌ 
துறைத்‌ தலைமையகம்‌. ஓர்‌ உடனடி சட்டம்‌. இனி நீங்கள்‌ பேட்டி 
எடுப்பதென்றால்‌ காவல்‌ துறையின்‌ முன்‌ அனுமதி பெறவேண்டும்‌. 
அடடா, சேர்மனை பேட்டி எடுப்பது பற்றிச்‌ சொல்லவில்லை. 
பொதுமக்களில்‌ யாரையும்கூட பேட்டி எடுப்பதென்றாலும்‌ அனுமதி 
முக்கியம்‌. காவல்‌ துறையினர்‌ அருகே இல்லாமல்‌ பொதுமக்கள்‌ பேட்டி 
எடுத்து ஒளிபரப்பினால்‌ மேற்கொண்டு நீங்கள்‌ சீனாவில்‌ 
இருக்கமுடியாது. 

சீனர்கள்‌ இத்தனைக்குப்‌ பிறகும்‌ விடவில்லை. ட்விட்டரைத்‌ தங்கள்‌ 
ஆயுதமாகப்‌ பயன்படுத்த ஆரம்பித்தார்கள்‌. சீன அரசு யூகித்துத்‌ தடை 
செய்திருந்த குறிச்‌ சொற்களையெல்லாம்‌ பட்டியலிட்டு, அனைத்துக்கும்‌ 


மாற்றுச்‌ சொற்கள்‌ கண்டுபிடித்து ட்விட்டரில்‌ பேசிக்கொள்ளத்‌ 
தொடங்கினார்கள்‌. உதாரணமாக, ஜாஸ்மின்‌ என்ற சொல்லை 
உபயோகிக்க முடியாது. அதற்குத்‌ தடை. அதனாலென்ன? “அந்தப்‌ பூ்‌ 
என்று பொதுவாகச்‌ சொன்னால்கூடப்‌ புரியுமே. இந்த நேரத்தில்‌ வேறு 
எந்தப்‌ பூவைப்‌ பற்றி நாம்‌ பேசப்போகிறோம்‌? 


சீனாவில்‌ புரட்சி நடத்துவது மட்டுமல்ல. சீனாவில்‌ உள்ளவர்களும்‌ 
வெளிநாட்டில்‌ உள்ள சீனர்களும்‌ உலகின்‌ வேறு எந்தப்‌ பகுதிப்‌ புரட்சி 
குறித்தும்‌ இணையத்தில்‌ எழுதுவதைத்‌ தடை செய்ய ஆரம்பித்தது சீன 
அரசு. மீறி எழுதும்‌ வலைப்பதிவுகள்‌ நிர்த்தாட்சண்யமாகக்‌ 
கடத்தப்பட்டு, முற்றிலுமாக அழிக்கப்பட்டன. ட்விட்டர்‌, ஃபேஸ்புக்‌ 
போன்ற சமூக இணையத்தளங்களும்‌ ப்ளாகர்‌ மற்றும்‌ வேர்ட்‌ ப்ரஸ்‌ 
வலைப்பதிவுகளும்‌ சீன எழுத்தாளர்களின்‌ இணையத்தளங்களும்‌ 
பத்திரிகையாளர்களின்‌ தளங்களும்‌ இரவு பகலாகக்‌ 
கண்காணிக்கப்பட்டு வருகின்றன. 


இருபத்தியோராம்‌ நூற்றாண்டில்‌ புரட்சி இணையத்தில்‌ 
சமைக்கப்படுகிறது. அத்தனை சுலபத்தில்‌ அத்தனையையும்‌ அழித்துவிட 
முடியாத இடம்‌ அது. பாவம்‌, மாவோ காலத்தில்‌ அந்த வசதி அவருக்கு 
இல்லை. 


பி.கு: 2011க்கான சீன நிதி நிலை அறிக்கையில்‌, ராணுவத்துக்காக 
ஒதுக்கப்படும்‌ தொகையில்‌ அவசர அவசரமாக 12.7 சதவீதம்‌ 
அதிகரித்திருக்கிறார்கள்‌. 


VI. யார்‌ செய்த சதி? 


பெரும்பாலான உலக நாடுகள்‌ ஒரே சமயத்தில்‌ யுத்தத்தில்‌ குதித்த 
சம்பவம்‌ இரண்டு முறை ஏற்பட்டிருக்கிறது. அதற்கான காரணம்‌, 
நோக்கம்‌ அனைத்தும்‌ மிகத்‌ தெளிவானவை. தவிரவும்‌ அவை 
ஆள்வோரால்‌ தீர்மானிக்கப்பட்டவை. 


ஆனால்‌ பெரும்பாலான உலக நாடுகளில்‌ ஒரே சமயத்தில்‌ மக்கள்‌ புரட்சி 
நடப்பது இதுவே முதல்‌ முறை. வடக்கு ஆப்பிரிக்கா தொடங்கி சீனா 
வரை எங்கு பார்த்தாலும்‌ மக்கள்‌ எழுச்சி, மகத்தான புரட்சி. 
கண்ணெதிரே இரு தேசங்களில்‌ மக்கள்‌ நடத்திய புரட்சிகள்‌ 
வெற்றியடைந்ததைக்‌ கண்டு அத்தனை தேசங்களிலும்‌ இந்தப்‌ 
புரட்சிவேகம்‌ பல மடங்கு கூடியிருக்கிறது. நமக்கும்‌ விடியாதா, நாமும்‌ 
சுதந்தரமாக, சந்தோஷமாக, ஏழைமை நீங்கி, பஞ்சம்‌ நீங்கி, பசி நீங்கி 
வாழமாட்டோமா என்கிற நியாயமான ஏக்கத்தின்‌ வெளிப்பாடு. ஊழல்‌ 
நாற்றமெடுத்த அரசாங்கம்‌ ஒழியாதா என்னும்‌ வெறுப்பின்‌ விளைவு. 
கசக்கிப்‌ பிழியும்‌ சர்வாதிகாரத்துக்கு ஒரு முடிவு வராதா என்னும்‌ 
துயரத்தின்‌ ஒரு துளி. 


துனிஷியப்‌ புரட்சி வெற்றியடைந்ததுமே உலக நாடுகளின்‌ அரசியல்‌ 
நிபுணர்கள்‌ இந்தப்‌ புரட்சியின்‌ பின்னணி குறித்து ஆராய 
ஆரம்பித்தார்கள்‌. மிக நிச்சயமாக இது பல்வேறு தேசங்களுக்குப்‌ 
பரவப்போகிறது என்று ஆரூடம்‌ சொன்னார்கள்‌. அது அப்படியே 
பலித்ததுதான்‌ ஆட்சியாளர்களை நடுநடுங்க வைத்திருக்கிறது. 


ஒரு நாட்டுக்கும்‌ இன்னொரு நாட்டுக்கும்‌ அடிப்படைக்‌ கட்டமைப்பில்‌ 
ஏராளமான வித்தியாசங்கள்‌ இருக்கும்‌. ஆட்சி முறை, பிரச்னைகள்‌, 
எதிர்கொள்ளும்‌ விதம்‌, தீர்க்கும்‌ வகை அனைத்திலும்‌ வித்தியாசங்கள்‌ 
இருக்கும்‌. சட்டத்துறையை மட்டுமே எடுத்துக்கொண்டால்கூட, 
கொலை-கற்பழிப்பு என்னும்‌ இரு பெரும்‌ குற்றங்கள்‌ தவிர மற்ற 
அனைத்துவிதமான குற்றங்களுக்குமான தண்டனைகள்‌ தேசத்துக்கு 
தேசம்‌ மாறுபடும்‌. 


மக்களின்‌ சகிப்புத்தன்மையும்‌ மண்ணுக்கு மண்‌ மாறுபடக்கூடியதே. 


அந்தந்த தேசத்தின்‌ அரசியல்‌ மற்றும்‌ சமூகச்‌ சூழல்‌, பொதுமக்களின்‌ 


வாழ்க்கைத்‌ தரம்‌, எதிர்கொள்ளும்‌ பிரச்னைகளின்‌ தீவிரம்‌ இன்னபிற 
காரணிகள்‌ இதனைத்‌ தீர்மானிக்கின்றன. இந்தியாவில்‌ நடந்த சுதந்தரப்‌ 
போராட்டத்துக்கும்‌ அமெரிக்க சுதந்தரப்‌ போராட்டத்துக்கும்தான்‌ 
எத்தனை வித்தியாசங்கள்‌! லெனின்‌ சிலையைத்‌ தூக்கிப்‌ போட்டு 
உடைத்து கம்யூனிச ஆட்சிக்கு மங்களம்‌ பாடிய சோவியத்‌ யூனியன்‌ 
மக்களும்‌ பெர்லின்‌ சுவரை இடித்துத்‌ தள்ளி மேற்கு ஜெர்மனியுடன்‌ 
ஐக்கியமான கிழக்கு ஜெர்மனி மக்களும்‌ அனுபவித்த பிரச்னை 
ஒன்றுதான்‌. ஆனால்‌ அணுகிய விதம்‌ வேறு வேறு. கொடுங்கோல்‌ 
ஆட்சியை ஒழித்துக்கட்டி நேபாள மாவோயிஸ்டுகளால்‌ ஆட்சியைப்‌ 
பிடிக்க முடிந்ததுபோல்‌ முப்பதாண்டுகள்‌ போராடியும்‌ இலங்கையில்‌ 
ஏன்‌ விடுதலைப்‌ புலிகளால்‌ தனி ஈழம்‌ பெற முடியவில்லை? 


இடமும்‌ இருப்பும்‌ சூழலும்‌ அதன்‌ சாதக பாதகங்களும்‌ முக்கியமான 
கட்டங்களில்‌ எடுக்கிற முடிவுகளும்‌ நீடித்த மக்கள்‌ ஆதரவும்‌ 
மற்றவையும்‌ தீர்மானிக்கிற விஷயங்கள்‌ இவை. தனித்தனியே மக்கள்‌ 
அவரவர்‌ தேசத்துப்‌ பிரச்னைகளின்‌ அடிப்படையில்‌ முடிவெடுப்பார்கள்‌. 
ஓட்டை மாற்றிப்‌ போடுவது முதல்‌ ஆட்சியைக்‌ கலைத்துப்‌ பார்ப்பது 
வரை ஆயிரத்தெட்டு வழிமுறைகள்‌. 


ஆனால்‌ சொல்லிவைத்தமாதிரி பத்தொன்பது நாடுகளில்‌ ஒரே 
சமயத்தில்‌ புரட்சி? நம்பமுடியாததுதான்‌. மேலும்‌ ஆறு தேசங்களில்‌ 
புரட்சிக்கான ஆரம்பக்கட்ட வேலைகள்‌ நடந்துவருவதும்‌ இப்போது 
தெரியத்தொடங்கியிருக்கிறது. ஆட்சியாளர்கள்‌ மீதான அதிருப்தி 


என்பதுதான்‌ ஒருவரிக்‌ காரணம்‌. 


அது எப்போதும்‌ எல்லா இடங்களிலும்‌ இருப்பதல்லவா? இது யாரோ 
தூண்டிவிடாமல்‌ சாத்தியமிலை. 


இப்படியும்‌ சொல்கிறார்கள்‌. எனில்‌, தூண்டுவது யார்‌? 
அமெரிக்கா என்பது ஒரு தரப்பு. அதற்கான காரணங்களை இவ்வாறு 


பட்டியலிடலாம்‌: 


முதலாவது, தனக்குச்‌ சாதகமாக இல்லாத அரசுகளை அமெரிக்க அரசு 
மாற்ற விரும்புகிறது என்பது. இந்தக்‌ குற்றச்சாட்டின்‌ அபத்தம்‌ 
துனிஷியா மற்றும்‌ எகிப்து விஷயங்களிலேயே புரிந்துவிடும்‌. பென்‌ 
அலியைப்‌ போல, ஹோஸ்னி முபாரக்‌ போல அமெரிக்காவை விழுந்து 
சேவித்து நிமிர்ந்து வரவேற்கக்கூடிய அதிபர்கள்‌ வேறில்லை. சீனாவில்‌ 
அமெரிக்கத்‌ தூண்டல்‌ என்றால்‌ புரிந்துகொள்ளலாம்‌. எகிப்திலும்‌ சவூதி 


அரேபியாவிலும்‌ பஹ்ரைனிலும்‌ அமெரிக்கா மக்களைத்‌ 
தூண்டிவிடுவதென்பது அபத்தத்தின்‌ உச்சம்‌. 


இல்லை, அமெரிக்காதான்‌ என்று அடித்துச்‌ சொல்வோர்‌ அதற்கு 
முன்வைக்கும்‌ இன்னொரு காரணம்‌, மத்தியக்‌ கிழக்கில்‌ நிரந்தரமான 
பதற்றத்தை உருவாக்குவதன்மூலம்‌ - ஒவ்வொரு நாட்டிலும்‌ உள்நாட்டு 
யுத்தத்தை ஏற்படுத்துவதன்மூலம்‌ மத்தியக்‌ கிழக்கின்‌ எண்ணெய்ப்‌ 
பொருளாதாரத்தை அசைத்துப்‌ பார்க்க விரும்புகிறது. அவர்களை 
மட்டுமே நம்பித்தான்‌ எண்ணெய்‌ என்னும்‌ நிலைமை இன்று இல்லாத 
நிலையில்‌, மத்தியக்‌ கிழக்கு சுல்தான்களுக்கு ஒரு செக்‌ வைத்து அடக்க 
விரும்புகிறது. அதன்மூலம்‌ காலில்‌ விழுவோர்‌ எண்ணிக்கையை மேலும்‌ 
அதிகரிக்கத்‌ திட்டமிடுகிறது. 


இந்தக்‌ காரணத்தை இப்படி ஆராயலாம்‌: மத்தியக்‌ கிழக்கு தேசங்களில்‌ 
புரட்சி வெடித்து, உள்நாட்டு யுத்தங்கள்‌ மூண்டு, எண்ணெய்க்‌ 
கிணறுகள்‌ எரியத்‌ தொடங்கினால்‌ மத்தியக்‌ கிழக்கு எண்ணெயின்‌ 
விலை அதிகரிக்கும்‌. இதில்‌ சந்தேகமில்லை. உலகம்‌ மற்ற 
நாடுகளிலிருந்து எண்ணெய்‌ இறக்குமதி செய்ய ஆரம்பிக்கும்‌. ஆனால்‌ 
அதிகம்‌ முடியாது. அதிக விலை கொடுத்தாவது மத்தியக்‌ 
கிழக்கிலிருந்துதான்‌ பெற வேண்டும்‌. குறிப்பாகக்‌ கிழக்கு தேசங்களுக்கு 
வேறு வழியில்லை. எண்ணெய்‌ வர்த்தகம்‌ டாலரில்தான்‌ நடக்கிறது. 
அதிக டாலர்‌ என்றால்‌ அமெரிக்காவுக்கு அதில்‌ லாபமே. அவர்கள்‌ 
அதிகம்‌ நோட்டடிப்பார்கள்‌. டாலரின்‌ புழக்கம்‌ அதிகரிக்கத்‌ 
தொடங்கும்போது அதன்‌ மதிப்பு அதிகரிக்கும்‌. 


இது உண்மையே என்றாலும்‌ இப்படிப்பட்ட உத்தியின்‌ ஆபத்தும்‌ மிக 
அதிகம்‌. தவிரவும்‌ எல்லா நாட்டு ஆட்சியாளர்களும்‌ லிபியாவின்‌ 
கடாஃபியைப்‌ போல்‌ எண்ணெய்க்‌ கிணறுகளை எரித்துவிடுவேன்‌ 
என்று பைத்தியம்‌ பிடித்துச்‌ செயல்பட விரும்பமாட்டார்கள்‌. உள்நாட்டு 
யுத்தமே வந்தாலும்‌ அது எண்ணெய்‌ வயல்களைத்‌ தாக்காது. அரசுகளின்‌ 
இரும்புக்கரம்‌ மக்களைத்தான்‌ ஒடுக்குமே தவிர வர்த்தகத்தை அல்ல. 
ஏனெனில்‌, அதுதான்‌ அவர்களின்‌ வருவாய்‌ வழி. அதை அடைத்துவிட்டு 
அல்லது உடைத்துவிட்டு அப்புறம்‌ என்னத்துக்கு அவர்கள்‌ ஆட்சி 
புரியவேண்டும்‌? 

மத்தியக்‌ கிழக்கின்‌ எண்ணெய்க்‌ கிணறுகள்‌ மீண்டும்‌ 
எரியவேண்டுமென்றால்‌ அமெரிக்கப்‌ போர்‌ விமானங்களே வந்து 
திரும்பவும்‌ குண்டு போட்டால்தான்‌ உண்டு. அதுதான்‌ நோக்கம்‌ 


என்றால்‌, அதற்கு நிச்சயமாக இப்படியொரு காதைச்‌ சுற்றி மூக்கைத்‌ 
தொடும்‌ வழியை அமெரிக்க அரசு உத்தேசிக்க வாய்ப்பே இல்லை. 


மூன்றாவது காரணம்‌, மன்னராட்சி, நீண்ட நெடுங்கால சர்வாதிகார 
ஆட்சி இரண்டு விதமான செட்டப்பையும்‌ துப்புறவாகக்‌ கலைத்துவிட்டு 
மத்தியக்‌ கிழக்கில்‌ வலதுசாரி ஜனநாயக ஆட்சிகளை நிறுவுவதன்மூலம்‌ 


அமெரிக்காவுக்கு நிறைய லாபங்கள்‌ உண்டல்லவா என்பது. 


இது ஓரளவு நியாயமான காரணம்‌. ஆனால்‌ நடைமுறை என்ன? 
மத்தியக்‌ கிழக்கு மற்றும்‌ ஆப்பிரிக்க மக்கள்‌ ஆட்சியில்‌ மாற்றம்‌ 
விரும்புவது உண்மை. சுதந்தரம்‌ வேண்டுவது உண்மை. ஆனால்‌ 
அவர்கள்‌ எதிர்பார்ப்பது எம்மாதிரியான ஜனநாயகம்‌? 


இஸ்லாமிய தேசத்து மக்கள்‌ ஒருபோதும்‌ தங்கள்‌ முஸ்லிம்‌ 
அடையாளத்தை விட்டுக்கொடுக்க விரும்பமாட்டார்கள்‌. பரிபூரண 
மேற்கத்திய பாணி ஜனநாயகம்‌ என்பது அவர்களது சிந்தனைப்‌ 
போக்கில்‌ எட்டிப்பார்க்கக்கூடிய விஷயமல்ல. ஷரியத்தைவிடச்‌ சிறந்த 
சட்டம்‌ என்று வேறெதையும்‌ அவர்களால்‌ ஒப்புக்கொள்ள இயலாது. 
சர்வாதிகாரம்தான்‌ அவர்களுக்குப்‌ பிடிக்கவில்லையே தவிர 
அடிப்படைவாதமல்ல. இதைத்‌ தெளிவாகப்‌ புரிந்துகொள்ள வேண்டும்‌. 
துனிஷியாவிலும்‌ எகிப்திலும்‌ புரட்சி செய்து அதிபர்களைப்‌ பதவி நீக்கம்‌ 
செய்ய முடிந்தவர்களுக்கு அடுத்தத்‌ திட்டம்‌ என்ற ஒன்று இல்லவே 
இல்லை என்பதைக்‌ கவனிக்கவேண்டும்‌. எகிப்தில்‌ ஹோஸ்னி முபாரக்‌, 
தான்‌ பதவி விலகியதும்‌ பொறுப்பை ராணுவத்திடம்தான்‌ 
ஒப்படைத்தார்‌. மக்கள்‌ ஒன்றும்‌ சொல்லவில்லையே? துனிஷியாவிலும்‌ 
மாற்று அரசாங்கத்தில்‌ என்ன பெரிய மாறுதல்‌ இருக்கிறது? 


ஆளும்‌ தனி நபரின்மீதான அதிருப்தி, அவர்களது முறையற்ற 
தலைமையினால்‌ ஆட்சியாளர்கள்‌ புரியும்‌ ஊழல்‌, அவதிப்படும்‌ 
மக்களின்‌ பிரச்னைகள்‌ - இவைதான்‌. அதிபரைத்‌ தூக்கிவிட்டால்‌ 
போதும்‌ என்பதற்குமேல்‌ இந்த தேசங்களின்‌ புரட்சி எதையும்‌ 
சாதிக்கவில்லை. ஒரு வர்க்கப்‌ புரட்சியாகவோ அல்லது நூறு சதவீதம்‌ 
ஜனநாயகத்தை எதிர்பார்த்து நிகழ்த்தப்பட்ட புரட்சியாகவோ 
வெளிப்படவில்லை. சுதந்தரம்‌ வேண்டும்‌. அதில்‌ சந்தேகமில்லை. 
ஆனால்‌ அது எம்மாதிரியான சுதந்தரம்‌ என்பதில்‌ தெளிவும்‌ இல்லை. 
இப்போதைய புரட்சி பேயிடமிருந்து தப்புவித்து இன்னொரு பிசாசிடம்‌ 
மாட்டிவிடுவதற்கான சாத்தியங்களையே அதிகம்‌ கொண்டிருக்கிறது 
என்பது துனிஷிய, எகிப்து மக்களுக்கு இன்னும்‌ புரிந்ததாகத்‌ 


தெரியவில்லை. 


மேற்கத்திய பாணி ஜனநாயக அரசுகளை மத்தியக்‌ கிழக்கில்‌ 
நிறுவவேண்டும்‌ என்பதுதான்‌ அமெரிக்காவின்‌ விருப்பம்‌ என்றால்‌, 
அதற்காகத்‌ தூண்டிவிடப்பட்டதுதான்‌ இந்தப்‌ புரட்சிகள்‌ என்றால்‌ 
நிச்சயமாக இப்படி இது நடந்திருக்காது. எந்த தேசத்திலும்‌ எந்த ஒரு தனி 
நபரோ, இயக்கமோ முன்னெடுக்காத இந்தப்‌ புரட்சிகளுக்கு உடனடி 
ஆட்சி மாற்றம்‌ ஒன்றுதான்‌ நோக்கமே தவிர தீவிர ஜனநாயகத்‌ தாகம்‌ 
இருப்பதாகத்‌ தெரியவில்லை. 


அதற்காக, மத்தியக்‌ கிழக்குப்‌ புரட்சிகளில்‌ அமெரிக்காவுக்கு 
அக்கறையே இல்லை என்றும்‌ சொல்லிவிட முடியாது. நிச்சயம்‌ 
இருக்கிறது. அவர்களுக்கு இது அல்வா அல்லவா? ஒவ்வொரு ஆட்சி 
மாற்றத்தையும்‌ மிகக்‌ கூர்மையாக கவனித்துக்கொண்டுதான்‌ 
இருக்கிறார்கள்‌. அமெரிக்காவின்‌ குரலாக ஹிலாரி க்ளிண்டன்‌ 
ஒவ்வொரு தேசத்துப்‌ புரட்சி குறித்தும்‌ அதன்‌ ஆட்சியாளரின்‌ 
கையாலாகாத்தனம்‌ குறித்தும்‌ அநேகமாகப்‌ பிரதி வெள்ளிக்கிழமை 
ஏதாவது கருத்து சொல்லிக்கொண்டேதான்‌ இருக்கிறார்‌. முபாரக்‌, 
கடாஃபி போன்ற அதிபர்களின்‌ மக்கள்‌ விரோத நடவடிக்கைகள்‌ குறித்து 
அமெரிக்க அரசு கடும்‌ கண்டனத்தைத்‌ தெரிவிக்கத்‌ தவறவில்லை. 
குறிப்பாக லிபியாவில்‌ மக்கள்‌ மீது கடாஃபி ஏவிவிட்ட கொலைவெறித்‌ 
தாக்குதல்‌ குறித்து மற்ற நாடுகள்‌ கண்டித்ததைக்‌ காட்டிலும்‌ அமெரிக்கக்‌ 
கண்டிப்பு அதிகமானதே. பஹ்ரைன்‌ சுல்தானுக்கும்‌ எச்சரிக்கை 
விட்டிருக்கிறார்கள்‌. மக்களைத்‌ தாக்காதீர்கள்‌. பிரச்னையை 
அமைதியாகத்‌ தீர்க்கப்பாருங்கள்‌. 


எல்லாம்‌ முடிந்து அமெரிக்கா விரும்பக்கூடிய ஆட்சிகள்‌ இந்த நாடுகளில்‌ 
ஏற்படுமானால்‌ யாருக்குக்‌ கஷ்டம்‌? ஆனால்‌, பத்தொன்பது நாடுகளில்‌ 
மக்களைத்‌ தூண்டிவிட்டுப்‌ புரட்சி செய்யச்‌ சொல்லி ஏற்பாடு 
செய்திருப்பார்கள்‌ என்பதை அத்தனை எளிதில்‌ ஆராயாமல்‌ ஏற்க 
முடியாது. 

0 


இந்தப்‌ புரட்சிகளைத்‌ தூண்டிவிட்டு, பின்னணியில்‌ நின்று 
ஆட்டுவித்துக்கொண்டிருப்பது அல்‌ காயிதாதான்‌ என்பது இன்னொரு 
தரப்பினரின்‌ வாதம்‌. லிபிய அதிபர்‌ - சே, லிபியச்‌ சகோதரர்‌ கடாஃபி 
இந்தக்‌ குற்றச்சாட்டை ஓங்கி ஒலித்ததை டிவியில்‌ பார்த்தோம்‌. அரபு 
சகோதரத்துவம்‌ என்கிற கருத்தாக்கத்தை ஆட்சியாளர்களுக்கு எதிரான 


கருவியாகப்‌ பயன்படுத்தி ஒரு முழுமையான அடிப்படைவாத 
இஸ்லாமியப்‌ புரட்சியை ஒசாமா பின்லேடன்‌ உத்தேசித்து இதனைச்‌ 
செய்திருக்கலாம்‌ என்பது அவர்களுடைய வாதம்‌. 


துனிஷியா, லிபியா, எகிப்து, ஏமன்‌, சவூதி அரேபியா என்று 
எங்கெல்லாம்‌ புரட்சி நடந்ததோ, நடக்கிறதோ அந்த நாட்டு அரசுகள்‌ 
அனைத்துடனும்‌ ஒசாமாவுக்குப்‌ பகை இருக்கிறது. தவிர, அமெரிக்கக்‌ 
கைக்கூலிகளாகச்‌ செயல்படும்‌ அரசாங்கங்களை ஒழித்துக்கட்டுவது 
அவரது செயல்‌ திட்டங்களுள்‌ முதன்மையானது. மத்தியக்‌ 
கிழக்கிலிருந்து ஒட்டுமொத்தமாக யூதர்களையும்‌ கிறித்தவர்களையும்‌ 
விரட்டியடிப்பதுதான்‌ அவரது பெருங்கனவு. அமெரிக்காவை ஒழித்தால்‌ 
போதும்‌, அரபுலகம்‌ சுபீட்சமடைந்துவிடும்‌ என்பது அதற்கு அவர்‌ 
கண்டுபிடித்த ஒரே தீர்வு. 


கலீஃபாக்களின்‌ ஆட்சியைத்‌ திரும்பவும்‌ கொண்டுவருவது, 
பாலஸ்தீனிலிருந்து பாகிஸ்தான்‌ வரை ஒரே பெரிய இஸ்லாமிய 
சாம்ராஜ்ஜியத்தை அமைப்பது என்பதுதான்‌ அல்‌ காயிதாவின்‌ லட்சியம்‌. 


அந்த லட்சியத்தின்‌ தொடக்கமாக ஏன்‌ இந்தப்‌ புரட்சிகள்‌ 
இருக்கக்கூடாது? இது அடுத்தக்‌ கேள்வி. 


ஏன்‌ இருக்க முடியாது என்பதற்கு எளிய பதில்‌, ஒசாமா பின்லேடன்‌ 
உத்தேசிக்கும்‌ கலீஃபாத்தனமான சாம்ராஜ்ஜியத்தில்‌ ஜனநாயகம்‌ என்ற 
பேச்சுக்கே இடமில்லை. அதிபர்‌, பிரதமர்‌, தேர்தல்‌, சுதந்தரம்‌, தனி மனித 
உரிமைகள்‌ என்ற சொற்களுக்கெல்லாம்‌ அதில்‌ இடமே இல்லை. 
அவரது சாம்ராஜ்ஜியக்‌ கனவின்‌ சிறு வெளிப்பாடாக ஆப்கனிஸ்தானில்‌ 
தாலிபன்கள்‌ நடத்திய ஆட்சியை உலகம்‌ பார்த்திருக்கிறது. 


இன்று மத்தியக்‌ கிழக்கிலும்‌ ஆப்பிரிக்காவிலும்‌ மக்கள்‌ நடத்தும்‌ புரட்சி 
மிக நிச்சயமாக அந்த நோக்கத்தின்‌ விளைவாக இருக்கவே முடியாது. 


(அல்‌ காயிதாவின்‌ ட்விட்டர்‌ பக்கம்‌ - படம்‌) 


ட்விட்டர்‌ மற்றும்‌ பேஸ்புக்‌ இணையத்தளங்களின்மூலம்‌ 
பரவிக்கொண்டிருக்கும்‌ இந்த நவீன யுகத்தின்‌ புரட்சி குறித்து அல்‌ 
காயிதாவும்‌ அவ்வப்போது ட்விட்டரில்‌ கருத்து சொல்லி வருகிறது. 
அதன்‌ எள்ளல்‌ தொனியும்‌ வேடிக்கை பார்க்கிற மனோபாவமும்‌ இந்தப்‌ 
புரட்சிகளின்பால்‌ அவர்களுக்குச்‌ சற்றும்‌ நம்பிக்கையில்லை என்பதை 
வெளிப்படையாக அறிவித்துக்கொண்டிருக்கிறது. ஒரு சில 


உதாரணங்களைப்‌ பாருங்கள்‌: 


° Sorry I haven't tweeted much lately. Been busy drugging & arming 
Libyans. http://usat.ly/fDwGj7 


° OK, so we slept through Tunisia, Egypt, Yemen, Bahrain & Libya. But 
when Andorra revolts, we'll be there. http://nyti.ms/gSi8E9 


இ, 


சந்தேகத்துக்கு இடமில்லாமல்‌ இது மக்கள்‌ தம்‌ சுய விருப்பத்தின்பேரில்‌ 
தொடங்கியிருக்கும்‌ புரட்சிதான்‌. யாரும்‌ தூண்டிவிட்டோ, ஆசை 
காட்டியோ ஆரம்பித்துவைத்ததல்ல. ஆண்டாண்டுக்‌ காலமாக 
அடிமைப்பட்டு, அவதிப்பட்டு, மிதிபட்டு, வதைபட்டு வந்த மக்கள்‌. 
தன்மானத்தோடு, சுயமரியாதையோடு வாழவேண்டும்‌ என்று விரும்பி 
ஆரம்பித்த புரட்சி. 


துனிஷியாவை ஒரு முன்னுதாரணமாகக்‌ கொண்டு மற்ற நாடுகள்‌ 
ஆரம்பித்தன. எப்படியாவது தங்கள்‌ அவலம்‌ நீங்காதா என்ற ஏக்கத்தின்‌ 
விளைவாக ஆரம்பித்தன. புரட்சியின்‌ இறுதி லட்சியம்‌ என்னவென்பதில்‌ 
உள்ள தெளிவின்மையே இது “ஒருங்கிணைக்கப்பட்ட' அல்லது “முன்‌ 
தீர்மானிக்கப்பட்ட” செயல்திட்டமல்ல என்பதைச்‌ சொல்லிவிடும்‌. 


VIL. இனி என்ன ஆகும்‌? 


சென்ற நூற்றாண்டில்‌ உலகில்‌ நான்கு பெரும்‌ புரட்சிகளும்‌ ஒன்றிரண்டு 
சிறு புரட்சிகளும்‌ நடைபெற்றன. இருபதாம்‌ நூற்றாண்டின்‌ 
தொடக்கத்தில்‌, ரஷ்ய ஜார்‌ மன்னருக்கு எதிராகக்‌ கம்யூனிஸ்டுகள்‌ 
நடத்திய புரட்சி முதலாவது. பிறகு ரஷ்யப்புரட்சியின்‌ தாக்கத்தால்‌ 
ஏற்பட்ட சீனப்‌ புரட்சி. இதுவும்‌ வலதுசாரி சர்வாதிகாரத்தை 
நகர்த்திவிட்டு இடதுசாரி சர்வாதிகாரத்தை அதிகாரத்தில்‌ 
உட்காரவைத்தது. மூன்றாவது க்யூபாவில்‌ ஃபிடல்‌ காஸ்டிரோ நடத்திய 
புரட்சி. வலது சாரி அரசாங்கத்தை ஒழித்துவிட்டு இடதுசாரிதான்‌ 
இங்கேயும்‌. நான்காவது முக்கியப்‌ புரட்சி, இரானில்‌ நடைபெற்றது. அது 
அயாதுல்லா கோமேனியின்‌ இஸ்லாமியப்‌ புரட்சி. வலதுசாரி, 
அமெரிக்க ஆதரவு ஆட்சியை ஒழித்துக்கட்டிவிட்டு அடிப்படைவாத 
இஸ்லாமிய ஆட்சியை நிறுவியது. வெனிசூலா, பொலிவியா போன்ற 
தேசங்களிலும்‌ அதிகார வர்க்கத்துக்கு எதிராகக்‌ கிளர்ந்து எழுந்து 
நடத்தப்பட்ட புரட்சிகள்‌ முக்கியமானவையே என்றாலும்‌ 
ஒப்பீட்டளவில்‌ மேற்சொன்ன நான்கு புரட்சிகள்‌ அளவுக்குப்‌ பெரிய 
புரட்சிகள்‌ அல்ல. 


ரஷ்யாவிலும்‌ சீனாவிலும்‌ நடந்தவை கம்யூனிசப்‌ புரட்சிகள்‌. க்யூப 
அதிபர்‌ ஃபிடல்‌ காஸ்டிரோ, புரட்சிக்குப்‌ பிறகு தன்னையொரு 
இடதுசாரியாக அறிவித்துக்கொண்டவர்‌. அயாதுல்லா கொமேனி, 
இஸ்லாமிய கலீஃபாக்களின்‌ இருபதாம்‌ நூற்றாண்டுப்‌ பதிப்பு. 


இந்தப்‌ புரட்சிகளின்‌ சித்தாந்தங்களில்‌ வேறுபாடு இருந்தாலும்‌ 
அடிப்படையில்‌ ஓர்‌ ஒற்றுமை உண்டு. புரட்சியை முன்னின்று 
நடத்தியவர்களுக்கு மக்களின்‌ நிபந்தனையற்ற ஆதரவு முழுமையாக 
இருந்ததுதான்‌ அது. ரஷ்ய மக்களுக்குப்‌ பொது உடைமைச்‌ சித்தாந்தம்‌ 
புரிந்ததோ இல்லையோ, லெனின்‌ மீது நம்பிக்கை இருந்தது. 
சீனாவிலும்‌ மாவோவின்‌ மீதிருந்த அபரிமிதமான மரியாதையும்‌ 
நம்பிக்கையுமே செம்படை வெல்ல வழிவகுத்தது. சே குவேராவுடன்‌ 


இணைந்து காஸ்டிரோ திட்டமிட்ட க்யூபப்‌ புரட்சி குறித்து விவரிக்கவே 


வேண்டாம்‌. 


இந்தப்‌ புரட்சிகள்‌ மூன்றும்‌ ஒரு மறுமலர்ச்சியை உத்தேசித்து 
மேற்கொள்ளப்பட்டவை. விடலைத்தன வெளிப்பாடுகள்‌ இல்லை. 
சித்தாந்தத்தால்‌ உந்தப்பட்டு மேற்கொள்ளப்பட்ட முயற்சிகள்‌. மிகத்‌ 
தெளிவான திட்டமிடலும்‌, அரசியல்‌ மற்றும்‌ ராணுவத்‌ தளங்களில்‌ 
அடுத்தடுத்து செய்யவேண்டியவை குறித்த முன்‌ தீர்மானங்களும்‌, 
வரக்கூடிய பிரச்னைகளைச்‌ சமாளிக்கும்‌ விதங்கள்‌ குறித்த தீர்க்கமான 
ஆலோசனைகளும்‌ முன்னதாக மேற்கொள்ளப்பட்டு, ஒரு பொதுத்தேர்வு 
எழுதச்‌ செல்கிற மாணவனின்‌ பொறுப்புணர்ச்சியுடன்‌ தலைவர்களால்‌ 
வழிநடத்தப்பட்டவை. 


இரானில்‌ அயாதுல்லா கொமேனியின்‌ எழுச்சி, இஸ்லாமிய 
மதிப்பீடுகளின்மீது கட்டமைக்கப்பட்டது. மக்களுக்கு அப்போது 
ஆண்டுகொண்டிருந்த மன்னர்‌ ஷாவின்‌ அராஜக ஆட்சி பிடிக்கவில்லை. 
அவர்‌ ஓர்‌ அமெரிக்க ஆதரவாளராக, நவீனத்துவத்தை இரானுக்குள்‌ 
கொண்டுவர விரும்புகிறவராக, ஊழல்வாதியாக, மக்கள்‌ விரோத 
மன்னராக இருந்தார்‌. கொமேனி அவரது முதன்மை அரசியல்‌ எதிரியாக 
அறியப்பட்டிருந்தவர்‌. முதலில்‌ துருக்கிக்கும்‌ பின்னர்‌ இராக்குக்கும்‌ நாடு 
கடத்தப்பட்டிருந்த கொமேனி, (1963-64) அங்கிருந்தபடி சுமார்‌ 
பதினைந்தாண்டு காலம்‌ புரட்சிக்கான வேலைகளைச்‌ செய்தார்‌. 


தனது உணர்ச்சிகரமான சொற்பொழிவுகளாலும்‌ காரம்‌ கொப்பளிக்கும்‌ 
கட்டுரைகளாலும்‌ மன்னர்‌ ஷாவுக்கு எதிராக இரானிய மக்களை மேலும்‌ 
மேலும்‌ தூண்டிவிடுகிற பணியை அவர்‌ ஒரு கடமையாக 
நிறைவேற்றினார்‌. 


விளைவு, 1979ம்‌ ஆண்டு கொமேனியை மானசீகத்தில்‌ தலைவராக ஏற்று 
இரான்‌ மக்கள்‌ புரட்சியில்‌ ஈடுபட்டார்கள்‌. ஷாவைத்‌ தூக்கியடித்தார்கள்‌. 
புரட்சி வென்றபிறகு நாடு திரும்பிய கொமேனியைத்‌ தலைமேல்‌ தூக்கிக்‌ 
கொண்டாடிக்‌ கொண்டுபோய்‌ அரசுக்‌ கட்டிலில்‌ அமரவைத்தார்கள்‌. 
புரட்சியின்‌ உச்சக்கட்டமாக, டெஹ்ரானில்‌ இருந்த அமெரிக்கத்‌ 
தூதரகத்தில்‌ பணியாற்றிக்கொண்டிருந்த 52 அமெரிக்க அதிகாரிகளை 
மக்களே கடத்திச்‌ சென்று வைத்து அமெரிக்க அரசுக்கு மிரட்டல்‌ 
விடுத்ததுதான்‌ உலகையே உலுக்கிய சம்பவம்‌. கிட்டத்தட்ட ஓராண்டு 
காலத்துக்கும்‌ மேலாக அவர்களை விடாமல்‌ பிடித்துவைத்துத்‌ தண்ணி 


காட்டிவிட்டார்கள்‌ இரானிய மக்கள்‌. 


இரான்‌ மீதான அமெரிக்காவின்‌ அடிப்படைக்‌ கோபம்‌ வேர்விடத்‌ 
தொடங்கியது அங்கேதான்‌. கொமேனி அமெரிக்க ஆதரவாளராக 
இல்லாதிருந்தால்கூட அவர்களுக்கு அத்தனை பிரச்னை 
இருந்திருக்காது. ஒரு நூறு சதவீத அமெரிக்க எதிர்ப்பாளரக அவர்‌ 
தன்னையும்‌ தன்‌ தேசத்து மக்களையும்‌ அடையாளம்‌ காட்டியதில்தான்‌ 


ஆரம்பித்தது. 


கம்யூனிஸ்ட்‌ புரட்சியாளர்களை விட்டுவிடுவோம்‌. களத்துக்குப்‌ 
பொருத்தமான இரானியப்‌ புரட்சியையும்‌ அதன்‌ காரண கர்த்தாவான 
அயாதுல்லா கொமேனியையும்‌ சற்று அலசிப்‌ பார்க்கலாம்‌. 


கொமேனியின்‌ இஸ்லாமியப்‌ புரட்சி எவ்வாறு வெற்றி பெற்றது? 


அது இஸ்லாமியப்‌ புரட்சியாக அல்லாமல்‌ வேறு எந்த சித்தாந்தத்தால்‌ 
உந்தப்பட்டு மேற்கொள்ளப்பட்டிருந்தாலும்‌ வெற்றி பெற்றிருக்க 
முடியாது என்பதனால்தான்‌! மன்னர்‌ ஷாவின்‌ மீதான அதிருப்திதான்‌ 
இரானிய மக்களின்‌ வெறுப்புக்கு அடிப்படை. இப்போது 
ஆப்பிரிக்காவிலும்‌ மத்தியக்‌ கிழக்கிலும்‌ போராட்டம்‌ 
செய்துகொண்டிருக்கும்‌ மக்களுக்கு உள்ள அதே பிரச்னைகள்தான்‌ 


அவர்களுக்கு அன்றைக்கு இருந்தது. ஒரு வித்தியாசமும்‌ இல்லை. 


அந்த அதிருப்தியை அவர்கள்‌ ஷாவைக்‌ கவிழ்த்துவிட்டு 
நீக்கியிருப்பார்கள்‌. இன்னொரு ஷா வருவார்‌. முடிந்தால்‌ அப்போது 
இன்னொரு புரட்சி. அப்படித்தான்‌ போயிருக்கும்‌. ஆனால்‌ கொமேனி, 
மக்களின்‌ அதிருப்தியைப்‌ புரிந்துகொண்ட அதே சமயம்‌, புரட்சிக்குப்‌ 
பிந்தைய இரான்‌ எப்படி இருக்கவேண்டும்‌ என்பதற்குத்‌ தெளிவான 
திட்டமொன்று வைத்திருந்தார்‌. அது மத்தியக்‌ கிழக்கில்‌ கேள்வியே 
கேட்கமுடியாத பரிபூரண இஸ்லாமிய ஆட்சி முறையை முன்வைத்தது. 
ஷரியத்தை அடியொற்றிய சட்டதிட்டங்கள்‌. பூமியில்‌ எவர்க்கும்‌ இனி 
அடிமை செய்யோம்‌, பரிபூரணனுக்கே அடிமை செய்து வாழ்வோம்‌ 
என்கிற தீர்மானமான செயல்திட்டம்‌. 


அது சரியா தவறா என்பதல்ல. அவரிடம்‌ ஒரு திட்டம்‌ இருந்தது 
என்பதுதான்‌ முக்கியம்‌. அதனால்தான்‌ புரட்சிக்குப்‌ பிறகு பத்தாண்டு 
காலம்‌ தாம்‌ உயிரோடு இருந்தவரை அசைக்க முடியாத மாபெரும்‌ 
தலைவராக அவர்‌ இரானில்‌ ஆட்சி செலுத்த முடிந்தது. அமெரிக்க அரசு 
முதல்‌ சல்மான்‌ ருஷ்டி வரை வேண்டியபோதெல்லாம்‌ கண்ணில்‌ 
விரல்விட்டு ஆட்டியெடுக்க முடிந்தது. 


கொமேனி நடத்தியதும்‌ சர்வாதிகார ஆட்சிதான்‌. வலது இடது சாராத 
அடிப்படைவாத சர்வாதிகாரம்‌. ஆப்கனிஸ்தானைக்‌ கொஞ்சகாலம்‌ 
ஆண்ட முல்லா முஹம்மத்‌ ஓமரின்‌ முன்னோடி அவர்‌. 


ஆனால்‌ இரானில்‌ மக்களுக்கு அது பிடித்திருந்தது. அல்லது 
பழகிக்கொண்டார்கள்‌. அல்லது சகித்துக்கொண்டார்கள்‌. ஒரு செயலை 
உத்தேசித்தோம்‌. ஒரு விளைவை எதிர்பார்த்தோம்‌. அது நடந்தது. 
உத்தேசித்தது சரியா தவறா என்பதல்ல. ஆசைப்பட்டது அப்படியே 
அமைந்தது என்கிற குறைந்தபட்சத்‌ திருப்தி அவர்களுக்கு 
இருந்திருக்கும்‌, இருந்திருக்க வேண்டும்‌. 


இப்போது நடைபெறும்‌ புரட்சிகளின்‌ அடிப்படைப்‌ பிரச்னை இதுதான்‌. 
அவர்கள்‌ ஒரு புரட்சியை உத்தேசிக்கிறார்கள்‌. ஒருங்கிணைக்கும்‌ நபரோ 
குழுவோ ஏதுமின்றி மக்கள்‌ தன்னியல்பாக வீதிக்குப்‌ போராட 
வருகிறார்கள்‌. எந்தத்‌ தனி நபரும்‌ முக்கியமில்லை. நோக்கம்‌ முக்கியம்‌. 
செயல்பாடு முக்கியம்‌. அவ்வளவுதான்‌. 


ஆனால்‌ விளைவு? 


ஆட்சி மாற்றம்‌ என்பது மட்டும்‌ ஒரு புரட்சியின்‌ நோக்கமாக 
இருக்கமுடியாது. மாற்று ஆட்சி எம்மாதிரியானதாக இருக்கவேண்டும்‌ 
என்கிற தெளிவு அவசியம்‌ இருந்தாக வேண்டும்‌. இந்தப்‌ 
போராட்டங்களின்‌ ஆதார தாகம்‌ நமக்குப்‌ புரிவது எளிது. சுதந்தரம்‌. 
அடிப்படைச்‌ சுதந்தரங்கள்‌. பேசுவதற்கு. எழுதுவதற்கு. நினைப்பதைச்‌ 
செய்வதற்கு. தேர்தல்களைச்‌ சந்திப்பதற்கு. வோட்டுப்‌ போடுவதற்கு. 
தகுதிக்கேற்ற வேலைகள்‌ பெறுவதற்கு. வேலைக்கேற்ற வருமானம்‌ 
பெறுவதற்கு. 


எதையெல்லாம்‌ நாம்‌ பொதுவாக, பெரிதாக நினைத்துக்கூடப்‌ 
பார்ப்பதில்லையோ, அதற்கெல்லாம்‌ ஏங்கித்தான்‌ அவர்கள்‌ 
போராட்டத்தில்‌ இறங்கியிருக்கிறார்கள்‌. 


இதுவரை நடந்த புரட்சிக்‌ காட்சிகளில்‌ சீனாவில்‌ மட்டும்தான்‌ 
சர்வாதிகாரம்‌ ஒழிந்து ஜனநாயகம்‌ வேண்டும்‌ என்கிற கோஷத்தை 
மக்கள்‌ முன்வைத்திருக்கிறார்கள்‌. மற்ற தேசங்களில்‌ “இந்த ஆட்சி 
மாறவேண்டும்‌” என்பதுதான்‌ முக்கியமான கோரிக்கையாக 


இருந்திருக்கிறது. அல்லது, “இந்த அதிபர்‌ ஒழியவேண்டும்‌”. 
சித்தாந்தத்தால்‌ வழிநடத்தப்படாத, ஒருங்கிணைக்கப்பட்ட தெளிவான 


கொள்கையும்‌ தீர்வும்‌ முன்வைக்கப்படாத புரட்சி வெற்றி காண்பது 
சிரமம்‌. மத்தியக்‌ கிழக்கு மக்களால்‌ ஒருவேளை ஆட்சி மாற்றங்களை 
ஏற்படுத்திவிட முடியும்‌. ஆனால்‌ மறுமுறை பதவிக்கு வருபவர்‌ அதே 
ஊழல்‌ குலத்தின்‌ அடுத்தப்‌ பதிப்பாக இருக்கமாட்டார்‌ என்பதற்கு எந்த 
உத்தரவாதமும்‌ இல்லை. 


ஜனநாயக தேசங்களிலும்‌ கம்யூனிச தேசங்களிலும்‌ ஊழலே இல்லையா 
என்கிற பேச்சுக்கே இடமில்லை. ஊழல்‌ என்பது பரமாத்மா. அது எங்கும்‌ 
எப்போதும்‌ இருக்கக்கூடியது. ஆனால்‌ ஜனநாயகம்‌ என்கிற தத்துவமும்‌ 
கம்யூனிசம்‌ என்னும்‌ தத்துவமும்‌ வழிநடத்தும்‌ தேசங்களில்‌ 
குறைந்தபட்சத்‌ தீர்வுகளாவது அவசியம்‌ இருக்கும்‌. மத 
அடிப்படைவாதத்தை ஆதாரமாக வைத்தே கொமேனியால்‌ பத்தாண்டுக்‌ 
காலம்‌ ஆட்சிபுரிய முடியவில்லையா? 


மத்தியக்‌ கிழக்கு மக்களின்‌ இன்றைய அவசரத்‌ தேவை, வேலைவாய்ப்பு. 
வேளைக்கு உணவு. அப்புறம்‌ கொஞ்சம்‌ சுதந்தரம்‌. இதில்‌ குறை 
வைக்காத எந்த சர்வாதிகாரியும்‌ சுல்தானும்‌ அங்கே எத்தனை ஆண்டுக்‌ 
காலம்‌ வேண்டுமானாலும்‌ ஆட்சியில்‌ இருக்கலாம்‌. இஸ்லாத்தைப்‌ 
பொருத்தவரை அரசியலும்‌ மதமும்‌ அங்கு வேறு வேறல்ல. இஸ்லாம்‌ 
கூடாது என்று சொல்லும்‌ ஒன்றை விரும்பி ஏற்க அடிப்படையில்‌ எந்த 
முஸ்லிமும்‌ விரும்பமாட்டார்‌. தமக்குப்‌ பழக்கமான அரசியல்‌ சூழலில்‌, 
வரையறுக்கப்பட்ட சுதந்தரங்களுடன்‌, மத விரோதமான 
நடவடிக்கைகளின்‌ பக்கம்‌ போகாமல்‌ நிம்மதியாக அவர்களால்‌ 
வாழ்ந்துவிட முடியும்‌. தமது அடிப்படைத்‌ தேவைகளுக்கே பற்றாக்குறை 
வரும்போதுதான்‌ எண்ணெய்ப்‌ பணத்தில்‌ குளித்து முழுகும்‌ 
ஆட்சியாளர்கள்மீது அவர்கள்‌ கோபம்‌ கொள்கிறார்கள்‌. 


புரட்சி நடக்கும்‌ தேசங்களில்‌ புதிதாக வரும்‌ ஆட்சியாளர்களுக்கு இந்த 
அடிப்படை புரிந்துவிட்டால்‌, ஒவ்வொருவருமே கடாஃபி மாதிரி 
நாற்பதாண்டுக்‌ காலம்‌, ஐம்பதாண்டுக்காலம்‌ அங்கே பதவியில்‌ 
இருப்பது பெரிய விஷயமே இல்லை. பதவி கைக்கு வந்ததுமே மக்களை 
மறந்துவிட்டு, பூரண சர்வாதிகாரிக்குரிய கல்யாண குணங்களை 
அவர்கள்‌ ஏந்திக்கொண்டால்‌ இருக்கவே இருக்கிறது, இன்னொரு 
புரட்சி! 


இப்போது அது வெடித்திருக்கிறது. இன்னொரு சமயம்‌ எப்போது வரும்‌ 
என்று யார்‌ சொல்ல முடியும்‌? 

மக்கள்‌ புரட்சிக்குப்‌ பிறகு மத்தியக்‌ கிழக்கு மற்றும்‌ ஆப்பிரிக்க 
தேசங்களின்‌ அரசியல்‌ சூழல்‌ எப்படியெல்லாம்‌ உரு மாறப்போகிறது 
என்பது ஒரு புறமிருக்க, புரட்சிதொடங்கிய சில தினங்களுக்குள்ளாக 
பெட்ரோலியப்‌ பொருள்களின்‌ விலை ஏற ஆரம்பித்துவிட்டது. 
குறிப்பாக, லிபியாவில்‌ மக்களுக்கு எதிராக ராணுவத்தை முடுக்கிவிட்ட 
கடாஃபி, ரொம்ப எகிறினால்‌ எண்ணெய்க்‌ கிணறுகளைக்‌ 
கொளுத்திவிடுவேன்‌ என்று மிரட்டி, எண்ணெய்க்‌ கிணறுகளுக்கு 
அருகே குண்டு வீசிக்‌ காட்டி அச்சுறுத்தத்‌ தொடங்கியதும்‌ பேரலுக்குக்‌ 
குறைந்தது நூறு டாலராவது விலையேற்றம்‌ நிச்சயம்‌ என்று அடித்துச்‌ 
சொன்னார்கள்‌ நிபுணர்கள்‌. அப்படித்தான்‌ ஆனது. 


லிபியா ஒரு தொடக்கம்தான்‌. பத்தொன்பது நாடுகளில்‌ நிகழும்‌ புரட்சி 
வெகு நிச்சயமாக எண்ணெய்‌ உற்பத்தியை பாதிக்கும்‌. அரசாங்கங்கள்‌ 
மாறுகிற தருணம்‌ வரும்போதெல்லாம்‌ வியாபாரம்‌ ஆட்டம்‌ காணும்‌. 
இது மத்தியக்‌ கிழக்கை மட்டுமல்லாமல்‌ பெரும்பாலான உலக 
நாடுகளை அவசியம்‌ பாதிக்கும்‌. பெரிய அளவில்‌ பாதிக்கும்‌. குறிப்பாக 
அமெரிக்கா போன்ற வளர்ந்த நாடுகளை, அதுவும்‌ இப்போதைய 
பொருளாதார நெருக்கடியில்‌ சிக்கித்‌ தவித்துக்கொண்டிருக்கிற 
தேசங்களை மிகவுமே பாதிக்கும்‌. 


காரணம்‌, உலகப்‌ பெட்ரோலியச்‌ சந்தையில்‌ மத்தியக்‌ கிழக்கு மற்றும்‌ 
வடக்கு ஆப்பிரிக்க தேசங்களின்‌ உற்பத்தி சுமார்‌ முப்பத்தி ஐந்து 
சதவீதப்‌ பங்களிப்பைத்‌ தந்துகொண்டிருக்கிறது. பெரும்பாலான 
ஐரோப்பிய தேசங்கள்‌ தமது ஆண்டு மொத்த எண்ணெய்த்‌ தேவையில்‌ 
எண்பத்தி ஐந்து சதவீதத்தை லிபியாவிலிருந்தே பெறுகின்றன. 


இந்த நிலையில்‌ லிபியாவில்‌ எண்ணெய்க்‌ கிணறுகள்‌ எரியுமானால்‌ 
ஐரோப்பிய வண்டிகள்‌ தண்ணீரில்தான்‌ ஓடவேண்டும்‌. இது சற்றே 
மிகையான மதிப்பீடு என்றாலும்‌ பாதிப்பின்‌ சதவீதம்‌ நிச்சயமாக 
அதிகமே. எரியக்கூட வேண்டாம்‌. இப்போது ஏறிக்கொண்டிருக்கும்‌ 
விலை விகிதங்கள்‌ இன்னும்‌ ஒரு மாத காலத்துக்கு ஒரே சீராக ஏணியில்‌ 
ஏறி நிற்குமானால்கூட சிக்கல்தான்‌. 


அதே சமயம்‌ துனிஷியா மற்றும்‌ ஏமன்‌ புரட்சிகள்‌ அந்த தேசங்களின்‌ 
எண்ணெய்ப்‌ பொருளாதாரத்தை எதிர்பார்த்த அளவு பாதிக்கவில்லை. 
எனவே, உலகச்‌ சந்தையில்‌ இந்த நாடுகளின்‌ சப்ளையும்‌ 
பாதிப்படையவில்லை. விலையேற்றத்தில்‌ இத்தேசங்களுக்கு அதனால்‌ 


பங்கும்‌ இல்லை. இது சற்றே வியப்புக்குரிய விஷயம்‌. ஆறுதலான 


விஷயமும்‌ கூட. 


ஆனால்‌ பஹ்ரைன்‌ புரட்சி கணிசமான பாதிப்பை ஏற்படுத்தியிருப்பதாக 
எண்ணெய்‌ நிபுணர்கள்‌ கருத்துத்‌ தெரிவிக்கிறார்கள்‌. 


பங்குச்‌ சந்தை வர்த்தகம்‌ மாதிரி எண்ணெய்ச்‌ சந்தை வர்த்தக 
சூட்சுமங்கள்‌ எளியோருக்கு விளங்குவதில்‌ பல சங்கடங்கள்‌ உள்ளன. 
மத்தியக்‌ கிழக்கு நாடுகளின்‌ எண்ணெய்‌ வர்த்தகக்‌ கூட்டமைப்பு, உலக 
எண்ணெய்‌ வர்த்தகக்‌ கூட்டமைப்பு என்னும்‌ இரு பெரும்‌ அமைப்புகள்‌ 
தீர்மானிக்கும்‌ விலை விகிதங்களின்‌ பின்னணியில்‌ வர்த்தகக்‌ 
காரணங்களும்‌ அரசியல்‌ காரணங்களும்‌ சரி விகிதத்தில்‌ கலந்திருப்பது 


எப்போதும்‌ உள்ளது. 


1973ம்‌ ஆண்டு இஸ்ரேலுக்கு எதிராக அரபு தேசங்கள்‌ நிகழ்த்திய யோம்‌ 
கிப்பூர்‌ யுத்தத்தை அடுத்து ஏற்பட்ட விலை ஏற்றங்களுக்குப்‌ பிறகு 1990ம்‌ 
ஆண்டு வளைகுடா யுத்தத்தை அடுத்த விலையேற்றம்‌ பெரிதாகப்‌ 
பேசப்பட்டது. இப்போதைய மக்கள்‌ புரட்சி மேற்சொன்ன இரண்டு 
தருணங்களையும்‌ தூக்கிச்‌ சாப்பிடுவதற்கு ரொம்ப நாளாகாது. 


காரணம்‌, ஒரு நாடு, ஒரு சில நாடுகள்‌ என்றில்லாமல்‌ பரவலாக 
அனைத்து எண்ணெய்‌ தேசங்களிலுமே நெருக்கடி நிலை 
ஏற்பட்டிருக்கும்‌ சூழலில்‌ எண்ணெய்த்‌ தொழிலில்‌ ஈடுபட்டிருக்கும்‌ 
பணியாளர்கள்‌ கூடுமானவரை சிக்கல்‌ தீரும்‌ மட்டும்‌ தத்தம்‌ சொந்த 
தேசங்களுக்குப்‌ போய்விடுவதை மிகவும்‌ விரும்புகிறார்கள்‌. போகவும்‌ 
தொடங்கிவிட்டார்கள்‌. முன்பே சொன்னதுபோல்‌, அரபு தேசங்களில்‌, 
அத்தேசத்துக்‌ குடிமக்களுக்கு வேலை கிடைப்பதில்லை. ஒப்பந்தத்‌ 
தொழிலாளர்களைக்‌ கொண்டுதான்‌ தொழில்‌ செய்கிறார்கள்‌. 


உள்நாட்டு யுத்தமாகப்‌ பரிமாணம்‌ பெறக்‌ காத்திருக்கும்‌ இந்த மக்கள்‌ 
புரட்சிகள்‌, இயல்பிலேயே தொழிலை நடத்தவிடாது என்பது 
ஒருபுறமிருக்க, அவசரத்துக்கு இப்போது ஏற்படும்‌ வர்த்தக முடக்கம்‌ 
சீராகவும்‌ காலமெடுக்கும்‌. 


அதைவிட முக்கியம்‌, மத்தியக்‌ கிழக்கு தேசங்களுடன்‌ எண்ணெய்‌ 
வர்த்தக ஒப்பந்தம்‌ செய்துகொண்டிருக்கும்‌ ஐரோப்பிய தேசங்கள்‌, 
நடக்கும்‌ புரட்சியையும்‌ நேரும்‌ ஆட்சி மாற்றங்களையும்‌ அவற்றின்‌ 
ஆயுசையும்‌ சரியாகக்‌ கணித்தே அடுத்த ஒப்பந்தத்தை நீட்டிக்க முடிவு 


செய்யும்‌. எண்ணெய்‌ என்றால்‌ மத்தியக்‌ கிழக்கு மட்டும்தான்‌ என்னும்‌ 


நிலைமை இன்றைக்கு இல்லை. ரஷ்யாவும்‌ மத்திய ஆசியக்‌ குடியரசு 
தேசங்களும்‌ வெனிசூலா போன்ற சில குட்டி தேசங்களும்‌ எண்ணெய்‌ 
உற்பத்தியிலும்‌ விற்பனையிலும்‌ போட்டி போட்டுக்கொண்டு 
முன்னேறி வரும்‌ சூழலில்‌ ஒரு சில அரசியல்‌ சமரசங்களின்மூலம்‌ 
தத்தமது தேவைகளை யாரும்‌ நிறைவேற்றிக்கொள்ள முடியும்‌. 


இது மத்தியக்‌ கிழக்கின்‌ ஆட்சியாளர்களுக்கும்‌ நன்கு தெரியும்‌. 
எண்ணெய்தான்‌ அங்கே அடிப்படை. அந்தத்‌ தொழில்‌ ஆட்டம்‌ 
கண்டுவிட்டால்‌ மிச்சமுள்ளது வெறும்‌ பாலைவனம்‌. மணல்‌ 
மாளிகைதான்‌ கட்டமுடியும்‌. ஒட்டகம்‌ வேண்டுமானால்‌ மேய்க்கலாம்‌. 
தவிர, எண்ணெய்‌ வர்த்தகத்தின்‌ அடிப்படையே விலை குறையாமல்‌ 
பார்த்துக்கொள்வதுதான்‌. இம்மாதிரி யுத்தம்‌, புரட்சி என்று 
என்னவாவது வரும்போது ஏறும்‌ அபரிமிதமான விலை கீழே வரும்‌ 
நாளில்கூட பழைய விலைக்குப்‌ பத்து பைசாவாவது உயர்ந்துதான்‌ 


நிற்கும்‌. இது அந்தத்‌ தொழிலின்‌ இயல்பு. 


கறுப்புத்‌ தங்கம்‌ என்று பெட்ரோலியத்தைச்‌ சொல்லுவார்கள்‌. 
உண்மையில்‌ இன்றைய தேதியில்‌ தங்கத்தைக்‌ காட்டிலும்‌ வல்லமை 
பொருந்திய, மதிப்பு மிக்க சரக்கு. ஒரு பேச்சுக்கு உலகப்‌ பெண்கள்‌ 
அனைவரும்‌ ஒன்றுகூடிப்‌ பேசி இனி பொட்டுத்‌ தங்கம்‌ 
வாங்குவதில்லை, கையில்‌ சொட்டுத்தங்கம்‌ வைத்திருப்பதில்லை என்று 
முடிவு செய்து தூக்கிக்‌ கடாசிவிட்டால்‌ தங்கத்துக்குப்‌ பிறகு பிளாஸ்டிக்‌ 


மதிப்புக்‌ கூட கிடையாது. 


ஆனால்‌ அந்தமாதிரி பெட்ரோலியத்தை வேண்டாம்‌ என்று சொல்லிவிட 
முடியுமா? காற்று மாதிரி நம்மைச்‌ சுற்றியுள்ள ஒவ்வொரு பொருளுக்குப்‌ 
பின்னாலும்‌ பெட்ரோலியம்‌ இருக்கிறது. நேரடியாகவும்‌ 
மறைமுகமாகவும்‌. அத்தனை சுலபத்தில்‌ விலக்கிவிட முடியாது. 
அதனால்தான்‌ என்ன ஆனாலும்‌ அதன்‌ மதிப்பு ஏறிக்கொண்டிருக்கிறது. 
உலகில்‌ இன்னும்‌ எடுக்கப்படாத எண்ணெய்‌ ஏராளமாக இருக்கிறது 
என்பதுதான்‌ அதன்‌ சூப்பர்‌ ஸ்டார்‌ அந்தஸ்தை நிரந்தரப்படுத்துகிறது. 
உள்நாட்டுப்‌ பிரச்னைகள்‌, குழப்பங்கள்‌, களேபரங்கள்‌ மிகுந்த குட்டி 
தேசங்களையெல்லாம்‌ தன்‌ வசம்‌ வளைத்துப்‌ போட்டுக்கொண்டால்‌ 
அங்கிருக்கும்‌ அத்தனை எண்ணெயையும்‌ தனதாக்கிக்‌ கொண்டுவிட 
முடியும்‌ என்று அமெரிக்கா நினைப்பதற்கும்‌ அதுவே மூல காரணம்‌. 
எண்ணெய்‌ வளம்‌ முழுதும்‌ அமெரிக்கா வசமாகிவிட்டால்‌, 
எப்போதும்போல்‌ அமெரிக்காவின்‌ கை எல்லா இடங்களிலும்‌ 
மேலோங்கி இருக்கும்‌. நிரந்தர வல்லரசு. வேறென்ன? 


இந்தக்‌ குடுமிபிடிச்‌ சண்டைகளில்‌ விருப்பமில்லாத சமத்து தேசங்கள்‌ 
எண்ணெய்க்கு மாற்று அல்லது மாற்று ஆதாரங்களிலிருந்து எண்ணெய்‌ 
என்னும்‌ இலக்கை நோக்கி நடக்கத்‌ தொடங்கியிருக்கின்றன. 


உதாரணமாக, நிலக்கரியிலிருந்து பெட்ரோலியம்‌ தயாரிப்பது பற்றிய 
ஆராய்ச்சிகள்‌ இன்றைக்கு உலகெங்கும்‌ நடந்துகொண்டிருக்கிறது. 


நிலக்கரியிலிருந்து பெட்ரோலியம்‌ உருவாக்க முடியுமா? முடியும்‌ 
என்றுதான்‌ சொல்கிறார்கள்‌. இந்த முறைக்கு Karick process என்று 
பெயர்‌. கொஞ்சம்‌ கஷ்டம்தான்‌. ஆனாலும்‌ முயற்சி நடக்கிறது. இந்த 
வகையில்‌ நிலக்கரி பெட்ரோல்‌ எடுப்பதற்கு பேரல்‌ ஒன்றுக்கு 
முப்பத்தைந்து டாலர்‌ செலவு பிடிக்கும்‌. 


பெட்ரோலியம்‌ என்பது என்ன? பல ஹைட்ரோகார்பன்களின்‌ சேர்க்கை. 
அது நீரில்‌ இருந்தாலென்ன? நிலத்தில்‌ இருந்தாலென்ன? கரியில்‌ 
இருந்தால்‌ தான்‌ என்ன? முடியும்‌. அதுதான்‌ விஷயம்‌. 


ஹிட்லர்‌ காலத்திலேயே ஜெர்மனியில்‌ நிலக்கரி பெட்ரோலுக்கான 
முயற்சிகள்‌ ஆரம்பமாகியிருக்கின்றன. யுத்த சமயத்தில்‌ பெட்ரோலியப்‌ 
பொருள்களின்‌ இறக்குமதி சிக்கலாக இருக்க, உள்நாட்டிலேயே 
உற்பத்தி செய்வதற்கு ஒரு வழி யோசித்து நிலக்கரியைப்‌ பிடித்தார்கள்‌. 
அப்போது அதற்கு Fischer&Tropsch process என்று பெயர்‌. அந்த 
பெட்ரோலை 15௨2 என்று செல்லமாக அழைத்தார்கள்‌. என்றால்‌, 
மாற்று என்று பொருள்‌. பெட்ரோலுக்கு மாற்று. அதாவது ரெகுலர்‌ 
பெட்ரோலுக்கு மாற்று. 


யோசித்துப்‌ பார்த்தால்‌ இன்றைய எண்ணெய்‌ விலைவாசிக்கு 
ஒப்பிட்டால்‌, நிலக்கரி பெட்ரோலியம்‌ மிகவும்‌ விலை குறைவானதே. 
நாமும்கூட முயற்சி செய்யலாம்‌, தப்பில்லை. ஒரு டன்‌ நிலக்கரியைப்‌ 
போட்டு சுமார்‌ இருநூறு லிட்டர்‌ வரை பெட்ரோலியம்‌ எடுக்கமுடியும்‌. 
தாரிலிருந்து பல்வேறு ரசாயனப்‌ பொருள்கள்‌ வரை உப 
லாபங்களாகவும்‌ சிலது கிட்டும்‌. 


மலேசியாவில்‌ இன்றைக்கு இயற்கை எரிவாயுவைப்‌ பயன்படுத்தி 
பெட்ரோலியப்‌ பொருள்களை உற்பத்தி செய்யும்‌ தொழில்‌ 
சூடுபிடித்திருக்கிறது. அதே Fischer & 1ரopsch தொழில்நுட்பம்தான்‌. 
ஷெல்‌ கம்பெனி அங்கே சல்‌ஃபர்‌ குறைவான, சாது ரக டீசலை இப்படி 
உற்பத்தி செய்கிறது. தென்னமெரிக்காவில்‌ 5AS0L நிறுவனம்‌ நிலக்கரி 
பெட்ரோலியம்‌ தயாரிக்கிறது. சொல்லப்போனால்‌ 


தென்னமெரிக்காவில்‌ இன்றைக்கு உபயோகிக்கப்படும்‌ டீசலில்‌ சுமார்‌ 
தொண்ணூற்றைந்து சதவீதம்‌ இந்த நிலக்கரி டீசல்தான்‌. நிறவெறியில்‌ 
சிக்கி அந்த தேசம்‌ சீரழிந்து, உலக நாடுகளைல்லாம்‌ புறக்கணித்திருந்த 
சமயத்தில்‌ சொந்தத்‌ தேவைக்கு டீசல்‌ தயாரிக்க அவர்கள்‌ கண்டுபிடித்த 
உத்தி இது. இன்றைக்கு பெட்ரோலுக்காகவும்‌ டீசலுக்காகவும்‌ பிற 
பெட்ரோலியப்‌ பொருள்களுக்காகவும்‌ நாமெல்லாம்‌ நாய்‌ அலை 
அலைந்துகொண்டிருக்கும்போது அவர்கள்‌ அக்கடாவென்று அந்த 
முறையில்‌ தமக்குத்‌ தேவையானதை உற்பத்தி செய்து 
அனுபவித்துக்கொண்டிருக்கிறார்கள்‌. 


இன்னொரு முறையும்‌ இருக்கிறது. அதற்கு Thermal depolymerization 
என்று பெயர்‌. இந்த முறையில்‌ எந்த ஒரு இயற்கைப்‌ பொருளையும்‌ 
(மரம்‌, செடி கொடி, புல்‌ பூண்டு தொடங்கி அழுகிப்போன வாழைப்பழம்‌ 
வரை) பயன்படுத்தி பெட்ரோலியம்‌ எடுக்கலாம்‌ என்று 
சொல்லப்படுகிறது. 


நான்காம்‌ நூற்றாண்டில்‌ சீனாவில்‌ தோண்டப்பட்ட முதல்‌ எண்ணெய்க்‌ 
கிணறுகளின்‌ காலத்திலிருந்தே மாற்று எண்ணெய்‌ குறித்த 
யோசனைகளும்‌ மக்களுக்கு இருந்துவந்திருக்கிறது. இடையிடையே 
ராமர்‌ பெட்ரோல்‌ மாதிரி சில டுபாக்கூர்‌ முயற்சிகள்‌ 
கடுப்பேற்படுத்தினாலும்‌ உருப்படியான மாற்று யோசனைகள்‌ எல்லாக்‌ 
காலங்களிலும்‌ இருந்துவந்திருக்கிறது. 


என்ன பிரச்னை என்றால்‌, மாற்றுகளுக்குப்‌ பொதுவில்‌ ஆதரவு குறைவு. 
அரசாங்கங்களே அந்த இனங்களில்‌ முதலீடு செய்து ஆராய்ச்சிகளை 
ஊக்குவிக்க யோசிக்கும்‌. தெரியாத தேவதையைவிட தெரிந்த 
சாத்தானே மேல்‌ என்பது புராதனமான ஃபார்முலா இல்லையா? அதான்‌ 
விஷயம்‌. 


குறிப்பாக இந்தியா போன்ற அதிவேக வளர்ச்சி விகிதம்‌ கொண்ட 
தேசங்களில்‌ இன்றைக்கு பெட்ரோலுக்கு மாற்று என்பது மிகவும்‌ 
அத்தியாவசியமானது. ஆனால்‌ இங்கே என்ன முயற்சிகள்‌ 
மேற்கொள்ளப்படுகின்றன? குறிப்பிடும்படி ஒன்றுமில்லை என்பதுதான்‌ 
நிதர்சனம்‌. 


தவிரவும்‌ எண்ணெய்‌ எடுக்கும்‌ தொழில்‌ உருவாக்கும்‌ சுற்றுச்சூழல்‌ 
கேடும்‌ கொஞ்சநஞ்சமல்ல. இன்றைய “க்ளோபல்‌ வார்மிங்‌” பிரச்னைக்கு 
அதிமுக்கியக்‌ காரணம்‌ என்று என்னத்தையாவது 
சுட்டிக்காட்டவேண்டுமென்றால்‌ கண்ணை மூடிக்கொண்டு இதைக்‌ 


காட்டிவிடலாம்‌. அத்தனை கார்பன்‌ டை ஆக்ஸைடு உற்பத்தியாகிறது. 


இன்னொன்றையும்‌ சொல்லிவிட வேண்டும்‌. நாம்‌ முன்னர்‌ பார்த்த 
நிலக்கரி பெட்ரோலிய உற்பத்தியில்‌ இது ஒரு பேஜார்‌ பிடித்த மேஜர்‌ 
பிரச்னை. அதில்‌ இன்னும்‌ கார்பன்‌ டை ஆக்ஸைடு உற்பத்தி அதிகம்‌. 
எல்லாம்‌ முன்னப்போனா கடிக்கும்‌, பின்ன வந்தால்‌ உதைக்கும்‌ 
ரகம்தான்‌. 


இப்போதைய மத்தியக்‌ கிழக்குப்‌ புரட்சிகளால்‌ எண்ணெய்‌ விலை உலக 
அரங்கில்‌ கொஞ்ச நாளைக்கு கிடுகிடுவென்று உயரும்‌ என்பது 
எத்தனை உண்மையோ, அதே அளவு விரைவில்‌ அது மூச்சிறைத்துக்‌ 
கீழே வந்து பழைய விலைக்குப்‌ பக்கத்தில்‌ கொஞ்சம்‌ உயரத்தில்‌ வந்து 


உட்காரும்‌ என்பதும்‌ உண்மை. 


மத்தியக்‌ கிழக்கின்‌ எண்ணெய்த்‌ தொழில்‌ கொஞ்ச காலம்‌ தேங்கினாலும்‌ 
அவசியம்‌ தட்டுப்பாடு உண்டாகும்‌. இதில்‌ சந்தேகமில்லை. தட்டுப்பாடு, 
கறுப்புச்‌ சந்தை கதவை அகலமாகத்‌ திறந்து வைக்கும்‌. ஏகத்துக்குப்‌ 
பணத்தைக்‌ கொட்டி கறுப்பில்‌ எண்ணெய்‌ வாங்கவேண்டிய சூழல்‌ 
உருவாகும்‌. எதற்கு அந்தத்‌ தொல்லை என்று விலை ஏற்றத்தையே பிறகு 
ஒப்புக்கொள்ள நேரிடும்‌. இது மாபெரும்‌ மாயச்சுழல்‌. 


திரும்பத்‌ திரும்ப எண்ணெய்‌ விலையில்‌ ஏற்றம்‌, உற்பத்தித்‌ தட்டுப்பாடு 
என்று மத்தியக்‌ கிழக்கின்‌ பொருட்டு உலகம்‌ அவஸ்தைப்பட 
நேருமானால்‌ அவசியம்‌ மத்தியக்‌ கிழக்கு எண்ணெய்க்கு மாற்று 
யோசிக்கத்‌ தொடங்கிவிடுவார்கள்‌. 


இதற்காகவாவது அந்த தேசங்களின்‌ ஆட்சியாளர்கள்‌ கொஞ்சம்‌ 
ஒழுங்கான ஆட்சி தரலாம்‌. சொந்த நாட்டு மக்களுக்குப்‌ பிழைப்பிலும்‌ 
வளத்திலும்‌ பங்களிக்கலாம்‌. அதைத்தான்‌ அம்மக்கள்‌ அடிப்படையில்‌ 
எதிர்பார்க்கிறார்கள்‌. இந்தப்‌ புரட்சிகளும்‌ போராட்டங்களும்‌ 
உயிரிழப்புகளும்‌ எல்லாமே அதற்காகத்தான்‌. 


4111. இணையமும்‌ புரட்சியும்‌ 


ஆப்பிரிக்க, மத்தியக்‌ கிழக்கு நாடுகளில்‌ ஆரம்பித்த, சில இடங்களில்‌ 
வெற்றியும்‌ பெற்ற மக்கள்‌ புரட்சிக்கு மூல முதற்காரணம்‌ 
இணையம்தான்‌ என்று பரவலாகப்‌ பேசப்படுகிறது. துனிஷியாவில்‌ 
புரட்சி வெற்றியடைந்த தினத்தில்‌ பிறந்த ஒரு குழந்தைக்கு ஃபேஸ்புக்‌ 
என்று பெயர்‌ வைத்திருக்கிறார்கள்‌ அதன்‌ பெற்றோர்‌. இன்னும்‌ 


வைக்கலாம்‌. ட்விட்டர்‌. ப்ளாகர்‌. வேர்ட்‌ ப்ரஸ்‌. டாட்காம்‌. டாட்நெட்‌. 


நவீன யுகத்தின்‌ முழுமையான தகவல்‌ தொடர்பு சாதனமான 
இணையத்தை மக்கள்‌ புரட்சிக்குப்‌ பயன்படுத்திக்கொண்டிருப்பது வெகு 
இயல்பான விஷயம்‌. இணையத்தின்‌ மிகப்பெரிய பலமே அது 
தங்குதடைகளற்றது என்பதுதான்‌. 


சர்வாதிகாரிகளின்‌ பிரச்னையும்‌ அதுதான்‌. குறிப்பிட்ட 
இணையத்தளத்தை அடையாளம்‌ கண்டு அவர்கள்‌ முடக்கலாம்‌. 
அழிக்கலாம்‌. ஆனால்‌ இன்னொன்று ஆரம்பிப்பது எளிது. 
செலவில்லாதது. புறம்போக்கு நிலத்தில்‌ குடிசை போட்டுக்கொண்டு 
காவலுக்கொரு கட்சிக்கொடி நட்டு வைப்பது மாதிரி ப்ளாகரிலும்‌ வேர்ட்‌ 
ப்ரஸ்ஸிலும்‌ எண்ணற்ற வலைப்பதிவுகளை உருவாக்கிக்கொண்டே 
போகமுடியும்‌. ட்விட்டர்‌, ஃபேஸ்புக்‌ போன்ற சமூக வலைத்‌ 
தளங்களிலும்‌ எத்தனை கணக்குகள்‌ வேண்டுமானாலும்‌ உருவாக்கலாம்‌. 
நினைத்த கணத்தில்‌ உலகுடன்‌ தொடர்பு கொள்ளலாம்‌. 


ஐந்தாண்டுகளுக்கு முன்பு வரையிலும்கூட இணையம்‌ இங்கே ஒரு 
ஆடம்பர சாதனமாக மட்டுமே கருதப்பட்டு வந்தது. செய்தி 
வேண்டுமென்றால்‌ நியூஸ்‌ பேப்பர்‌. பொழுதுபோக வார இதழ்கள்‌. 
போரடித்தால்‌ டிவி. எப்போதாவது சினிமா. இதற்குமேல்‌ மனிதனுக்கு 


என்ன வேண்டும்‌? 


அச்சு மற்றும்‌ ஒளி ஊடகங்களைக்‌ காட்டிலும்‌ இணையம்‌ வேகமானது 
என்பது அதில்‌ புழங்குவோருக்கு மட்டும்தான்‌ தெரிந்திருந்தது. 
சாலையில்‌ போய்க்கொண்டிருக்கும்போதே நடக்கும்‌ ஒரு காட்சியை 
நேரில்‌ பார்த்து மொபைல்‌ போனில்‌ படமெடுத்து, அதிலேயே ஒருவரிக்‌ 


குறிப்பெழுதி அப்படியே அப்லோட்‌ செய்து அடுத்தக்‌ கணம்‌ உலகுக்குக்‌ 
காட்டிவிடக்கூடிய நம்பமுடியாத ஆச்சரியத்தை அது அளிக்கக்கூடியது. 
இணையத்தைப்‌ பயன்படுத்தக்கூடிய ஒவ்வொருவருமே தன்னளவில்‌ 
ஒரு பத்திரிகையாளராக உணர ஆரம்பித்தால்‌ செய்திகளுக்குத்‌ 
தனியொரு இடம்‌ தேடிப்‌ போகவேண்டிய அவசியமே இல்லை. 


பொதுவாக மக்கள்‌ இதை உணருவதில்லை. இணையம்‌ எதற்கு? யூ 
ட்யூபில்‌ படம்‌ பார்க்க. பாடல்‌ காட்சிகள்‌, டிரெய்லர்கள்‌ பார்க்க. ஹாய்‌ 
டா, ஹவ்‌ ஆர்யூடா என்று மெசஞ்சரில்‌ அரட்டை அடிக்க. 
நண்பர்களுக்கு மின்னஞ்சல்கள்‌ அனுப்ப. மொக்கை ஜோக்குகளை 
ஃபார்வர்ட்‌ செய்ய. மானே தேனே பொன்மானே என்று எண்டர்‌ தட்டித்‌ 
தட்டிக்‌ கவிதை எழுதி சர்வர்களில்‌ சமாதி அமைக்க. வம்புகள்‌, 
அக்கப்போர்கள்‌, சாதிச்‌ சண்டைகள்‌ வளர்க்க. பெண்ணியம்‌ பேசிப்‌ 
பொழுதைக்‌ கழிக்க. ஒபாமா முதல்‌ ஒசாமா வரை, கருணாநிதி முதல்‌ 
மன்மோகன்‌ சிங்‌ வரை அத்தனை பிரமுகர்களையும்‌ நார்‌ நாராகக்‌ 
கிழித்துத்‌ தோரணம்‌ கட்ட. 


தவறில்லை. ஆனால்‌ இணையத்தின்‌ பயன்பாடு இன்னும்‌ 
பெரும்பான்மை மக்களுக்குச்‌ சரியாகப்‌ புரியவில்லை என்பதைக்‌ 


குறிப்பிட்டாக வேண்டும்‌. 


முதல்‌ முறையாக அதைப்‌ புரியவைத்திருக்கிறார்கள்‌, ஆப்பிரிக்க, 
மத்தியக்‌ கிழக்கு மற்றும்‌ சீன தேசத்து மக்கள்‌. 


ஒரு தகவல்‌ தொடர்பு சாதனத்தை சரியாகப்‌ பயன்படுத்தினால்‌ எத்தனை 
பெரிய விளைவுகள்‌ சாத்தியம்‌ என்று உலகம்‌ புரிந்துகொள்ள ஒரு 
வாய்ப்பளித்திருக்கிறார்கள்‌. 

இதை அவர்கள்‌ யோசித்து, இணையம்தான்‌ தொடர்புக்குச்‌ சரியான வழி 
என்று தீர்மானித்துச்‌ செய்திருக்கக்கூடும்‌ என்று நம்ப முடியாது. 
இருப்பியல்‌ நெருக்கடிகள்‌ அவர்களை இணையத்தைச்‌ சரணடைய 
வைத்திருக்கிறது என்பதே உண்மையாக இருக்கமுடியும்‌. 


சர்வாதிகார தேசங்களில்‌ பத்திரிகைகளும்‌ தொலைக்காட்சிகளும்‌ 
வாய்ப்பூட்டு அணிந்து வெறுமனே அலங்காரப்‌ பொருள்களாகக்‌ 
காட்சியளிக்கும்‌ சூழலில்‌ ஒரு கொதிக்கும்‌ பிரச்னை குறித்து எடுத்துச்‌ 
சொல்ல அவர்களுக்கு வேறு போக்கிடம்‌ இல்லாது போய்விட்டது. 
எத்தனை தடுத்தாலும்‌ செய்தித்‌ தொடர்பு அறுந்துவிடாமல்‌ காரியத்தை 
வெற்றிகரமாக முடிப்பதற்கு இணையத்தைக்‌ காட்டிலும்‌ சிறந்த 


ஊடகமில்லை என்பதை இந்தச்‌ சந்தர்ப்பம்‌ விளங்கவைத்திருக்கிறது. 


தவிரவும்‌ ஒவ்வொரு தனி மனிதரும்‌ தனக்குத்‌ தோன்றியதைப்‌ 
பகிர்ந்துகொள்ள வாய்ப்புள்ள இடமும்‌ அதுதான்‌. ஒரு பத்திரிகை 
உங்கள்‌ கருத்தை ஏற்க மறுக்கலாம்‌. ஒரு தொலைக்காட்சி உங்களை, 
உங்கள்‌ கோரிக்கையை நிராகரிக்கலாம்‌. அதன்‌ முக்கியத்துவம்‌ 
அவர்களுக்குப்‌ புரியாது போகலாம்‌. 


இணையம்‌ அப்படியில்லை. உங்கள்‌ உலகில்‌ நீங்களே முடிசூடா 
மன்னர்‌. என்ன வேண்டுமானாலும்‌ பேசலாம்‌. என்ன 
வேண்டுமானாலும்‌ எழுதலாம்‌. எவ்வளவு வேண்டுமானாலும்‌ எழுதலாம்‌. 
எத்தனை பிரசாரம்‌ வேண்டுமானாலும்‌ செய்யலாம்‌. நீங்கள்‌ ஒரு தேர்ந்த 
எழுத்தாளரில்லை, உங்களுக்கு இங்கே இடமில்லை என்று சொல்ல 
யாருமில்லாத பிராந்தியம்‌. துனிஷியப்‌ புரட்சி நடந்த நாள்களில்‌ 
அந்நாட்டு மக்கள்‌ ட்விட்டரில்‌ தகவல்‌ தெரிவித்த வேகத்தையும்‌ 
விதத்தையும்‌ பார்த்தால்‌ இது புரியும்‌. எத்தனை குறைபாடுள்ள 
ஆங்கிலம்‌! ஒரு எலிமெண்டரி ஸ்கூல்‌ பையன்கூட 
நிராகரித்துவிடுவான்‌. 


ஆனாலுமென்ன? அவர்கள்‌ சொல்ல நினைத்ததைச்‌ 
சொல்லிவிட்டார்கள்‌. சாதிக்க விரும்பியதைச்‌ சாதித்துவிட்டார்கள்‌. 


எகிப்துப்‌ புரட்சிக்கு மூல காரணமாக அமைந்த அஸ்மா மஹ்பூஸின்‌ யூ 
ட்யூப்‌ பேச்சு கொச்சையானதுதான்‌. ஒரு பெண்‌, நான்‌ போய்‌ தஹ்ரீர்‌ 
சதுக்கத்தில்‌ நின்று கொடி பிடித்தேன்‌, அழைப்பு விடுத்தும்‌ எகிப்தில்‌ 
வேறு யாருமே வரவில்லை. நீங்களெல்லாம்‌ ஆம்பளைகளா என்று 
நாக்கைப்‌ பிடுங்கிக்கொள்ளும்படியாகக்‌ கேட்டாள்‌. அவமான 
உணர்ச்சியும்‌ குற்ற உணர்ச்சியும்‌ தாக்கித்தான்‌ எகிப்தியர்கள்‌ அந்த 
ஜனவரி 25ம்‌ தேதி அதே சதுக்கத்தை நோக்கி அணி திரண்டார்கள்‌. 


சீன மக்களைப்‌ பற்றிச்‌ சொல்லவே வேண்டாம்‌. மிக நிச்சயமாக 
அவர்களுக்கு அவர்களுடைய தேசத்தில்‌ பேச்சுரிமை கிடையாது. 
பத்திரிகைகள்‌ அரசுக்கு எதிராக எதுவும்‌ எழுத முடியாது. 
தொலைக்காட்சிகள்‌ படம்‌ பிடித்துக்‌ காட்டமுடியாது. 


புழக்கத்தில்‌ உள்ள ஊடகங்களின்‌ கையாலாகாத்தனத்தைக்‌ குறை 
சொல்லிக்கொண்டி ருப்பதைக்‌ காட்டிலும்‌ நமக்கான ஊடகத்தை நாமே 
தேர்ந்தெடுத்துக்கொள்வோம்‌ என்று இந்தப்‌ புரட்சியாளர்கள்‌ முடிவு 
செய்தது சந்தேகமில்லாமல்‌ ஒரு சரித்திரத்‌ தருணம்‌. 


அட, அல்‌ காயிதாவே இந்தப்‌ புரட்சி காலத்தில்‌ தனது தரப்பை, தன்‌ 
கருத்துகளை ட்விட்டரில்தான்‌ வெளிப்படுத்தி வந்தது என்றால்‌ 
பார்த்துக்கொள்ளுங்கள்‌. கடாஃபியையும்‌ முபாரக்கையும்‌ 140 
சொற்களில்‌ வாங்கு வாங்கென்று வாங்கத்தெரிந்த விற்பன்னர்கள்‌ அல்‌ 
காயிதாவிலும்‌ இருக்கிறார்கள்‌ என்பது இந்த நெருக்கடி நேரத்திலும்‌ 


வியப்பையும்‌ புன்னகையையும்‌ வரவழைத்த விஷயம்‌. 


தொழில்நுட்ப சாத்தியங்களைச்‌ சரியாகப்‌ பயன்படுத்திக்கொள்வதில்‌ 
இருக்கிறது. 


ஆனால்‌ இந்தப்‌ புரட்சியே இணையத்தால்தான்‌ சாத்தியமானது என்பது 
சரியல்ல. மக்களின்‌ புரட்சிக்கு இணையம்‌ உதவி செய்தது. உலகெங்கும்‌ 
தகவல்களைக்‌ கொண்டு சேர்த்தது. ஒருவேளை இணையமே 
இல்லாதிருந்தாலும்‌ புரட்சி நடந்திருக்கும்‌. வேறு எப்படியாவது 
புறாக்காலில்‌ லிகிதம்‌ கட்டி அனுப்பியாவது சேர்க்க வேண்டிய 
தகவல்களைக்‌ கொண்டு சேர்க்கவே செய்திருப்பார்கள்‌. 

சராசரி மனிதன்‌ மணிக்குப்‌ பத்து கிலோமீட்டர்‌ வேகத்தில்‌ ஓட 
முடியுமென்றால்‌, அவனையே ஒரு நாய்‌ துரத்தினால்‌ இயல்பாக நாற்பது 
கிலோ மீட்டர்‌ வேகத்தில்‌ ஓடத்தான்‌ செய்வான்‌. 


ஆப்பிரிக்க தேசங்களிலும்‌ மத்தியக்‌ கிழக்கு தேசங்களிலும்‌ உருவான 
இந்த மக்கள்‌ புரட்சி, நாய்‌ துரத்தியதால்‌ பெற்ற வேகத்தின்‌ விளைவு. 


(முற்றும்‌) 


